

جنسی بے راہ روی

اسباب و نتائج



مولانا قاضی محمد عبدالحی قاسمی
(ایم اے، ایم فل، یونیورسٹی آف حیدرآباد)

ناشر: عسروۃ الوثقیٰ فاؤنڈیشن، حیدرآباد

جنسی بے راہ روی

اس کتاب میں نئی نسل کی جنسی بے راہ روی، شہوت و خواہشات کی غلامی، فحاشی و عریانی، میڈیا کی گندگی، موبائل کے مضر اثرات، نگاہ و شرمگاہ کی حفاظت، زنا کاری کی قباحت، لواطت اور خود لذتی کی مذمت، بے پردگی و مخلوط تعلیم کے مضر اثرات، جنسی بے راہ روی سے بچنے کی تدابیر و مشورے اور بھی بہت کچھ دلچسپ اور مستند مضامین کا مجموعہ شامل کیا گیا ہے۔

مولانا قاضی محمد عبدالحی قاسمی

(ایم اے، ایم فل، یونیورسٹی آف حیدرآباد)

ناشر

عسرة الوثقی فاؤنڈیشن، حیدرآباد

جملہ حقوق محفوظ

طبع اول ۱۴۴۶ھ — ۲۰۲۵ء

کتاب :	جنسی بے راہ روی، اسباب و نتائج
تالیف :	مولانا قاضی محمد عبدالحی قاسمی
صفحات :	۱۷۶
کمپیوٹر کتابت :	لؤلؤ گرافکس
طباعت :	لؤلؤ پرنٹرس، مادنا پیٹ، حیدرآباد (فون: 9848057810)
سن طباعت :	رجب المرجب ۱۴۴۶ھ جنوری ۲۰۲۵ء
تعداد اشاعت :	ایک ہزار
قیمت :	۱۰۰ روپے

ناشر: عروۃ الوثقیٰ فاؤنڈیشن حیدرآباد

500001 6A/4/11-925-1-12 قدیم ملے پلی، فیل خانہ، نزد مسجد مسکین شاہ حیدرآباد، تلنگانہ

qazimohdabdulhai@gmail.com

ملنے کے پتے

- عروۃ الوثقیٰ فاؤنڈیشن، آصف نگر، حیدرآباد، فون نمبر: 9391359715
- مولانا قاضی محمد عبدالحی قاسمی، آصف نگر، حیدرآباد، فون نمبر: 9441383281
- فضل بک ڈپو، نزد مرکز ملے پلی، حیدرآباد، فون نمبر: 9440039231
- ہدی بک ڈسٹری بیوٹرس، پرانی حویلی، حیدرآباد، فون نمبر: 66481637-040
- دکن ٹریڈرس، مغلیہ پورہ / چار مینار، حیدرآباد، فون نمبر: 24521777-040

فہرست

- پیش لفظ حضرت مولانا جمال الرحمن صاحب مفتاحی مدظلہ العالی ۸
- ابتدائیہ مولف ۹
- فرمان الہی ۱۳
- فرمان رسالت ۱۴
- ایک شعر ۱۵
- موجودہ دور کی بے راہ روی۔ لمحہ فکریہ ۱۷
- دور حاضر کا نو جوان اور شہوت ۲۲
- آزاد شہوت رانی کے مضر اثرات ۲۶
- جوانی کی حفاظت کیجئے ۲۹
- نو جوانو اپنے آپ کو پہچانو ۳۲
- شہوات و خواہشات انسانی فطرت ۳۶
- اتباع خواہشات کی مذمت ۳۸
- تکمیل خواہش کا جائز طریقہ ۴۱
- شہوت پر قابو پانے کا نبوی نسخہ ۴۴
- لیٹ میرتج اور جنسی بے راہ روی ۴۶

- لیٹ میرتج کا بڑھتا ہوا خطرناک رجحان ۴۸
- لومیرتج ایک غیر فطری میرتج کا خوبصورت نام ۵۰
- یہ کوئی کہانی نہیں سچ ہے ۵۲
- گرل فرینڈ بوائے فرینڈ اور جنسی بے راہ روی ۵۵
- مردوں کے لیے سب سے بڑا فتنہ ۵۷
- مردوں اور عورتوں کا باہمی اختلاط ۵۸
- منگنی اور جنسی بے راہ روی ۶۰
- غیر محرم کے ساتھ خلوت نشینی ۶۲
- غیر محرم عورتوں سے مصافحہ کرنا ۶۴
- عمرہ کے بہانے یہ کیسی بے راہ روی ۶۷
- تنہا عورت کا سفر ۶۹
- سوشل میڈیا کتنا مفید کتنا مضر ۷۱
- سیل فون اور جنسی بے راہ روی ۷۳
- چیٹنگ اور جنسی بے راہ روی ۷۵
- پورن ویڈیو اور جنسی بے راہ روی ۷۷
- جنسی فلم دیکھ کر بھائی نے بہن کے ساتھ منہ کالا کیا ۸۰
- اورل سیکس ۸۲
- شرمگاہ کی حفاظت ۸۴

- ستر دیکھنے کی ممانعت ۸۷
- عفت و پاکدامنی ۸۹
- شرم و حیا ۹۱
- حیا اور ایمان ۹۵
- موسیقی اور گانا بجانا زنا کی طرف لے جاتا ہے ۹۷
- فحاشی اور بے حیائی پھیلانے والوں کا انجام ۱۰۰
- ٹی وی سیریل اور جنسی بے راہ روی ۱۰۲
- تصویر اور اس کے فتنہ انگیز نتائج ۱۰۴
- غیر شرعی لباس اور جنسی بے راہ روی ۱۰۷
- نابالغ بچیوں کا لباس ۱۰۹
- اگر آپ چاہتے ہیں کہ بچیاں محفوظ رہیں تو ان پر عمل کریں ۱۱۱
- بے پردگی اور جنسی بے راہ روی ۱۱۳
- مخلوط نظام تعلیم اور جنسی بے راہ روی ۱۱۶
- کواہجوجیشن کے معاشرہ پر مضر اثرات ۱۱۹
- ثقافت کا بھوت یا غیرت کا جنازہ ۱۲۱
- بدنگاہی ۱۲۳
- بدنظری ام النجباء ۱۲۶
- بدنگاہی کے مضر اثرات ۱۲۷

- بدنگاہی کا علاج ۱۲۹
- بدنظری کے نقصانات ۱۳۱
- زنا ایک سنگین جرم ۱۳۲
- سائنسی تحقیقات میں زنا کے مضراثرات ۱۳۵
- خبردار زنا ایک قرض ہے ۱۳۷
- زنا کی قباحت دیگر مذاہب میں ۱۳۹
- محرم کے ساتھ زنا ۱۴۲
- پڑوسن سے زنا کی وعید ۱۴۵
- زنا کی قباحت احادیث کی روشنی میں ۱۴۶
- بوڑھا زانی ۱۴۷
- زنا کے مضراثرات ۱۴۹
- زنا اور عذاب الہی ۱۵۱
- زانیوں کا برزخی عذاب ۱۵۳
- لواطت ۱۵۴
- لواطت کی سزائیں ۱۵۷
- مشت زنی اور خود لذتی ۱۵۹
- مشت زنی کرنے والا ملعون ہے ۱۶۱
- مشت زنی کے نقصانات ۱۶۲

- عورتوں میں خود لذتی ۱۶۴
- سحاق ۱۶۵
- ہم جنس پرستی ۱۶۶
- جنسی بے راہ روی سے بچنے کی تدابیر و مشورے ۱۶۹
- کبیرہ گناہ ۱۷۰
- گناہ اور اس کے مضر اثرات ۱۷۲
- گناہوں سے بچنے کا واحد راستہ ۱۷۳
- توبہ کی دعوت ۱۷۵



کلمات تبریک

حضرت مولانا شاہ جمال الرحمن صاحب۔ مفتاحی دامت برکاتہم

(صدر: دینی مدارس بورڈ تلنگانہ و آندھرا پردیش)

خواہشات نفسانی، مادہ پرستی، آزاد فکری، مذہب بیزاری نے زندگی کی روش ہی کو بدل کر رکھ دی ہے، اس روش نے مفاسد، بگاڑ کو اس قدر عام کر دیا ہے کہ فکر مند علماء بے چین ہیں اور وہ تصنیفات و تالفات، مواعظ و خطبات، تعلیم و تربیت کے ذریعہ اصلاحی جدوجہد کر رہے ہیں، اسی سلسلہ کی ایک کڑی زیر نظر کتاب ہے، یہ کتاب اصلاح معاشرہ، تعمیر سیرت و اخلاق سے متعلق بیش قیمت مضامین کا مجموعہ ہے، فحاشی عریانی اور جنسی بے راہ روی جیسے حساس موضوع پر مولانا قاضی محمد عبدالحی صاحب نے قابل قدر کتاب مرتب فرمائی ہے، جنسی بے راہ روی اور ان کے نقصانات اور بچنے کی تدابیر پر مشتمل یہ کتاب آج کی اہم ترین ضرورت ہے، بندہ متعدد مقامات سے چیدہ چیدہ دیکھا اور پڑھا بہت مفید پایا ضرورت ہے کہ اس کو عام کیا جائے تاکہ لوگ دنیوی و آخروی نقصانات سے محفوظ رہ سکیں، مولانا کی قبل ازیں چند مفید کتابیں شائع ہوئی ہیں، لوگوں نے استفادہ بھی کیا ہے۔ بندہ مولانا کی اس محنت کو قدر کی نگاہ سے دیکھتا ہے، اللہ رب العزت سے دعا ہے کہ مولانا کی صحت و زندگی میں برکتیں نصیب فرمائے اور اللہ تعالیٰ موصوف کی اس محنت و کاوش کو قبول فرمائے، اور بندوں کے لئے ہدایت کا ذریعہ بنائے۔ آمین

محمد جمال الرحمن مفتاحی

۹ جمادی الاول ۱۴۴۶ھ

۱۱ نومبر ۲۰۲۴ء

ابتدائیہ

بے شک سب تعریفیں اللہ کے لیے ہیں ہم اس کی حمد بیان کرتے ہیں اور اسی سے مدد مطلب کرتے ہیں اور اس سے ہم معافی کے طلبگار ہیں۔ ہم اللہ کی پناہ چاہتے ہیں اپنے نفس کی شرارتوں سے اور اپنے اعمال کی برائیوں سے۔ جسے اللہ سیدھی راہ کی ہدایت دے دے اسے کوئی گمراہ کرنے والا نہیں، میں اس بات کی گواہی دیتا ہوں کہ اللہ کے سوا کوئی معبود نہیں اور میں اس بات کی گواہی دیتا ہوں کہ بے شک حضرت محمد ﷺ اللہ کے رسول اور اس کے بندے ہیں۔

اللہ تعالیٰ کا لاکھ لاکھ شکر و احسان ہے کہ جس نے ہمیں دین فطرت پر پیدا فرما کر تمام عالم پر فضیلت اور برتری بخشی۔

اسلام میں بھلائی کا حکم دینے اور برائی سے روکنے کی بڑی تاکید آئی ہے جب تک یہ کام ہوتا رہے گا امت اصلاح پر رہے گی، اس کام کو چھوڑ دینا بگاڑ اور فساد کا باعث بنے گا، اگر لوگ برائیوں سے نہیں روکیں گے، حدیث میں آتا ہے کہ انہی برائیوں میں وہ مبتلا ہو جاتا ہے۔

معارف القرآن سورہ آل عمران، آیت نمبر ۱۰۵ کے ضمن میں حضرت مولانا مفتی شفیع صاحب تحریر فرماتے ہیں کہ جس طرح اسلام میں اچھی باتوں کی تلقین کا حکم ہے اسی طرح برائیوں سے روکنے کا عمل ایک مستقل فریضہ ہے، ایک حدیث میں ہے کہ جب لوگ منکرات میں پھنس جائیں اور کوئی روکنے والا نہ ہو تو عام عذاب آنے کا اندیشہ ہے۔ آج اس فریضیت کی غفلت کی وجہ سے ہم اپنی آنکھوں سے اپنی اولاد کو اپنے گھروں کو غلط راستے پر جاتے

ہوئے دیکھ رہے ہیں۔ نوجوانوں میں جنسی لذت کا شوق فطرت سلیمہ کی حد پار کرتا جا رہا ہے۔ فحاشی کے عفریت نے انسان کو جھنجھوڑ کر رکھ دیا ہے۔ لوگ سرعام گناہ کا ارتکاب کر رہے ہیں اور یہ رجحان دن بہ دن بڑھتا جا رہا ہے۔ مغربی معاشرہ کی وہ تمام لعنتیں رفتہ رفتہ تباہ کن رفتار سے سرایت کر رہی ہیں، بے حیائی، شہوت پرستی اور جنسی بے راہ روی کے فتنہ کی آبیاری ہو رہی ہے، نوجوان لڑکے اور لڑکیوں کو حیا سوز فلمیں، ٹی وی سیریس دکھا دکھا کر اخلاق و شرافت کو داغدار کیا جا رہا ہے۔ اس کے علاوہ مزید بہت ساری برائیاں رائج ہو گئی ہیں جنہیں ہم معمولی سمجھ رہے ہیں جبکہ وہ انتہائی خطرناک اور مہلک ہیں لیکن افسوس کہ ان کی قباحت کا تصور بھی ختم ہوتا جا رہا ہے۔ دیندار گھرانوں میں بھی اس کا احساس روز بروز گھٹ رہا ہے۔ ایک گھر میں جانے کا اتفاق ہوا وہاں ٹی وی چل رہا تھا، ٹی وی پر لمبا وقفہ تھا، مسلسل اشتہار چل رہے تھے اور آدھی ننگی لڑکیاں مسلسل دکھائی جا رہی تھیں اور گھرانہ مکمل باپردہ نمازی تھا۔

بلاشبہ حالات تشویشناک ہیں۔ ہوس پرستی کے ایسے ایسے مناظر دکھائے جاتے ہیں کہ اللہ کی پناہ، جنسی بے راہ روی کے دروازے کھل گئے ہیں، شہوت پرستی کا رجحان روز بروز قوت اختیار کر رہا ہے۔ ماں باپ کی کمزور پکڑ کی وجہ سے لڑکے اور لڑکیاں ہوٹلوں میں، پارکوں میں غلط حرکتیں کرتے ہوئے پکڑے جا رہے ہیں۔ فحاشی اور عریانیت کا بازار گرم ہے۔ خواہشات کی پیروی کی جا رہی ہے، نتیجہ میں نوجوان روحانی، جسمانی اور اخلاقی طور پر تباہی کے دہانے پر کھڑے ہیں۔ نیک لوگوں کی صحبت کے بجائے ٹی وی موبائل پر وقت گزر رہا ہے۔

بچے اور بچیاں قرآن و حدیث کی تعلیم چھوڑ کر صرف اسکولوں، کالجوں اور کوچنگ سنٹرس کا رخ کر رہے ہیں۔ نوجوان جوڑے ایک دوسرے کے ہاتھ میں ہاتھ ڈال کر یا کمر اور کاندھے پر ہاتھ رکھ کر دونوں ایک دوسرے کے ساتھ کچھ وقت گزار کر، جوس پی کر،

ہوٹلوں میں کھانا کھا کر ایک دوسرے کو سب کچھ سونپ دیتے ہیں اور غلط حرکتیں کرتے ہوئے پکڑے جا رہے ہیں۔ بے حیائی کو پر موٹ کیا جا رہا ہے۔

ہم پر بڑی ذمہ داری عائد ہوتی ہے کہ فحاشی اور عریانی کے خلاف نوجوانوں میں شعور پیدا کریں۔ اگر ہم پورے معاشرے کو درست نہیں کر سکتے تو کم از کم ہمیں اپنے بچوں کی نگرانی کرنی ہوگی۔ عام طور پر یہ خیال کیا جاتا ہے کہ جنسی بے راہ روی، مرد و زون کی مساوات اور آزادی نسواں کی دین ہے۔

دوسری طرف میڈیا عورت کو ماں، بہن، بیٹی کے روپ میں نہیں جنسی شہوت کو پورا کرنے والے آلہ کے طور پر پیش کرتا ہے ایسے اشتہار، ایسی فلمیں اور ایسے پوز دکھائے جاتے ہیں کہ دیکھنے والوں کی جنسی بھوک میں اور اضافہ ہو جاتا ہے۔ موبائل فون ان کے ہاتھ میں ہے ایک بٹن دبانے سے سب کچھ ان کے سامنے آ جاتا ہے۔ اس طریقے سے آج ذہنی فکری حملے ہو رہے ہیں۔ آپ موبائل میں کچھ پڑھنا بھی چاہیں تو فوراً ایک ننگی عورت سامنے آ کر کھڑی ہو جاتی ہے۔ میڈیا کے ذریعہ نوجوانوں میں گندگی ڈالی جا رہی ہے جس کو دیکھ کر موجودہ نسل ان سب چیزوں سے واقف ہے جن چیزوں کو ان کے والدین، دادا، دادی، نانا، نانی واقف ہیں۔ اس کے نتیجے میں جرائم اور ریپ کے کیس بڑھ رہے ہیں، بچوں کے ساتھ زیادتی ہو رہی ہے حتیٰ کہ قبروں میں نعشوں کی عزت بھی محفوظ نہیں ہے۔

موجودہ دور میں جنسی بے راہ روی اور فحاشی نے پوری دنیا کو اپنی لپیٹ میں لے رکھا ہے۔ یورپ میں بن بیاہی ماؤں کی کثرت، طلاقوں کی بھرمار، جنسی امراض، بالخصوص ایڈس جیسی وبائیں پھیل رہی ہیں۔ طبی ماہرین ایک طویل عرصہ سے ایڈز کو جنسی بے راہ روی کا شاخسانہ قرار دیتے آرہے ہیں جو انسانیت کیلئے ایک بہت بڑا خطرہ ہے۔ قرآن و احادیث میں فحاشی کو سختی کے ساتھ روکا گیا اور کہا کہ جب تم علانیہ فحاشی پر اتر آؤ گے تو پھر اللہ

تعالیٰ کی طرف سے آسمان سے ایسی ایسی بیماریوں کا نزول ہوگا جس کے نام بھی تم نہیں جانتے اور علاج بھی نہیں جانتے، لہذا ان برے اعمال کے خوفناک اسباب و نتائج سے معاشرہ کو آگاہ کیا جائے۔ یہ دور جس سے ہم گزر رہے ہیں اسے ماڈرن اور ترقی یافتہ خیال کیا جاتا ہے۔ درحقیقت یہ آزمائشوں کا دور ہے۔ آج ہمارے گھروں میں دینی ماحول نہیں رہا۔ بچوں کو برباد ہونے سے بچانا والدین کی ذمہ داری ہے۔ خصوصاً اس دور میں جہاں ٹکنالوجی کا عروج ہے، فیس بک، یوٹیوب پر ننگی لڑکیاں اعلانیہ سیکس کی جانب راغب کر رہی ہیں۔

دور حاضر کے حالات کو مد نظر رکھتے ہوئے نوجوانوں کی جنسی بے راہ روی سے متعلق ایک مضمون لکھنے جا رہا تھا بظاہر کوئی ایسی نئی تخلیق کی کوشش نہیں تھی بلکہ چند معروف کتابوں سے موضوع کے مطابق قرآنی آیات و احادیث و اقوال بزرگان کو نقل کر دیا گیا ہے۔ یہ چند ٹوٹی پھوٹی باتیں تھیں امید ہے کہ شاید دنیا میں میری اس تحریر سے کسی ایک مسلمان کی زندگی بدل جائے، کیا پتہ کسی کے لیے یہ تحریر مفید ثابت ہو جائے اور گناہوں سے بچنے کا ذریعہ بنے تو میرا مقصد پورا ہو جائے کہ کوئی گمراہی کے راستے پر جانے سے رک جائے نہ بھی رکے تو سوچ میں ضرور پڑ جائے۔ اللہ تعالیٰ اس کوشش کو قبول فرمائے، دور حاضر کے نفسانی و شیطانی حملوں سے بچا کر عصمت و عزت سے بھرپور زندگی گزارنے کی توفیق عطا فرمائے اور دین و ایمان کو تباہ کرنے والے فتنوں سے محفوظ فرمائے۔ آمین

قاضی محمد عبدالحی قاسمی

یکم رجب المرجب ۱۴۴۶ھ

(ایم اے، ایم فل یونیورسٹی آف حیدرآباد)

جنوری ۲۰۲۵ء

فرمان الہی

بسم اللہ الرحمن الرحیم

قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا
فُرُوجَهُمْ ۚ ذَٰلِكَ أَزْكَىٰ لَهُمْ ۚ إِنَّ اللَّهَ خَبِيرٌ بِمَا يَصْنَعُونَ ﴿۳۰﴾
وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ
فُرُوجَهُنَّ

آپ اہل ایمان مردوں سے فرما دیجئے کہ اپنی نگاہیں پست رکھیں اور
اپنی شرمگاہوں کی حفاظت کریں، یہی ان کے لیے زیادہ پاکیزہ طریقہ
ہے، اللہ ان کے اعمال سے پوری طرح باخبر ہیں۔ آپ مومن عورتوں
سے بھی کہہ دیجئے کہ وہ اپنی نظریں بچا کر رکھیں اور اپنی شرمگاہوں کی
حفاظت کریں۔



فرمان رسالت صلی اللہ علیہ وسلم

الکیس من دان نفسه وعمل لما بعد الموت والعاجز من اتبع
 انفسه هو اهاو وتمنی علی اللہ (رواہ الترمذی وابن ماجہ)
 ترجمہ: عقلمند شخص وہ ہے جو اپنے آپ کو پہچان لے (تواضع
 اختیار کرے اور اللہ تعالیٰ کے احکامات کی پابندی کرے) اور
 موت کے بعد کی زندگی کے لیے عمل کرے (تقویٰ کا توشہ اپنے
 ساتھ لے لے) اور احمق بیوقوف شخص وہ ہے جو نفسانی خواہشات
 کے پیچھے لگے (شہوت اور لذات میں زندگی برباد کرے) اور اللہ
 تعالیٰ سے (بے محل) امیدیں باندھے (گناہ کرتا رہے اور کہے اللہ
 غفور الرحیم ہے)



نہ عشق با ادب رہا، نہ حسن میں چپ رہی
ہوں کی دھوم دھام ہے، گنگہ گلی گلی
(مولانا عام عثمانی مرحوم)

بِسْمِ اللَّهِ الرَّحْمَنِ الرَّحِيمِ

موجودہ دور کی جنسی بے راہ روی۔ لمحہ فکر

آج ہر طرح کی برائیوں کا بڑھتا ہوا سیلاب ہے اس دور کو دور جاہلیت کہا جائے تو بیجا نہ ہوگا کیونکہ کوئی ایسی برائی معاشرہ میں نہیں ہے جو آج سے ساڑھے چودہ سو سال پہلے پائی جاتی تھی وہی قتل و غارت گری، بے حیائی، بے پردگی، عریانی، فحاشی، شراب نوشی کا اڈتا ہوا سیلاب ہے۔ آج نہ ماں کی عزت ہے نہ بہن کی نہ بیوی کی پھر سے دور جاہلیت فروغ پا رہا ہے۔ جنسی ضرورت کے لیے شادی کے بجائے جانوروں کی طرح اپنی ہوس مٹانا، مردوں کی ذہنیت کو ناجائز پیار و محبت سے معمور کیا جا رہا ہے۔ ایسا ماحول بن چکا ہے کہ ایک مرد و عورت کا شہوت کو کنٹرول کرنا محال ہوتا جا رہا ہے لیوان ریلیشن میں رہنے والی خواتین کی تعداد میں روز بروز اضافہ ہوتا جا رہا ہے۔ اب یہ بڑے شہروں کا معاملہ نہیں رہا چھوٹے موٹے گاؤں میں بھی ایسے واقعات پیش آرہے ہیں، روزانہ کتنی عورتوں کے ساتھ جنسی زیادتی ہو رہی ہے، کتنی ہی عورتیں اغوا ہوتی ہیں، ہزاروں ناجائز اولاد جنم لیتے ہیں، نابالغ لڑکیاں زنا سے حاملہ ہو رہی ہیں، بغیر نکاح کے ایک مرد اور خاتون جنسی تعلق بنائیں اور کہیں پر بھی رہیں ایسا ماحول بنایا جا رہا ہے۔ مغربی تہذیب و ثقافت کو اہمیت دی جا رہی ہے۔ قوم کے نوجوانوں کی حالت ناگفتہ بہ ہے۔ نوجوانوں کی ایک کثیر تعداد لغویات اور فضولیات میں وقت گزار رہی ہے۔ نوجوانوں کے ہاتھوں میں قرآن کے بجائے کرکٹ اور موبائل تھما دیا گیا، وہ اپنا قیمتی وقت اور قیمتی جوانی لہو و لعب، فحاشی اور بے حیائی میں گزار رہے ہیں، سگریٹ نوشی، شراب نوشی، افیم، گانجہ، چرس، گٹکھا ایک فیشن بن گیا ہے۔ زبان پر ماں بہن کے جنسی اعضاء پر مشتمل

گالیاں، عاشقی کرنا، لڑکیوں کو چھیڑنا، جنسی زیادتی کرنا، موبائل اور لیپ ٹاپ میں فحش اور بے حیائی کے مناظر دیکھ دیکھ کر خواتین زنا بالجبر اور وہ بھی اپنے ہی دوستوں یا رشتہ داروں کی ہوس کا شکار ہو رہے ہیں۔

اخبارات میں جنسی جرائم کی خبریں شائع ہونا روز کا معمول بنتا جا رہا ہے۔ کچھ سرخیاں یوں تھیں ”ہاسٹل میں لڑکیوں کے ساتھ فحش حرکت کرنے والا پرنسپل گرفتار، نابالغ طالبہ نے ہاسٹل میں دیا بچے کو جنم، ہاسٹل وارڈن نے معصوم کے ساتھ کیا جنسی استحصال، زنا بالجبر کے بعد ان کے قتل کی وارداتیں اب عام بات ہو گئی ہیں۔

یونیسیف سروے رپورٹ میں انکشاف ہوا کہ دنیا بھر میں سالانہ ۱۸ سال سے کم عمر ۳ کروڑ سے زائد لڑکیوں کی عزت و عصمت مردوں کی بے قابو شہوت کی نذر ہو جاتی ہے۔ آج کا مرد جنسی بے راہ روی میں پتھر کے زمانے والے غیر مہذب انسان سے ہزار گنا گیا گزرا ہے۔ اگر اسے عصر حاضر کی عورت کا سب سے بڑا دشمن کہا جائے تو بیجا نہ ہوگا کیونکہ آدمی آوارہ کتوں سے زیادہ شہوت پرست اور خنزیر سے زیادہ بے حیا و بے مروت واقع ہوا ہے۔ ان بے ضمیر مردوں کی بدکاریوں اور بے حیائیوں کے پیچھے عموماً ان کی نشہ بازی، عیاشی، دولت کی ریل پیل، الحادی سوچ، وقت پر شاد بیاہ نہ کرنا، برہنہ فلموں اور ٹی وی شوز وغیرہ زیادہ تر کارفرما ہوتے ہیں۔

دوسری وجہ اسکولوں، کالجوں، یونیورسٹیوں اور کوچنگ مراکز میں لڑکے اور لڑکیوں کا اختلاط، تیسری وجہ والدین کی اپنے بچوں کی نقل و حرکت پر عدم توجہی، شراب اور ڈرگس کی بآسانی حصولیابی ان چیزوں سے نہ صرف جنسی استحصال میں اضافہ ہوا ہے بلکہ معاشرتی اور تہذیبی روایات کو بھی زبردست نقصان پہنچا ہے۔ معاشرہ بگڑتا جا رہا ہے، شریفوں کے لیے رہائش کے قابل نہیں۔ جرائم پیشہ لوگوں کی بہتات ہے۔ والدین کو اس کی فکر ہی نہیں کہ ان کی

اولاد کے شب و روز کیسے گزر رہے ہیں محلہ میں، گھروں کے باہر بیٹھے نوجوان کہیں ہانکتے، گانے سنتے، فحش ویڈیوز دیکھتے اور آنے جانے والی خواتین کو تاڑتے ہوئے نظر آتے ہیں۔ اس کی وجہ سے گزرنے والی طالبات اور خواتین کو کس قدر تکلیف اور پریشانی کا سامنا ہوتا ہوگا اور اگر ہم ایسے نوجوانوں کو نظر انداز کرتے رہیں گے تو ان کی مزید حوصلہ افزائی ہوگی۔

کلکتہ میڈیکل کالج اور ہاسپٹل کے ایک جونیئر ڈاکٹر کے زنا بالجبر اور بہیمانہ قتل کئے جانے کی حیوانیت نے پوری انسانیت کو شرمسار کیا ہے۔ اتر اھنڈ کی ایک نرس کی اجتماعی آبروریزی کی گئی اور بڑی اذیت ناک طور سے اسے موت کے گھاٹ اتار دیا گیا۔ ایک گاؤں میں گھر کے باہر اپنی ماں کے ساتھ سوئی ہوئی ایک نابالغ بچی کو گاؤں کے ہی چند غنڈے زبردستی اٹھا کر لے گئے اور اجتماعی عصمت ریزی کے بعد موت کے گھاٹ اتار دیا گیا۔ مدھیہ پردیش کے ایک شہراجین میں ایک عورت کی سر راہ آبروریزی کی گئی اور لوگ چھپ چھپا کر اس وحشیانہ عمل کی ویڈیو بناتے رہے، کسی نے بھی اس غنڈے کو روکنے کی کوشش نہیں کی۔ انسانیت کس درجہ گر گئی ہے ایمبولینس میں اپنے شوہر کو دوا خانہ منتقل کرنے کے دوران ایمبولینس ویان کا ڈرائیور اور اس کا ساتھی اس کی بیوی کے ساتھ زیادتی کرتے رہے، عورت کے شور مچانے پر بد معاش مریض و عورت کو ایمبولینس سے نیچے ڈھکیل کر راہ فرار اختیار کرتے ہیں تو کہیں زنا بالجبر کے مرتکبین کو جیل سے رہائی کے بعد پھول کے ہاروں سے سواگت کیا جاتا ہے۔

جنسی استحصال کے مرتکبین کو وہی سزا دی جائے جو اسلامی قانون کے تحت سنگسار یا موت، اگر ایسا ہوتا ہے تو ایسے ہولناک جرائم کرنے والوں میں خوف و دہشت فطری طور پر پیدا ہوگا، فطری طور پر ایسے سانحات میں کمی آئے گی۔

نیشنل کرائم ریکارڈ بیورو کے مطابق ہندوستان میں عصمت دری کے روزانہ تقریباً ۹۰ واقعات ہوتے ہیں لیکن صرف گیارہ فیصد معاملات ہی کی رپورٹ درج ہوتی ہے۔ بعض مرتبہ متاثرین اپنی مصلحتوں سے اس معاملہ کو پولیس میں لے جانا پسند نہیں کرتے۔

انسانیت جہاں زنا بالجبر پر کراہ اٹھتی ہے وہیں اسے زنا بالرضا پر بھی بے چین ہونا چاہئے۔ سماج میں زنا بالرضا کو مکمل تائید حاصل ہے۔ خواتین کی عصمتیں ان کی اپنی رضا مندی کے ذریعہ بھی تارتا رہورہی ہیں۔ زمانے جاہلیت میں بھی عورت عزت و احترام سے محروم تھی۔ عورت سے لونڈیوں سے بھی بدتر سلوک کیا جاتا تھا۔ مرد اپنی منکوحہ بیوی سے کہتا تو پاکی حاصل کرنے کے بعد فلاں مرد کے پاس چلی جا جب تک حمل نہ ٹھرے اتنی مدت شوہر اپنی بیوی سے علیحدہ رہتا، اعلانیہ بدکاری عام تھی جو اور قمار بازی میں عورتوں کی بازی لگا دیتے۔ اسلام نے ان تمام فتنج رسوم کا قلع قمع کر دیا جو عورت کے وقار کے منافی تھیں۔ اس وقت پوری دنیا اس بات پر محنت کر رہی ہے دور جاہلیت میں جتنی برائیاں تھیں وہ پھر سے معاشرہ میں پیدا ہو جائیں۔ اسلام کا پیدا کیا ہوا انقلاب پھر سے سرد پڑ جائے۔ خواتین کو اس راہ پر لے جایا جا رہا ہے کہ ان کا نہ کوئی مقام رہے اور نہ عزت، دور جاہلیت میں عورتوں کو کام پر بھیجا جاتا تھا۔ مرد عورتوں کی کمائی پر گزارہ کرتے تھے۔ آج پھر وہی دور لوٹ آ رہا ہے کہ عورت ملازمت کر کے گھر کے اخراجات پورے کر رہی ہے۔ دور جاہلیت میں جہالت کے ساتھ ساتھ بے حیائی شباب پر بھی، آج پھر سے اس بے حیائی کو زندہ کیا جا رہا ہے۔ کل تک معزز گھرانوں میں ایک دوسرے سے پردہ کیا جاتا تھا آج ان گھرانوں کے اندر بھی حیا کی چادر اتر آ گئی ہے۔

کہتے ہیں کہ فیشن وقت کا تقاضہ ہے نو جوانوں کو عیش و عشرت کا عادی بنایا جا رہا ہے۔ میڈیا کے ذریعہ فحاشی، عریانی اور بے دینی کو عام کیا جا رہا ہے۔ موسیقی، رقص و سرور کو روح کی غذا بتایا جا رہا ہے الغرض تعلیم کے نام پر بے دینی، تہذیب کے نام پر بے حیائی اور میڈیا کے

نام پر عریانیت پھیلائی جا رہی ہے۔

مسلمانوں کی تباہی اور معاشرہ کی بربادی کے چند بنیادی وجوہات یہ بھی ہیں، نمازوں کا جان بوجھ کر چھوڑنا، قرآن و سنت کے خلاف زندگی گزارنا، سود کھانا، نشہ کرنا، موبائل میں گندی گندی فلمیں اور سیریل دیکھنا، بانک پر گھومنا، ہوٹلوں میں کھانا، آن لائن کھانا منگوانا، غیر ضروری شاپنگ کرنا، خوب پیسے اڑانا، لڑکیوں کو مخلوط اسکولس کالجس کی تعلیم دے کر بے حیا اور بے دین بنانا، نوجوانوں کا پڑھائی پر کم اور عشق بازی میں زیادہ ٹائم دینا، کرکٹ، فٹبال اور موبائل گیمس میں زیادہ اوقات برباد کرنا، شادی بیاہ میں بیجا رسومات، حد سے زیادہ فضول خرچی کرنا، معاشرہ میں خیر کے کاموں کے مقابلہ میں شر اور برائی کے کام تیزی سے بڑھ رہے ہیں جس پر ہمیں دکھ اور افسوس بھی نہیں ہوتا۔ ایک مومن ہونے کے ناطے امر بالمعروف اور نہی عن المنکر کی ہم پر بڑی ذمہ داری ہے۔ ہم اپنی ذمہ داری محسوس کریں اور معاشرہ کو تباہی سے بچائیں۔

آج مسلم معاشرہ کی جو صورت حال ہے وہ کسی سے پوشیدہ نہیں ہے، نوجوان طبقہ بے حیائی اور فحاشی کا شکار ہے، آزادی کے نام پر ناجائز تعلقات فروغ پا رہے ہیں، آج عزت و آبرو خطرہ میں ہے ماڈرن ازم کے نام پر جو چاہے کرے، جو چاہے دیکھے، ان گنت شیطانی طاقتیں مسلم نوجوانوں کو اخلاقی اعتبار سے بالکل کھوکھلا کرنے کی کوشش ہو رہی ہیں، نئی نسل ایسے ماحول میں پرورش پا رہی ہے جو غیر دیندارانہ، ملحدانہ ہے، والدین کے اندر غلط باتوں پر بچوں کو ٹوکنے کا رواج بھی ختم ہو گیا ہے۔

دور حاضر کا نوجوان اور شہوت

دور حاضر میں نوجوانوں کے سینکڑوں مسائل ہیں جن میں شہوت پرستی ایک بہت بڑا پیچیدہ مسئلہ ہے۔ اس عمر میں خواہشات نفسانی کا دباؤ اور طرح طرح کی امنگیں ابھرنی شروع ہو جاتی ہیں، نوجوانوں کے لیے یہ زمانہ نہایت ہی خطرناک اور اہم موڑ ہوتا ہے۔ خصوصاً اس دور میں جبکہ ٹکنالوجی عروج پر ہوتی ہے، تنہائی کے گناہ بہت بڑھ گئے ہیں۔ ٹی وی، موبائل، کمپیوٹر، لیاپ ٹاپ جیسے محرکات عام ہو گئے ہیں۔ بے حیائی، عریانی، فحاشی انتہا کو پہنچ چکی ہے۔ جن نوجوانوں کو اپنے مستقبل کے بارے میں سوچنا چاہئے تھا وہ آج فحش فلمیں پھیلانے کے بارے میں سوچ رہے ہیں۔ ایک رپورٹ کے مطابق ۳۵ فیصد نگی فلمیں دیکھنے والے ٹین ایج ہیں۔ اکثر عشقیہ مسیح اور میل شہوت سے متعلق ہوتی ہیں۔ نوجوان حرام ریلیشن میں اپنی قیمتی جوانی تباہ کر رہے ہیں۔ گرل فرینڈ اور بوائے فرینڈس کے ساتھ کلبوں اور پارکوں میں وقت گزار رہے ہیں۔ آزادی کے نام پر ناجائز تعلقات فروغ پا رہے ہیں۔ ایک مرد عورت کا شہوت کو کنٹرول کرنا محال ہوتا جا رہا ہے۔ نوجوان ہر قسم کے قیود سے آزاد ہو کر بے لگام زندگی گزارنا چاہتے ہیں۔ تہذیب و تمدن کے اصول و ضوابط سے بغاوت عام ہو گئی ہے۔ شادی کے بندھن میں بندھے بغیر اپنی مرضی سے لڑکا اور لڑکی ایک چھت کے نیچے زندگی گزار رہے ہیں۔ باہمی رضامندی سے کوئی بھی مرد عورت کسی بھی طرح کا تعلق قائم کر سکتے ہیں۔ مسلمان لڑکیاں دیگر مذاہب کے لڑکوں کے ساتھ دوستی اور عاشقی میں گرفتار ہو کر ارتداد کا شکار ہو رہی ہیں۔ شہوت کو کنٹرول کرنا محال ہوتا جا رہا ہے۔ اخباری رپورٹ کے مطابق ایک کافی بار اور اسپاسنٹر پر جب پولیس نے چھاپہ مارا جس میں پچاس لڑکیاں پکڑی

گئیں جن میں چوالیس (۴۴) مسلم لڑکیاں تھیں، دوسری طرف نوجوانوں کی بے روزگاری، غربت، افلاس فقر و فاقہ بھی انسان کو جرائم اور غلط راستے پر جانے کی راہ ہموار کر رہا ہے۔ لڑائی جھگڑا، ماردھاڑ، ماں بہن کے حوالے سے بے معنی گالیاں دینا بھی ایک فیشن بن گیا ہے۔ ایک سے بڑھ کر ایک چنندہ گالی آنا فنا برآمد ہونے لگتی ہے۔ اس فیشن میں بعض خاندانی سفید پوش حضرات، اعلیٰ تعلیم یافتہ عہدیدار بھی شامل ہیں جب ایک مرتبہ بے ہودہ گفتگو کی عادت پڑ جائے تو پھر جنسیات پر گفتگو کرنا عادت ثانیہ بن جاتی ہے۔

حضرت ابوالدرداءؓ سے روایت ہے کہ فرمایا رسول اللہ ﷺ نے کہ دنیا کی ہر چیز رو بہ تنزل ہے سوائے شرکے، کہ اس میں برابر اضافہ و ترقی ہوتی رہے گی۔ (مسند احمد) آج کے اس پر آشوب دور میں نئی نسل کی حفاظت ایک بہت بڑا چیلنج بنا ہوا ہے اور یہ سب سے مشکل کام ہے۔

آج دنیا میں بے حیائی اور بے شرمی کا ایک طوفان برپا ہے، نوجوانوں کو شرم و حیا کے ماحول سے نکال کر بے حیائی کا سبق پڑھایا جا رہا ہے۔ فحش مناظر دیکھ دیکھ کر نوجوان نسل جنسی بے راہ روی کی دنیا میں کھوتی جا رہی ہے۔ نوجوان بے حیا اور بے شرم ہوتے جا رہے ہیں۔ لڑکیوں کو چھیڑنا اور ان کا پیچھا کرنا اور زبردستی اپنی ہوس کو مٹانے کی کوشش کرنا ایک عام بات ہوتی جا رہی ہے۔ نوجوان نسل جنسی بے راہ روی کی لعنت میں گرفتار ہو کر اپنی قیمتی جانیں گنوارہے ہیں۔ آدھے سے زیادہ قتل کے واقعات صرف ناجائز تعلقات کے باعث پیش آرہے ہیں۔ عاشق مزاج، آوارہ بھولی بھالی لڑکیوں کو بہلا پھسلا کر اپنی ہوس کا شکار بنا رہے ہیں۔ آزادی کے نام پر جنسی بے راہ روی فروغ پا رہی ہے اس میں نوجوان نسل ہی نہیں بلکہ کم عمر نابالغ بچے بھی شامل ہیں۔ بڑی عمر کے مرد حضرات بھی اس میدان میں پیچھے نہیں ہیں۔ وہ بھی چوری چھپے غیر عورتوں سے جنسی تعلق قائم کر رہے ہیں۔ ہم گہری نیند سو رہے ہیں۔

ہمارے بچوں کے جنسی جذبات بھڑکائے جا رہے ہیں، بے پردگی، بے حیائی، گھر گھر ٹی وی، انٹرنیٹ جس میں مرد و عورت کے پوشیدہ اعضاء کے مناظر، مخرب اخلاق و جنسی جذبات ابھارنے والی فحش فلمیں اور ذہنوں کو پراگندہ کرنے والے شہوانی خیالات مسلط ہو رہے ہیں۔ اپنی خواہشات پر قابو پانا آج کسی بھی نوجوان کے لیے سب سے مشکل کام ہے۔

مسلم معاشرہ کا المیہ یہ ہے کہ آج مغربی تہذیب و ثقافت کو اہمیت دی جا رہی ہے۔ مغربی تقلید و شہوت پرستی نے مسلم نوجوانوں کو اس قدر کمزور کر دیا ہے کہ اعمال و افعال کے اعتبار سے مسلم اور غیر مسلم میں تمیز کرنا دشوار ہوتا جا رہا ہے۔

خواتین کا چست اور تنگ لباس، دواخانوں، شاپنگ مال اور دکانوں پر مسکراتی لڑکیاں ہونٹوں پر لپ اسٹک، بیوٹی پارلر، اجنبی مرد کا دوسری عورت کو شہوت کی نظر سے دیکھنا، جنسی شہوت کی باتیں کرنا، ایک دوسرے کا بوسہ لینا، ہر وقت شیطانی، شہوانی خیالات میں گم رہنا، بے حیائی اور بے پردگی اس دور کا عظیم فتنہ ہے جس نے انسان کو شہوت اور ہوس کا دیوانہ بنا دیا ہے۔ مسلم نوجوانوں کا دین سے دوری اور سوشل میڈیا کا آزادانہ استعمال باعث تشویش ہے۔ میڈیا خواتین اور نوجوانوں کو بے حیائی کے مناظر دکھا دکھا کر کہا جا رہا ہے کہ غیر محرموں سے تعلقات بڑھانے میں کوئی حرج نہیں ہے۔ آج نہ صرف مرد جنسی بے راہ روی پر چل پڑے ہیں بلکہ عورتوں کو بھی آزاد خیالی کی طرف دعوت دی جا رہی ہے۔ پوری نسل کو یہ پیغام دیا جا رہا ہے کہ اس فحش اور گھٹیا دنیا کی طرف آؤ تو اس میں پیسہ ملے گا، شہرت ملے گی، آپ کو راتوں رات اسٹار بنا دیا جائے گا۔ پورا معاشرہ جنسی پاکیزگی اور اخلاقی قدروں سے دور ہوتا جا رہا ہے۔ آج مسلم معاشرہ کا تانا بانا بکھر گیا نہ وہ آن ہے نہ شان، بچوں کی کرتوتوں سے ہمارا سر جھک رہا ہے۔ ایک زمانہ تھا مسلم نوجوان عزت و آبرو کے محافظ تھے، پاکیزہ کردار اور اخلاق میں اپنی مثال آپ تھے۔ اس کی سب سے بڑی وجہ ہمارے گھروں میں

دینی ماحول نہیں رہا جہاں بچے واقعی مثالی انسان بن سکیں۔ باعزت گھرانے کی لڑکیاں بھی عشق و محبت کے راستہ پر چل کر لو میر تاج تک پہنچ رہی ہیں۔ ماں باپ کو چاہئے کہ بچوں کے جوان ہوتے ہی ان کی خوب دیکھ بھال کریں، غلط قسم کے دوستوں اور ساتھیوں سے دور رکھنے کی کوشش کریں، جوانی اللہ کی بڑی نعمت ہے۔ احادیث سے معلوم ہوتا ہے کہ قیامت کے دن جوانی کا بھی حساب ہوگا۔

قرآن کریم نے حضرت یوسفؑ کا کردار پیش کر کے یہ پیغام دیا ہے کہ ہر نو جوان کو اپنا دامن پاکیزہ رکھنا اور اپنی عصمت کا تحفظ کرنا فرض ہے۔ قرآن کریم میں بڑی صراحت کے ساتھ یہ قصہ نقل کیا گیا ہے کہ عزیز مصر کی بیوی حضرت یوسفؑ سے ناجائز تعلقات قائم کرنے پر مصر تھی، مگر یوسفؑ اللہ کی مدد سے اس گناہ سے دور بھاگے، ان پر ترغیب نسوانی و شہوانی کا کوئی اثر نہیں ہوا۔ آج شہوت کے معاملہ میں جو حال مردوں کا ہے کم و بیش وہی حال عورتوں کا ہے۔ آج جس نو جوان کو دیکھو اس کے اعصاب پر عورت سوار ہے۔ دلوں میں شہوت کی آگ ہے۔ اگر عورت گزر رہی ہو تو مرد حضرات اسے تب تک گھورتے رہیں گے جب تک کہ وہ آنکھوں سے اوجھل نہ ہو جائے۔ نئی نسل کو یہ احساس ہی نہیں کہ بدنظری بھی کوئی گناہ کی چیز ہے۔ بدنگاہی اور شہوانیت سے لت پت اس ماحول میں جنسی بے راہ روی عام ہوتی جا رہی ہے۔ تعلیم کے نام پر ملازمت کے نام پر، بے روزگاری کے نام پر، اپنے پیروں پہ آپ کھڑے ہونے کے نام پر، مرد وزن کا اختلاط جس کے نتیجہ میں آبرو کی بربادی ہم اپنی آنکھوں سے دیکھ رہے ہیں، ہر شخص شریف نہیں ہوتا خود کو برباد ہونے سے بچائیں۔

آزاد شہوت رانی کے مضر اثرات

امتوں کے زوال کا بنیادی سبب اخلاقی بے راہ روی اور جنسی آوارگی ہوتا ہے۔ تاریخ اٹھا کر دیکھئے یونانیوں کا زوال، رومیوں کا سقوط اور موجودہ تہذیب کا کھوکھلا پن ان سب کے پس پردہ جنسی بے راہ روی کا طوفان بلا خیز کار فرما ہے۔ اہل یونان پر شہوت پرستی کا غلبہ اس قدر شدید تھا کہ ان کے یہاں زنا اور فحاشی کو قابل فخر سمجھا جاتا تھا اور وہ قوم لوط کے عمل کی بناء پر قہر الہی کا شکار ہو گئے اہل روم کا حال بھی یونانیوں سے کچھ کم نہ تھا جہاں مرد و عورت کی تمیز ہی ختم کر دی گئی اسی طرح ظہور اسلام سے پہلے بھی سماج جنسی بے راہ روی اور بے حیائی کے دلدل میں پھنسا ہوا تھا، اس دور کا عظیم فتنہ عریانیت بے حیائی، فحاشی ہے جس نے انسان کو شہوت اور ہوس کا دیوانہ بنا دیا ہے۔ کچھ خواتین لیبرل اور اوپن مائنڈ کا سہارا لے کر خود کو غیر مردوں کے لیے نمائش کا ذریعہ بن گئی ہیں، نکاح کے بغیر آزاد شہوت رانی کو فروغ دیا جا رہا ہے، یورپی ممالک میں آزاد شہوت رانی کی وجہ سے تباہ ہو رہے ہیں وہاں نہ کوئی بیٹی ہے، نہ بہن، نہ ماں نہ بیوی، لڑکی کو بغیر نکاح کے ساتھ رہنے اور بچہ پیدا کرنے کی تو اجازت ہے اس کو کسی بھی قسم کی سزا کا حقدار نہیں سمجھا جاتا بلکہ اس کے اس عمل کا تحفظ کیا جاتا ہے۔ ٹین ایج کے دوران محبت میں گرفتار ہو کر جسمانی تعلق استوار کرنے والی لڑکی کو مانع حمل کی دوائیں مفت دی جاتی ہیں یا پھر ان تعلقات کے نتیجہ میں پیدا ہونے والے ان ناجائز بچوں سے نجات کی کوشش شروع ہو جاتی ہے۔ یہ خوفناک رجحان دنیا بھر میں بڑھتا جا رہا ہے۔ یورپی معاشرہ کی طرح دیگر مقامات پر بھی جنسی بے راہ روی اور شہوت پرستی کا عمل تیزی سے جاری

ہے۔ لاکھوں لڑکیاں محبت کے نام پر مردوں کی ہوس کا شکار ہو گئیں۔ ان کی پورن ویڈیو بنائی گئیں۔ بعد میں ان پورن ویڈیو کے ذریعہ بلیک میل کیا گیا۔ بار بار ہوس پوری کی، پیسے لیے اور دوستوں کی بھی ہوس پوری کروائی۔ ان حالات کے پیش نظر کتنی ہی لڑکیوں نے خودکشی کی کوشش کی۔ افسوس کے ہر دن ایسے کیس ہونے کے باوجود بھی لڑکیوں کو ہوش نہیں آتا جو مسلسل اپنی عزت نیلام کرنے پر تلی ہوئی ہیں۔

ایک جملے کے آسرے پر کہ میرے والا ایسا نہیں ہے اور جب سب کچھ لٹا بیٹھتی ہیں تو سمجھ میں آتا ہے کہ میرا والا بھی ویسا ہی گھٹیا ہے۔ اس دنیا کی سب سے خطرناک ایجاد عارضی تعلقات ہیں۔ لوگ دوسرے کے دلوں میں محبت پیدا کر کے اور ہمیشہ کے وعدے کر کے الگ ہو جاتے ہیں۔ تنہا انسان کی زندگی میں خلل ڈال کر اسے دوبارہ تنہا کر دینا بہت اذیت ناک ہے، اگر آپ کسی کو بھی اچھا سمجھ کر دوستی یا محبت کر رہی ہیں تو یہ آپ کی ذمہ داری ہے، مرد کے مقابلہ میں عورت کی ذمہ داری زیادہ ہے کہ وہ اپنے آپ کو بچائے رکھے، کیونکہ کچھ لوگ جیسے نظر آتے ہیں ویسے نہیں ہوتے، جس کی وجہ سے دھوکہ کھا جاتے ہیں۔

آج لڑکیوں کا سب سے بڑا جہاد اپنی خواہشات پر قابو پانا ہے مگر آج نوجوانوں کے لیے یہ سب سے مشکل کام ہے مسلمان بچے اور بچیوں کی ایک تعداد ایسی ہے جو سوشل میڈیا پر دوستی قائم کر کے آنکھ لڑا کر شادی کے لیے تیار ہو رہی ہیں، آزادی کے نام پر ناجائز تعلقات فروغ پا رہے ہیں، آپس میں ایسا ماحول بن چکا ہے کہ ایک مرد و عورت کا شہوت کو کنٹرول کرنا محال ہوتا جا رہا ہے۔ ۱۳-۱۴ سال کی عمر میں جنسیات کی طرف راغب کیا جا رہا ہے۔ اس کم عمر میں جذبات کو آگ لگا دی گئی ہے۔ اگر مرد و عورت آپس میں رضامندی سے جنسی تسکین کرنا چاہیں تو ان پر کوئی رکاوٹ نہیں ہے۔ اسلام اور اس کی تعلیمات میں اجنبی مرد و عورت کے درمیان دوستی کا کوئی تصور نہیں ہے۔ شادی سے پہلے محبت کی اسلام میں کوئی

حیثیت نہیں ہے۔ شادی کے بعد جتنا چاہے محبت کرو، میاں بیوی کا رشتہ ہی ہے محبت کے لیے، آج کمسن طلبہ و طالبات کے درمیان گرل فرینڈ اور بوائے فرینڈ کی ملعون روایت کو روشن خیالی اور مہذب ہونے کی علامت سمجھا جا رہا ہے۔ لبرل ازم اور روشن خیالی کی اس دنیا میں گرل فرینڈ اور بوائے فرینڈ کا مطلب آزاد شہوت رانی ہے، جب چاہے جہاں چاہے جنسی ہوس پوری کرنے میں کوئی حرج نہیں، اسلام میں میاں بیوی کے علاوہ اجنبی عورت و مرد کے درمیان جنسی تعلق زنا کہلاتا ہے۔ زنا عظیم گناہ اور بدترین جرم ہے، مگر افسوس کہ آج شادی شدہ غیر مرد اور عورت کے ناجائز تعلقات کو زنا کے زمرے سے ہٹا دیا گیا۔

یہ یورپ و امریکہ میں ہوتا ہے سنتے آئے تھے مگر آج ہندوستان میں ایسے واقعات پیش آرہے ہیں کیا وجہ ہے کہ شادی شدہ ہونے کے باوجود دوسروں کی بیوی اپنی بیوی سے اچھی لگتی ہے، شوہر کسی دوسرے کی بیوی کے ساتھ اور بیوی کسی دوسرے کے شوہر کے ساتھ ایسے سیکڑوں واقعات سننے اور پڑھنے کو ملتے ہیں، آئی ایس این ایس کی ایک سروے رپورٹ میں انکشاف ہوا ہے کہ ۵۳ فیصد مردوں کی بہ نسبت ۴۳ فیصد شادی شدہ خواتین غیر مردوں سے ناجائز تعلقات رکھتی ہیں، ۲۶ فیصد مردوں نے ۴۰ فیصد سے زائد شادی شدہ خواتین سے جنسی تعلقات قائم کرنے کا اعتراف کیا ہے۔ (ماخوذ روزنامہ منصف ۲۷ فروری ۲۰۲۰ء)

چند سالوں پہلے تک بھارت میں ایک عورت اس لئے سستی ہو جاتی تھی تاکہ ایک مرد کی صورت دیکھنے کے بعد دوسرے مرد کی صورت دیکھنا نہ پڑے پھر کیوں آج ایسے باحیا سماج کو شادی شدہ غیر مرد و عورت کے ناجائز تعلقات کو زنا کے زمرے سے ہٹا دیا گیا۔

جوانی کی حفاظت کیجئے

زندگی کی بہترین عمر جوانی کی عمر ہوتی ہے۔ انسان اسی میں سنورتا بھی ہے اور بگڑتا بھی ہے۔ انسانی زندگی کے مختلف مدارج جیسے شیر خوارگی، بچپن، لڑکپن پھر جوانی کا مرحلہ آتا ہے۔ آخر میں انسان بڑھاپے کی طرف مائل ہو جاتا ہے۔ ان تمام ادوار میں جوانی کا دور بڑا نازک ہوتا ہے۔ بھوک اور پیاس کے مانند شہوت کا جنسی تقاضہ محسوس ہوتا ہے۔ اسی لیے حدیث میں آیا کہ جب بچے باشعور اور سمجھدار ہو جائیں (جس کی عمر سات سے دس سال ہے) ان کو نماز کا حکم کیجئے اور الگ الگ بستر پر سونے کی عادت ڈالنی چاہئے، وہ بہن بھائی ہی کیوں نہ ہو کیونکہ کہیں وہ جنسی بے راہ روی کا شکار نہ ہو جائیں۔ اگر بچہ جوانی کی ابتداء ہی میں بگاڑ کی راہ پر چل پڑا تو مستقبل کی پوری زندگی برباد ہو جائے گی۔ جوانی اللہ کی بہت بڑی نعمت ہے۔ اس کی قدر ان نوجوانوں سے پوچھو جو اپنے ہاتھوں سے اپنی جوانی تباہ کر چکے ہیں۔ حدیث میں آتا ہے کہ ہر روز ایک فرشتہ اعلان کرتا ہے کہ اے جوانو اپنی جوانی ضائع نہ کرو ورنہ پچھتاؤ گے۔

آج کا نوجوان مغربی تہذیب کے زیر اثر اپنی حقیقت بھول گیا ہے۔ خواہش نفس کے ہاتھوں مجبور ہو کر شہوت پرستی اور جنسی بے راہ روی کا شکار ہے۔ نوجوان پڑھائی پر کم عشق و محبت پر زیادہ ٹائم دے رہے ہیں۔ نوجوان لڑکوں اور لڑکیوں کو مخلوط ماحول میں تعلیم دے کر بے دین بنایا جا رہا ہے۔ موبائل میں گندے فوٹوز اور ویڈیوز نوجوانوں کے حواس میں شدید ہیجان پیدا کر رہے ہیں جس کے نتیجے میں نوجوان جنسی بے راہ روی کے طوفان میں پھنس

رہے ہیں۔

امتوں کے زوال کا بنیادی سبب نو جوانوں کا اخلاقی بے راہ روی اور جنسی آوارگی ہوتا ہے۔ نو جوان لڑکوں اور لڑکیوں کو شرم و حیا کے ماحول سے نکال کر جنسی آزادی اور بے حیائی کا سبق پڑھایا جا رہا ہے۔ یعنی جنسی بے راہ روی عام ہے۔ آج ہمارے نو جوانوں کے لیے اپنی نگاہوں کی حفاظت کرنا اور پاک دامنہ والی زندگی گزارنا ایک بہت بڑا مجاہدہ بن گیا ہے۔ یہ سچ ہے کہ قدرت نے محبت و عشق کا مادہ انسان کی فطرت میں ودیعت کر رکھا ہے۔ اس کے ضمن میں خواہشات نفسانی کا دباؤ اس کے ساتھ لگا ہوا ہے۔ اخلاق سوز ماحول میں وہ دن رات رہتا ہے۔ مخرب اخلاق تصاویر و جنسی جذبات ابھارنے والے مناظر جن میں عورت مرد کے جنسی محبت کا پرچار کیا جاتا ہے ایسے ماحول میں نو جوانوں کا اپنے آپ کو کنٹرول کرنا بہت مشکل ہوتا ہے۔ یہ دنیا یہ انسانی زندگی بے شمار لذتوں سے معمور ہے مگر مومن ان لذتوں سے لطف اندوز ہونے میں آزاد نہیں ہے۔ ایمان کے بعد لازم ہے کہ مسلمان اپنی پوری زندگی میں ان پابندیوں کو اپنے اوپر لازم کر لے جو اللہ و رسولؐ نے ان پر عائد کی ہیں۔ مومن دنیا میں بے لگام زندگی بسر نہیں کرتا جو بھی شرعی حدود سے ہٹ کر شہوت پوری کرنے کی کوشش کرے گا وہ خدا کے قہر اور عذاب کا موجب بنے گا۔

اس وقت نو جوانوں کو رہنمائی کی ضرورت ہے۔ اگر درست رہنمائی اور تربیت نہ کی جائے تو بے راہ رویوں میں مبتلا ہو کر گناہوں کا خوگر ہو جاتا ہے۔ آج کل معاشرے کے بدلتے رجحانات کے باعث اکثر والدین اپنے بچوں کو مغرب زدہ ہونے پر فخر کرتے ہیں۔ یہ جانتے ہوئے بھی کہ مشرقی اور مغربی اقدار اپنی الگ الگ پہچان رکھتی ہیں اس سے نو جوان طبقہ اتنا متاثر ہوا کہ وہ نہ ادھر کے رہے نہ ادھر کے رہے۔ روزانہ اخبارات میں نو جوان نسل کی اخلاقی بے راہ روی کی خبریں سامنے آرہی ہیں جن کو پڑھ کر رونگٹے کھڑے

ہو جاتے ہیں، ہمارے وطن عزیز میں سزا و جزا کا ایسا ناقص انتظام ہے کہ جس کی بدولت برائیاں بڑھتی جا رہی ہیں۔ عام جاہل لوگوں کے ساتھ ساتھ پڑھا لکھا طبقہ بھی برائی کی طرف تیزی سے گامزن ہے۔ اسکول کا پرنسپل آٹھویں جماعت کے طلبہ کو بلیک میل کرتا رہا اسی کرب میں بچی نے ایک خط لکھا جس میں تمام تر تفصیلات لکھیں اور پھر خودکشی کر لی۔ آج کا نوجوان عشق و محبت کے رنگ میں رنگا ہوا ہے۔ تربیت نہ ہونے کی وجہ سے نوجوان خواہشات کے پیچھے چل پڑا ہے۔ اس میں کوئی شک نہیں کہ آج کا نوجوان غیر تعلیم یافتہ نہیں ہے لیکن یہ بات بھی درست ہے کہ آج کا نوجوان تربیت یافتہ بھی نہیں ہے۔ عشق بازی، اسکول کالج مارکٹ، بازار، ٹرین، جہاز، بس اسٹیشن، ایئر پورٹ، شادی بیاہ کی تقاریب میں اجنبی عورتوں سے بے مہابہ اختلاط اور ان سے گھل مل جانا عموماً نوجوانوں میں پایا جا رہا ہے جس سے پاؤں پھسلنے، بھٹکنے اور بگڑنے کے امکانات زیادہ پائے جاتے ہیں۔ بسا اوقات زندگی تباہی کے دہانے پر پہنچ جاتی ہے اور آخرت بھی برباد ہو جاتی ہے۔

مغربی لباس، مغربی زبان اور ان کے طور طریقے اختیار کر کے ہم فخر کر رہے ہیں، مغرب ہمارے دل و دماغ پر چھا چکا ہے، ہر شعبہ زندگی میں ہم مغرب کے محتاج ہیں ہمارے نوجوانوں کو سگریٹ، شراب و کباب، شہوت انگیز تصاویر ہیجان خیز زنا کے مناظر دکھا دکھا کر ان کی مردانگی کی جڑ کاٹ دی ہے، تو پھر معاشرہ میں کوئی خالد، کوئی طارق، کوئی صلاح الدین، اور کوئی ٹیپو کیسے پیدا ہوگا۔

نوجوانو اپنے آپ کو پہچانو

ہر قوم اور ہر معاشرہ کا سرمایہ اس کی جواں سال اور جواں ہمت نسل ہوا کرتی ہے کہا جاتا ہے کہ نوجوان کسی بھی قوم کے لیے ریڑھ کی ہڈی کی حیثیت رکھتے ہیں۔ قوموں کا مستقبل ان سے وابستہ ہوتا ہے۔ انقلابات انہیں کے دم سے آتے ہیں۔

حضرت ابراہیمؑ نوجوانی میں ہی اپنی قوم کے برے عقائد، بت پرستی اور بدکرداری کے خلاف علم بغاوت بلند کیا، اگرچہ ان کی حق گوئی کی سزا آگ میں ڈال کر دی گئی۔ حضرت اسماعیلؑ جو حضرت ابراہیمؑ کے فرزند تھے، حضرت ابراہیمؑ نے خواب میں دیکھا کہ وہ اپنے فرزند حضرت اسماعیلؑ کو ذبح کر رہے ہیں۔ یہ اللہ کا حکم تھا حضرت اسماعیلؑ نوجوان تھے ان کے دل میں اطاعت الہی کا جذبہ موجزن تھا۔ انہوں نے خود حضرت ابراہیمؑ سے کہا ’يَا أَبَتِ افْعَلْ مَا تُؤْمَرُ نَسْتَغْفِرُكَ إِن شَاءَ اللَّهُ مِنَ الصَّيْرِينَ‘ (صافات ۱۰۲) ابا جان آپ حکم الہی کی تعمیل کیجئے، ان شاء اللہ آپ مجھے صبر کرنے والا پائیں گے۔ حضرت لوطؑ، حضرت ابراہیمؑ پر سب سے پہلے ایمان لائے اس وقت وہ نوجوان تھے۔ حضرت یوسفؑ نوجوانی میں مختلف مصائب سے گزرے، قید و بند کی زندگی گزاری بالآخر اللہ تعالیٰ نے اپنی نعمتوں سے انہیں سرفراز فرمایا۔ ملک کے خزانے ان کے سپرد کر دیئے گئے۔ سورہ کہف میں جن نوجوانوں کا ذکر ہے جو اپنے رب پر ایمان لائے تھے۔

حضرت علی کرم اللہ وجہہ کی پوری جوانی صبر و عزیمت کے کارناموں سے لبریز ہے۔ حضور صلی اللہ علیہ وسلم نے نوجوانوں کی اخلاقی و روحانی تربیت پر اولین توجہ فرمائی تھی۔ حضرت

عبداللہ بن عباسؓ سے آپؐ نے فرمایا:

اے لڑکے اللہ کو یاد کرو، اللہ تم کو محفوظ رکھے گا۔ اللہ کے احکام کی پابندی کرو، وہ ہر وقت تمہارے مدد کرے گا۔ جب بھی مدد مانگنا ہو اللہ سے مانگو۔ اللہ کے سوا کوئی نفع و نقصان نہیں پہنچا سکتا۔ (مسند احمد)

قرن اول کے نوجوان حضرت خالد بن ولیدؓ، حضرت علی ابن طالبؓ، حضرت مصعب بن عمیرؓ، حضرت اسامہ بن زیدؓ، حضرت سعد بن ابی وقاصؓ یہ وہ نوجوان صحابہ کرامؓ تھے جن کی قربانیوں سے اسلامی فتوحات وجود میں آئیں، فاتح سندھ محمد بن قاسم سترہ سال کی عمر میں سندھ فتح کیا تھا۔ تاریخ کے مطالعہ سے پتہ چلتا ہے کہ ہر دور میں نوجوانوں نے نمایاں کردار ادا کیا ہے۔ رسول اللہؐ نے مکہ مکرمہ سے دعوت کا آغاز فرمایا تو جن خوش نصیب افراد نے اسلام کی دعوت کو گلے لگایا اس میں نوجوان ہی پیش پیش تھے۔

رسول کریمؐ اکثر نوجوانوں کو بہت اہم کام بھی سونپتے تھے۔ آپؐ نے مصعب بن عمیرؓ کو اسلام کا پہلا سفیر مقرر کر کے لوگوں کو قرآن پاک کی تعلیم دینے کے لیے مدینہ منورہ بھیجا۔ اسلامہ بن زیدؓ کو اٹھارہ سال کی عمر میں رومیوں سے لڑنے کے لیے لشکر کی قیادت سونپی اور حقیقت بھی یہی ہے کہ قوم کی ترقی کا راز نوجوانوں کے حوصلہ پر مضمحل ہے۔ لہذا مسلم نوجوانوں کو چاہئے کہ وہ ہر طرح کی برائی اور بے راہ روی سے خود کو دور رکھیں۔ صحابہ کرامؓ اور اسلاف کے عمل و کردار کو اپنائیں، کسی بھی کٹھن اور مشکل حالت میں دامن اسلام ہاتھ سے نہ چھوٹے۔ اسلام تمام انسانوں کو خاص طور پر نوجوانوں کو یہ پیغام دیتا ہے کہ وہ فسق و فجور سے دور رہیں۔ اللہ کی اطاعت کی طرف راغب ہوں، حدیث میں ہے کہ عبادت گزار نوجوان قیامت کے روز عرش الہی کے سایہ میں ہوگا، لہذا مسلم نوجوانوں کو چاہئے کہ وہ ہر طرح کی برائی اور بے راہ روی کے اسباب سے خود کو دور رکھیں۔ مشکل سے مشکل حالات

میں بھی دامن اسلام ہاتھ سے نہ چھوٹے۔

افسوس کہ آج نوجون دین سے دور ہوتے جا رہے ہیں۔ مسجدیں ویران ہیں، نائٹ کلب آباد ہیں، پارٹیاں ہو رہی ہیں شراب پی جا رہی ہے۔ جس کو قرآن نے حرام بتایا تھا اس کو کرتے ہوئے نیا جنریشن فخر محسوس کر رہا ہے پھر بھی ہم کہتے ہیں کہ ہم مسلمان ہیں ہم کس طرح کے مسلمان ہیں، نماز سے دور دین سے دور قرآن سے دور تو پھر اللہ کے عذاب کو کون ٹال سکتا ہے۔

پہلے ہم اپنے بزرگوں سے علم سیکھتے تھے پھر یہ کام کتابوں نے لیا، آج کل یہ کام سوشل نٹ ورک نے سنبھالا ہے اور آگے چل کر یہ کام مصنوعی ذہانت سنبھالے گی۔ ذرا تصور کیجئے روزانہ دس بارہ گھنٹے اسمارٹ فون پر گزارنے والا، نوجوان نسل کو اپنا من پسند اسلام سکھایا جائے گا، ایک نوخیز ذہن جو ابھی ابھی جوانی میں قدم رکھا ہے وہ کیسے اپنے آپ کو بچا پائے گا۔

آج پوری امت کی نظریں ملت کے نوجوانوں پر ہیں وہی دور حاضر کے روح رواں اور مستقبل کے معمار ہیں، جوانی کے قیمتی لمحات بہت انمول ہوتے ہیں۔ ہمہ وقت نفسانی اور شیطانی خواہشات کا غلبہ رہتا ہے۔ یہ مرحلہ انسان کی زندگی کا آزمائشی مرحلہ ہوتا ہے اور خواہشات کی فراوانی ہوتی ہے۔ ایسے وقت میں اگر نوجوانوں کی درست رہنمائی اور تربیت نہ کی جائے تو بے راہ روی اور برائیوں میں مبتلا ہونے کا قوی اندیشہ ہوتا ہے اور جس قوم کی نئی نسل بگڑ جائے تو قوم کا سارا نظام بگڑ جاتا ہے، یہی وجہ ہے کہ وہ اسلام سے دور ہوتے جا رہے ہیں اور سوشل میڈیا سے قریب ہوتے جا رہے ہیں۔ نوجوان نسل کا زیادہ تر وقت سوشل میڈیا اور فیس بک پر لگا ہوا ہے۔ وہ ارد گرد لوگوں کے بارے میں جاننا چاہتے ہیں کہ وہ کیا کر رہے ہیں، کس کے ساتھ ہیں، سوشل میڈیا ایک ایسا نشہ بن چکا ہے جس کے نہ

ملنے پر نوجوان ڈپریشن کا شکار ہو کر اور اپنوں سے کٹ کر زندگی گزار رہے ہیں۔ یہ نشہ نوجوانوں کو تنہائی کا عادی بنا رہا ہے اور تنہائی مختلف برائیوں کی طرف راغب کر رہی ہے۔ بے دینی، بداخلاقی، بے حیائی، آوارہ گردی، جھوٹ، فراڈ، زنا، چوری، والدین کی نافرمانی جیسی معاشرتی بیماریوں میں مبتلا ہو کر تباہ و برباد ہو چکی ہے جو سرمایہ ہمارے لیے سب سے قیمتی تھا وہی لٹ رہا ہے، برباد ہو رہا ہے اور ہم سب بے بسی کا نشان بنے ہوئے ہیں، ہم کدھر جا رہے ہیں۔ ایسا لگتا ہے کہ کہیں قوم جاہلیت کی طرف رواں دواں تو نہیں ہیں۔ خواہشات اور شہوات کی تسکین کے لیے رشتے، ناطے کے حدود اور معاشرہ اور سماج کی پابندیوں کا بھی لحاظ نہیں، جنسی خواہشات کی تسکین کے جنون میں بھی وہ حد سے تجاوز کر جاتا ہے۔ بے حیائی کو فروغ دیا جا رہا ہے۔ تعلقات اور رشتے مکدر ہو رہے ہیں، رشتوں کی پاکیزگی ختم ہو رہی ہے، نوجوانوں کو خواہشات کے پیچھے بھاگنے اور شہوانی خیالات و فکر سے دور رکھنے کے لیے شریعت نے یہ تعلیم دی ہے کہ معاشرہ کو ان تمام مناظر سے پاک صاف رکھا جائے جو جنسی جذبات بھڑکانے والے، غلط خیالات پیدا کرنے والے اور ابھارنے والے ہوں۔

اسلام جنسی جذبات کو دبانے کا قائل نہیں ہے وہ جنسی جذبہ کو نکاح کے ذریعہ صحیح سمت عطا کرتا ہے، جب یہ جائز طریقہ سے پوری نہیں ہوتی تو جنسی مریض بن کر نوجوان جہاں عورت یا لڑکی ملی دبوچ لیا جاتا ہے، اسلام کی نظر میں نکاح کا اولین مقصد مرد و عورت کی عصمت و عفت کی حفاظت ہے، جب خواہشات جائز طریقے سے پوری نہیں ہوگی تو شیطان ناجائز طریقے پر لے جائے گا۔

شہوات اور خواہشات انسانی فطرت

شہوت کا لفظ اشتہاء سے نکلا ہے اس کے معنی شریعت میں بہت وسیع ہیں۔ اپنی شرمگاہوں کا غلط استعمال یا مرد و عورت کے اختلاط کی آرزو ہی کو شہوت نہیں کہتے، ہر چیز کی الگ الگ شہوت ہے، یوں تو شہوت بھی ایک خداداد نعمت ہے اس نعمت سے نہ صرف انسان بلکہ حیوان بھی فائدہ اٹھاتے ہیں، شہوات و لذات انسانی فطرت کا تقاضہ ہے۔ انسان ان تقاضوں کو تھوڑی دیر تو روک سکتا ہے مگر ان کو پورا کیے بغیر آرام و سکون نہیں ملتا، جوانی کا وہ وقت جب انسان پر جنسی وابستگی کا گہرا اثر ہوتا ہے انسان کا نفس چاہتا ہے کہ کسی بھی طریقے سے اپنی شہوت کو پورا کیا جائے۔ بھوک و پیاس اور نیند کے مانند شہوانی ضرورت بھی انسانی فطرت کا حصہ ہے جو موت تک انسان کے ساتھ رہتا ہے۔ انسانی خواہشات میں سب سے زیادہ خواہش عورتوں کی خواہش ہے۔ قرآن مجید میں ہے - ”زُیِّنَ لِلنَّاسِ حُبُّ الشَّهَوَاتِ مِنَ الدِّنْيَا“ (آل عمران ۱۴) اس آیت سے معلوم ہوا کہ مرد کی فطرت میں سب سے زیادہ شدید طلب عورت کے ساتھ شہوت پوری کرنے میں رکھی گئی ہے۔ اسی طرح جب انسانی بالغ ہو جائے تو اسے اپنے اندر شہوت کا جنسی تقاضہ محسوس ہوتا ہے۔ مرد و عورت کے درمیان جنسی کشش بیدار ہو جاتی ہے۔ طبیعت میں انتشار پیدا ہوتا ہے جی چاہتا ہے کہ کسی نہ کسی طرح شہوت پوری کرنا چاہئے تو یہ بے تاب ہو جاتا ہے حد سے زیادہ شہوت و خواہشات کی طرف مائل ہو جاتا ہے۔

حضور ﷺ نے فرمایا مجھے اپنی امت کے اوپر دو باتوں کا بڑا خوف ہے فرمایا ایک شرک میں مبتلا ہو جائیں گے دوسری چھپی ہوئی شہوت کا شکار ہو جائیں گے۔ چھپی ہوئی شہوت

کا مطلب یہ ہے کہ انسان اندر سے اپنی خواہش پوری کرنا چاہتا ہے۔ ہر وقت اس کی سوچ اسی خیال میں گزر جاتی ہے یعنی اس کے اندر شہوت کا خیال غالب رہتا ہے۔ اس کی طبیعت کے اندر ایک ہیجانی کیفیت طاری رہتی ہے، اگر اس کو لگام نہ دی جائے تو وہ برائی میں ڈوبتا چلا جاتا ہے۔

اللہ تعالیٰ نے جنسی جذبہ کو انسانوں کے لیے اتنا پرکشش بنایا کہ انسان اس کی خواہش میں زندگی کی مشکل ذمہ داریوں کو خوشی خوشی برداشت کرتا ہے۔ جنسی خواہشات بھی دیگر جبلتوں کی طرح ایک جبلت ہے۔ جیسے انسان کو بھوک لگتی ہے، کھانا کھاتا ہے اور کھانے سے پہلے یہ چیک کرتا ہے کہ یہ کھانا جانوروں کا تو نہیں تھا بھوک کا مطلب یہ نہیں کہ آپ ہوٹل میں کسی اور کی آرڈر کی گئی پلیٹ پر ٹوٹ پڑیں، آپ اپنے ہی کیے ہوئے آرڈر کا انتظام کرتے ہیں بالکل اسی طرح جنسی خواہش بھی پورا کرنے کے لیے آپ اسی کے قریب ہوتے ہیں جس سے آپ کا نکاح ہوا ہے۔ جائز حدود کا خیال اسی کو کہتے ہیں۔ مختلف جگہوں سے اپنی شہوت پوری کرنا، یہ انسان کی شخصیت کی تباہی کا باعث ہے لہذا خواہشات کی پیروی سے بچنا بہت ضروری ہے کیونکہ خواہشات و شہوات کی تکمیل کا جنون بہت ساری برائیوں کو ساتھ لاتا ہے۔ اس کے نتیجے میں خاندانی خلفشار، ہوس اور جنسی آگ بجھانے کے لئے ہر وقت تیار، شرط صرف صنف نازک کی رضا مندی ہے، جب کہ عفت و عصمت انسان کا سب سے قیمتی جوہر ہے، لڑکیوں کو اس سے واقف کروانا ہوگا تا کہ وہ ہوس پرستوں کی نگاہ سے محفوظ رہیں۔

اتباع خواہشات کی مذمت

نفس کی خواہشات میں سب سے زیادہ ہلاکت خیز جنسی خواہشات ہیں جو انسان کو گمراہی اور ہلاکت کی راہوں پر لے جاتی ہیں۔ خواہش نفس وہ قوت ہے جو انسان کو شر پر آمادہ کرتی ہے، وہی ہر گناہ کا باعث اور سرکشی کا سرچشمہ ثابت ہوتی ہے۔ تمام جرائم کے پس پردہ خواہش نفس کا عنصر کارفرما ہوتا ہے۔ ہم بھول جاتے ہیں کہ کلمہ پڑھنے کے بعد خواہشات کی قربانی دینی پڑتی ہے۔

اللہ تعالیٰ کا ارشاد ہے کہ ”

وَلَا تَتَّبِعِ الْهَوَىٰ فَيُضِلَّكَ عَنْ سَبِيلِ اللَّهِ ط (سورۃ ص - آیت ۲۶) ”اور خواہش کی پیروی مت کرو ورنہ یہ تجھے اللہ کے راستے سے بھٹکا دے گی اور ایک جگہ قرآن میں خواہش پرست انسان کو اس کتے سے تشبیہ دی گئی ہے جس کی زبان ہر وقت لٹکتی رہتی ہے اور رال ٹپکتی رہتی ہے۔“

ایسے ہی نفس پرست انسان جب نفس کی خواہشوں کے قبضہ میں چلا جاتا ہے تو پھر کتے کی حالت کو پہنچے بغیر دم نہیں لیتا۔ شکم پرور اور شہوت پرست ہو جاتا ہے۔ ”وَاتَّبَعَ هَوَاهُ ۖ فَمَثَلُهُ كَمَثَلِ الْكَلْبِ ۖ (سورہ اعراف ۱۷۶) جس نے اپنی خواہش کی پیروی کی اس کی مثال کتے کی طرح ہے۔ ایک اور جگہ یوں ارشاد ہوا کہ ”أَفَرَأَيْتَ مَنِ اتَّخَذَ إِلَهَهُ هَوَاهُ (الجاثیہ ۲۳) کیا تم نے ایسے شخص کو دیکھا جس نے اپنی خواہش کو اپنا معبود بنالیا ہے اور یہ حقیقت ہے کہ سب سے بڑا بت آدمی کی خواہش نفس ہے بلکہ یہی اصلی بت ہے۔ خواہش نفس کو اپنا رہبر بنانے کے بعد انسان جانوروں کی سطح پر آ جاتا ہے۔ جانور سوچ

سمجھ کر کوئی کام نہیں کرتا صرف جبلی تقاضے کے مطابق کرتے ہیں۔ اگر انسان بھی سوچنے کی صلاحیت کو کام میں نہ لائے اور صرف خواہش نفس کے تحت چلنے لگے تو اس میں اور جانور میں کیا فرق باقی رہا۔ (تذکرۃ القرآن صفحہ ۹۷۵)

جب انسان اپنے اوپر شہوت نفس حاوی ہونے دیا تو سمجھو وہ اشرف المخلوقات کے درجہ سے گر گیا۔ انسان کے دو بڑے دشمن ہیں پہلا دشمن شیطان، دوسرا خواہشات نفس و شہوات ہیں جو نفس اور شیطان کے مکرو فریب کے ضمن میں آتی ہیں اس میں وہی آدمی ملوث ہوتا ہے جو اپنے نفس پر قابو نہیں رکھ پاتا۔ نبی اکرمؐ نے فرمایا دوزخ خواہشات نفسانی سے ڈھک دی گئی ہے ”یعنی خواہشات انسانی کو روکنے کے لیے جو مشکلات سے گزرتا ہے وہ دوزخ سے نجات پاتا ہے“ (بخاری)

نو جوانو بیدار ہو جاؤ اپنے نفس کو قابو میں رکھو، خواہشات کے پیچھے مت بھاگو، نفس کی غلامی چھوڑ دو، نفس کی خواہشات انسان کو جہنم کی طرف لے جاتی ہیں۔

مثنوی مولانا روم کے چند اشعار کا مفہوم جس میں مولانا روم خواہش نفس کو شیطانی دوست بتلا کر اس سے ہر وقت خبردار اور ہوشیار رہنے کی تلقین کی ہے۔ فرماتے ہیں ”تمام بتوں کی اصل نفس کا بت ہے، دیگر بت اگر سانپ کی طرح ہیں تو نفس اژدھے کی مانند ہے۔ بت توڑنا آسان ہے مگر نفس کے بت کو توڑنے کو آسان سمجھنا جہالت ہے۔ نفس کا بت توڑنا آسان نہیں البتہ اس کو زیر کرنا ہی کامیابی ہے۔ نفس کو زیر کرنا آسان نہیں یہ باطن کا شیر ہے جو خرگوش کے قبضہ میں نہیں آسکتا۔ اسی لیے رسول اللہؐ نے فرمایا نفس کی خواہش کے مطابق نہیں بلکہ اس کے خلاف چلو۔ نفس گناہوں کو شکر جیسی میٹھی بنا کر پیش کرتا ہے، اس شکر کے اندر معاصی کا زہر پوشیدہ ہوتا ہے۔ اگر تجھے گناہوں کی شکر پیش کرے تو تو اس کو زہر سمجھ، اپنے نفس کو خیر میں مصروف رکھ نہیں تو یہ تمہیں شر میں مصروف کر دے گا۔ خبردار نفس کے پیچھے

ہرگز نہ چلو کیونکہ وہ کوئے کی طرح ہے جو باغ کی طرف نہیں بلکہ قبرستان کی طرف لے جاتا ہے۔ جس طرح کوئے کی پسندیدہ غذا غلاظت اور مردار چیز ہوتی ہے اسی طرح نفس بھی گناہوں کو محبوب رکھتا ہے۔ تمہیں گناہوں میں مبتلا کر کے ہلاک کر دے گا۔ نفس کا ہر حال پرکشش دکھائی دیتا ہے مگر اصل میں اس کے اندر خسارہ ہی خسارہ ہے۔ اس کی ہر چال میں کوئی نہ کوئی دھوکہ چھپا رہتا ہے، نفس اگر مہربانی ظاہر کرے تو اس کے پیچھے قہر اور عذاب الہی مخفی ہے۔ نفس فرعون صفت ہوتا ہے اس کو اپنے قابو میں رکھنا چاہئے۔ ایک حدیث میں ہے کہ فرمایا رسول اللہؐ نے عقل مند آدمی وہ ہے جو اپنے آپ کو پہچان لے اور موت کے بعد کی زندگی کے لیے عمل کرے اور احمق و بے وقوف شخص وہ ہے جو نفسانی خواہشات کے پیچھے لگے۔ شہوات و لذات میں زندگی برباد کرے اور اللہ تعالیٰ سے امیدیں باندھے (ترمذی ابن ماجہ)

حضرت عبداللہ بن عمر العاصؓ روایت کرتے ہیں کہ فرمایا رسول اللہؐ نے تم میں سے کوئی شخص اس وقت تک مومن نہیں ہو سکتا جب تک کہ اپنی خواہشات کو میرے لائے ہوئے احکام کے تابع نہ کرے (درمنشور)

حضرت ابو ہریرہؓ فرماتے ہیں کہ فرمایا رسول اللہ صلی اللہ علیہ وسلم نے سب سے بڑے خطرہ کی چیز جس کے بارے میں تمہارے لیے ڈرتا ہوں وہ تمہارے پیٹ اور شرمگاہ کی گمراہ خواہشات ہیں اور اتباع نفس کی گمراہیاں ہیں (مجمع الزوائد مسند احمد)

نتیجہ یہ کہ اگر خواہش نفس سے اتفاق کیا تو دائمی رسوائی اور عذاب الہی میں پھنسے گا۔

تکمیل خواہش کا جائزہ طریقہ

جنسی خواہش اللہ تعالیٰ نے ہر انسان کی فطرت میں ودیعت فرمائی ہے۔ اس فطری تقاضے سے ہر انسان بلوغیت کو پہنچنے کے بعد اس کی شدید خواہش رکھتا ہے کہ اس کا کوئی ہم سفر، رازداں اور خلوت و جلوت کا ساتھی ہو جس سے وہ جسمانی، روحانی سکون حاصل کر سکے۔ یہ ایک انسانی فطرت ہے جسے کبھی نظر انداز نہیں کیا جاسکتا۔ انسانی فطرت کے اس تقاضہ کو جائز طریقہ سے پورا کرنے کے لیے شریعت نے نکاح کا نظام رکھا ہے۔ وہ جانتا ہے کہ بھوک اور پیاس کے بعد شہوت، انسان کی تیسری اہم ضرورت ہے۔

قرآن مجید میں نکاح کا حکم دیا گیا۔ ”فَانكِحُوا مَا طَابَ لَكُمْ مِنَ النِّسَاءِ (النساء۔ ۳) عورتوں میں جو تمہیں بھلی لگتی ہوں ان سے نکاح کرو، نکاح کے ذریعہ مرد و عورت آپس میں ملاپ کر کے شہوت کا بہترین علاج کر سکتے ہیں۔ طبیعت میں عجیب طرح کا انتشار و اضطراب تھا میاں بیوی کے ملاپ کے بعد وہ نشہ ختم ہو جاتا ہے۔ قرآن مجید میں ہے کہ ”وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا (سورۃ روم ۲۱) اور اس کی نشانیوں میں سے ہے کہ پیدا کیا ہے تمہارے نفسوں میں سے تمہارے جوڑے تاکہ تم ان سے سکون حاصل کرو، مرد و عورت ایک دوسرے کے لیے عطیہ خداوندی ہیں۔ شوہر اور بیوی کا رشتہ نہایت ہی اہم ہوتا ہے۔ جسمانی اور نفسانی سکون دونوں حاصل کر سکتا ہے۔ وہ دونوں ایک دوسرے سے ٹوٹ کر محبت کرتے ہیں اور یہ محبت زندگی کے آخری سانس تک قائم رہتی ہے۔ مغربی مفکرین کا خیال ہے کہ یہ محبت جنسی کشش کی وجہ سے ہوتی ہے لیکن یہ غلط ہے۔ یہ محبت اس وقت بھی باقی رہتی ہے جب میاں بیوی کی آپس

میں جنسی کشش باقی نہیں رہتی بلکہ بڑھاپے میں ایک دوسرے کا خیال بڑھ جاتا ہے۔ اسلام جنسی جذبہ کو دبانے کا قائل نہیں ہے بلکہ وہ نکاح کے ذریعہ صحیح سمت عطا کرتا ہے۔ جنسی خواہش کی تکمیل ہر انسان کی فطری خواہش ہے اس سے بڑا پیغمبر، بڑے بزرگ اور ولی بھی مستثنیٰ نہیں ہیں۔ قرآن نے یوں ارشاد فرمایا وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً (رعد-۳۸) ہم نے آپ سے پہلے بہت سے رسول بھیجے اور ہم نے ان کو بیوی بچوں والا بنایا اور ایک جگہ ارشاد ربانی ہے ”وَاللّٰهُ جَعَلَ لَكُم مِّنْ أَنْفُسِكُمْ أَزْوَاجًا وَجَعَلَ لَكُم مِّنْ أَزْوَاجِكُمْ بَنِينَ وَحَفَدَةً“ (سورۃ النحل ۷۲) اللہ نے تمہارے لیے تم میں سے ہی تمہاری بیویاں پیدا کیں اور تمہاری بیویوں سے تمہارے لیے بیٹے اور پوتے پیدا کیے۔

شہوت کی مصیبت سے نجات پانے کے لیے نکاح کو عام کرنے کی ضرورت ہے۔ آج صحیح وقت پر نکاح نہ ہونے کی وجہ سے نوجوانوں کا شہوت کو کنٹرول کرنا محال ہوتا جا رہا ہے۔ اس مصیبت میں نوجوان نسل ہی نہیں کم عمر نابالغ بچے بھی شامل ہیں۔ ہر طرف شہوت کی آگ لگی ہوئی ہے۔ اگر صرف شہوت رانی کو مقصود بنایا جائے گا اور کسی ذمہ داری کے بغیر موج و مستی کی اجازت دی جائے گی تو انسان اور جانور میں کوئی فرق نہ رہے گا۔ مغربی تصور کے مطابق صنف نازک استعمال کرو اور پھینک دو کا مصداق بن جائے گا۔

اللہ تعالیٰ نے مرد و عورت کے درمیان فطری طور پر کشش رکھی ہے اس کشش کے تقاضوں کو لگام دینا بہت سارے فتنہ و فساد کا سبب ہے۔ لہذا معتدل راستہ یہی ہے کہ اللہ تعالیٰ کے فطری تقاضوں کا رخ پاکیزہ نکاح کی طرف موڑ دیا جائے اور تجربہ سے یہ بات صادق آتی ہے کہ نکاح عفت اور پاک دامنی کا سب سے بڑا ذریعہ ہے اور انسان کی اہم ترین فطری ضرورت بھی ہے۔

ایک حدیث میں رسول اللہ ﷺ نے فرمایا کہ جس نے نکاح کر لیا اس نے اپنا آدھا دین مکمل کر لیا۔ اب وہ آدھے باقی ماندہ دین میں اپنے پروردگار سے ڈرتا رہے (مشکوٰۃ - ۲، ۲۶۸) نکاح کو نصف دین قرار دینے کی وجہ یہ ہے کہ گناہوں کا زیادہ تر صدور انسان کے منہ اور شرمگاہ سے ہوتا ہے اگر وہ نکاح کر کے شرمگاہوں کو گناہوں سے بچالے تو گویا اس نے معاصی کے آدھے راستے کو بند کر دیا بشرطیکہ بیوی نیک اور دیندار ہو۔

اسلام نے جنسی خواہش کی تکمیل کو نکاح کا پابند بنایا ہے اس سے ہٹ کر کسی طرح کا تعلق رکھنے کو حرام قرار دیا ہے۔ مردوں اور عورتوں دونوں پر سخت پابندی عائد کی ہے کہ نکاح کے علاوہ کسی طرح کا جنسی تعلق نہ رکھیں۔ جوان ہوتی اولاد کو شریعت سکھائیں، انہیں بتائیں کہ ان کے پاس حلال آپشنز نکاح کی صورت میں موجود ہیں تو پھر جذبات کو حرام تعلقات میں ضائع کرنے کی ضرورت نہیں۔ انہیں بتائیں کہ حرام حلال کی لذت کو ختم کر دیتا ہے۔ اسلام کی نظر میں نکاح کا اولین مقصد مرد و عورت کی عصمت و عفت کی حفاظت ہے۔ یعنی مرد و عورت جنسی خواہش کی تکمیل کا جائز راستہ چھوڑ کر غلط راستہ اختیار کرنے کا خیال بھی دل میں نہ لائیں۔

نکاح عورت کے مقام کو بلند کرتا ہے، نکاح کے ذریعہ ایک عورت ماں، بیٹی، بہو اور بیوی بن جاتی ہے، ساس بن جاتی ہے، اور یہی عورت نکاح کے بغیر کسی سے تعلق قائم کرتی ہے، تو طوائف اور فاحشہ بن جاتی ہے، کتنا فرق ہے نکاح اور بغیر نکاح میں۔

شہوت پر قابو پانے کا نبوی نسخہ

شہوت پر قابو پانے کا ایک نبوی نسخہ ہے کہ کبھی کبھی نفس کو بھوک کی سزا بھی دینی چاہئے۔ اس سے شہوت ٹوٹ جاتی ہے اس لیے کہ جب بندے کا شکم سیر ہو جاتا ہے تو سب اعضاء شہوت کے بھوکے ہو جاتے ہیں پھر بندے کا اپنا نفس اپنے قابو میں نہیں رہتا، نظریں قابو میں نہیں رہتیں، جنسی بے راہ روی کا شکار ہو جانے کا خطرہ بڑھ جاتا ہے۔

حضرت عبداللہ ابن مسعودؓ فرماتے ہیں کہ ہم کچھ نوجوان حضور صلی اللہ علیہ وسلم کے پاس آئے جنہوں نے شادیاں نہیں کی تھیں تو آپ صلی اللہ علیہ وسلم نے ارشاد فرمایا اے نوجوانوں کی جماعت تم میں سے جو شادی کرنے کی طاقت رکھتا ہو اسے چاہئے کہ وہ ضرور نکاح کرے اس لیے کہ شادی کرنا نظر کو جھکانے اور شرمگاہ کی حفاظت کا ذریعہ ہے اور جو شادی کرنے کی طاقت نہیں رکھتا اس پر لازم ہے کہ وہ کثرت سے روزے رکھے۔ یہ روزے رکھنا اس کی شہوت کو توڑے گا (بخاری مسلم) حضرت جابرؓ روایت کرتے ہیں کہ فرمایا رسول اللہؐ نے کہ عورت شیطان کی صورت میں سامنے آتی ہے اور شیطان کی صورت میں پیچھا کرتی ہے۔ جب تم میں سے کوئی شخص کسی (اجنبی) عورت کو دیکھ لے اور وہ اس کو ہیجان میں ڈال دے تو وہ شخص اپنی بیوی کے پاس چلا جائے (اور اس سے جماع کرے) کیونکہ یہ طریقہ اس کے نفس میں موجود (شہوت) کو ٹھنڈا کر دے گا۔ (مسلم ابوداؤد ترمذی)

امام غزالیؒ نے لکھا کہ نکاح کے مقاصد اور فوائد میں ایک تو بقائے نسل ہے تو دوسری طرف شرمگاہ اور نگاہ کی حفاظت ہے۔ اللہ تعالیٰ نے قرآن مجید میں بے حیائی، عریانی، فحاشی اور شرمگاہ کی حفاظت کے حوالے سے مومن مرد اور مومن عورتوں کو خاص طور پر الگ الگ

احکامات صادر فرمائے ہیں، مرد و عورت کو نگاہ اور شرمگاہ کی حفاظت کی سختی سے ہدایت دی کہ مرد و عورت کے اندر شہوت کی آگ بھڑکی ہوئی نہ ہو، انسان تو ہوں مگر بھیڑیے اور جانور نہ بن سکیں۔ جو معاشرہ اللہ تعالیٰ کے مقرر کردہ اصول و فطرت سے انحراف کرنے کی کوشش کرے گا وہ نہ صرف خود کو ہلاکت میں ڈالے گا بلکہ وہ سارے انسانی معاشرے کے لیے ایک ناسور بن جائے گا نبی کریمؐ نے ان کے ساتھ سختی کا برتاؤ کیا اور یہ واضح فرما دیا کہ جو شخص میری سنت کو ٹھکرا کر اپنے وضع کردہ اصولوں کی پابندی کرے گا اس کا مجھ سے کوئی تعلق نہیں ہے۔

رسول اللہ صلی اللہ علیہ وسلم نے فرمایا نکاح میری سنت ہے، بس جو کوئی میری سنت پر عمل نہ کرے وہ مجھ سے نہیں (ابن ماجہ کتاب النکاح)

یعنی آپ کے لائے ہوئے دین اسلام سے کوئی تعلق اور رشتہ نہیں، نکاح کے ذریعہ چونکہ عصمت و عزت کی حفاظت ہوتی ہے اس لئے اس کی ترغیب دی گئی، خاص طور پر قدرت رکھنے والے نوجوانوں کو آپ صلی اللہ علیہ وسلم نے نکاح کر لینے کی تاکید فرمائی اور جو مالی حیثیت سے اتنا کمزور ہو کہ بیوی کے نان و نفقہ کی ذمہ داری پوری نہ کر سکے تو انہیں استطاعت تک روزہ رکھنے کی تاکید کی گئی تاکہ غلبہ شہوت انہیں گناہ پر آمادہ نہ کر سکے، بعض صحابہ کرام نکاح کی استطاعت نہ ہونے کے سبب گناہ سے بچنے کے لئے، یا پھر عبادت کے شوق میں تہجد کی زندگی بسر کرنے کے لئے رسول اللہ صلی اللہ علیہ وسلم سے (خصی) کر لینے یعنی جنسی خواہشات کو یکسر ختم کر لینے کی اجازت چاہی لیکن رسول اللہ صلی اللہ علیہ وسلم نے ہرگز اس کی اجازت نہ دی۔ (بخاری کتاب النکاح)

لیٹ میرتج اور جنسی بے راہ روی

جنسی بے راہ روی کا ایک بڑا سبب لیٹ میرتج، نکاح میں تاخیر ہے، زنا اور فحاشی کے پھیلنے کی ایک وجہ بھی یہی ہے۔ سولہ سال میں لڑکے کو ضرورت پڑتی ہے بیوی کی اور عورت کو ضرورت پڑتی ہے شوہر کی۔ وہ بول نہیں سکتے ہیں، آج بارہ تیرہ سال کی عمر میں بچیاں بالغ ہو رہی ہیں اور ۳۰-۳۵ سال تک نکاح نہیں ہو رہا ہے۔ دیر تک شادی کرنے کا رواج عام ہوتا جا رہا ہے۔ آج کے اس دور میں بے حیائی اور بدکاری کا ہر دروزہ کھلا ہوا ہے جس کے نتیجے میں فطرت کی آوارگی مرد و زون کا اختلاط زوروں پر ہے۔ بلا وجہ شادی میں تاخیر کرنے سے بالآخر لڑکا یا لڑکی جنسی بے راہ روی کا شکار ہو کر کسی نہ کسی طریقے سے اپنی شہوت کی پیاس بجھاتے رہتے ہیں، آبروریزی کی کثرت، حرام اور ناجائز اولاد اور حمل گرانے کے واقعات بڑھ رہے ہیں۔ زنا جیسے کبیرہ گناہ سے بچنا مشکل ہوتا ہے اگر ہم نے آسان شادیوں کا بندوبست نہ کیا تو پھر بیٹے ریپ کے مجرم بنتے رہیں گے۔ گھروں میں بیٹیوں کے لیے رشتوں کے بجائے دوستی کے پیغام آتے رہیں گے۔ بیٹیاں ڈیٹ پر جایا کریں گی، لڑکے شادیوں کے بجائے گرل فرینڈ رکھا کریں گے، جب گینگ ریپ ہو رہے ہوں یہاں تک کہ چار پانچ سال کی بچیوں کو تک نہ بخشا جا رہا ہو، جب پارکوں، ہوٹلوں، کلبوں اور قبرستانوں میں زنا ہو رہا ہو تو سمجھ جاؤ کہ اس وقت انسان کی سب سے بڑی ضرورت شادی کی ہے، ماں باپ جلدی شادی نہیں کرتے پھر وہی بچے بھاگ کر شادی کرنے پر مجبور ہو جاتے ہیں۔

ایک لڑکی نے کہا میری عمر ۲۸ سال ہے۔ میرے ماں باپ شادی نہیں کر رہے تھے میں خود ایک قدم اٹھائی اور بھاگ کر شادی کر لی، اگر میں نہ کر لیتی تو بہتر تھا کیا؟

وقت پر نکاح اولاد کا حق ہے اس میں تاخیر والدین کو گناہگار کرتی ہے۔ ایک حدیث

کا مفہوم ہے کہ فرمایا رسول اللہؐ نے جس شخص کے یہاں لڑکا پیدا ہوا اور وہ نکاح کی عمر کو پہنچ گیا اور اس کی شادی نہ کی پس اس دوران لڑکا گناہ میں ملوث ہو گیا تو اس گناہ میں دونوں باپ بیٹا شریک ہوں گے (مشکوٰۃ)

بروقت شادی نہ کرنے یا بلاوجہ شادی میں تاخیر کرنے کا نتیجہ زنا کاری اور جنسی بے راہ روی کی شکل میں سامنے آرہا ہے، آج کل بے پردگی کا ماحول ہے، ٹی وی مو بائل ہے اب تو گناہوں سے بچنا بہت مشکل ہے۔ بزرگوں نے لکھا ہے کہ جس معاشرہ میں شادی کرنا مشکل ہوتا ہے تو وہاں زنا کی شرح میں روز بروز اضافہ ہوگا اس لیے کہ جانور بغیر نکاح کے رہ سکتے ہیں مگر انسان نہیں رہ سکتا یہی وجہ ہے کہ آج نوجوانوں میں آپسی رضامندی سے جنسی تعلقات کو جائز سمجھنے کا رجحان بڑھتا جا رہا ہے۔ ایک رپورٹ کے مطابق ملک میں ۳۵ سال سے بڑی ایک کروڑ لڑکیاں شادی کے منتظر ہیں۔ ایک کروڑ سے زائد کنواریاں بغیر نکاح کے زنا بالجبر یا غیروں کے ساتھ بھاگنے یا رحم اور پستانوں کی بیماری میں مبتلا ہیں یا پھر شادی کے انتظار میں پاکباز لڑکیاں بوڑھی ہو رہی ہیں۔ ماں باپ تعلیم کے نام پر تیس تیس سال گھر میں بٹھا رہے ہیں ویل سیٹلڈ رشتہ ڈھونڈنے کے چکر میں بچوں کی جوانی برباد کر رہے ہیں، نکاح نہ کر کے زنا کا راستہ کھول رہے ہیں، آج کے دور میں زنا بہت آسان ہو گیا ہے، پندرہ سال کا بچہ بھی اپنے ہی گھر میں آسانی سے زنا کے ویڈیو دیکھ رہا ہے۔ آپ خود سوچئے پندرہ سال کی عمر میں زنا کی مناظر دیکھنے والا پچیس تیس سال تک کیا اپنے آپ کو کنٹرول کر سکتا ہے۔ گویا ماں باپ اپنے پاکباز اور مومن بیٹے کو زانی بننے کیلئے مجبور کر رہے ہیں عمریں بیت جا رہی ہیں تب کہیں جا کر ان کا نکاح ہو رہا ہے۔ ماں باپ احتیاط سے گھر آباد کرنے کی چکر میں اپنی بیٹی کو اپنے ہی گھر میں برباد کر رہے ہیں۔ ماں باپ تعلیم اور اچھا رشتہ کے نام پر تیس تیس سال گھر میں نہ بٹھائیں۔ نکاح کا راستہ بند کر کے زنا کا راستہ نہ کھولیں۔ ○○

لیٹ میر تاج کا بڑھتا ہوا خطرناک رجحان

آج پندرہ بیس سال پہلے معاشرہ کے رجحان کے مطابق پچیس سال کی عمر سے پہلے لڑکی کی شادی کر دی جاتی تھی پھر دس سال پہلے تک یہ صورتحال تھی کہ تیس سال کی عمر سے پہلے پہلے لڑکی کی شادی بروقت قرار دیے جانے لگی اور اب اکثر گھروں میں لڑکیوں کی عمریں تیس سے چالیس سال کے درمیان ہو چکی ہے لیکن رشتہ ندارد۔ یہ رشتہ میں دیری کا رجحان جنسی بے راہ روی کی شکل میں سامنے آ رہا ہے۔ اس کے وجوہات جو بھی ہوں مگر نوجوان نسل بروقت شادی نہ ہونے کی وجہ سے میڈیا کی پھیلائی ہوئی بے حیائی کا بآسانی شکار ہو رہے ہیں اور ہم سب اس اجتماعی خرابی اور زوال کے ذمہ دار ہیں۔ خدارا بچیوں کی زندگیوں سے مت کھلواڑ کریں۔ ان کی زندگیاں جہنم مت بنائیں میٹرک کروا کر دینی تعلیم دیں اور شادی کر کے رخصت کر دیں پڑھی لکھی لڑکیوں میں طلاق کا ریشو بہت زیادہ ہے۔

اگر آپ سوچ رہے ہیں کہ بچے کو پڑھا رہے ہیں ۲۵ یا ۳۰ سال کی عمر میں شادی کا سوچیں گے تو آپ غلط ہیں کیونکہ آپ سوچ رہے ہوتے ہیں کہ ہمارے بچے ۲۵ سال کی عمر میں بھی نادان ہیں۔ ادھر بچے ہر فحش ویب سائٹ کو سرچ کر کے بیٹھے ہوتے ہیں۔ پھر وہ اپنے جسم کی آگ بجھانے کیلئے کسی کاریپ کرتے ہیں یا کسی سے رضا مندی کے ساتھ جنسی تعلقات قائم کرتے ہیں۔ ہر لڑکی اور لڑکا ایسے نہیں ہوتے مگر جن کے ہاتھ میں اسمارٹ فون ہو گھر میں وائی فائی لگا ہوا ہو گوگل ہو، سیکس ویب سائٹ سرچ کرنے کا آپشن ہو، واٹس اپ اور فیس بک ہو اور اس نے شہوت والی کوئی ویڈیو نہ دیکھی ہو کیا یہ ممکن ہے۔

پہلے زمانے میں لڑکی ہو یا لڑکا ہو ۳۰ سال کی عمر تک بھی برداشت کر لیتے تھے کیونکہ

اس وقت شہوت کی طرف مائل ہونے کا کوئی ذریعہ نہیں تھا مگر آج موبائل ہے بازار ہے، ٹی وی ہے، بے پردگی ہے اس میں شہوت کو ابھارنے والے مناظر کھلے عام دکھائے جا رہے ہیں کوشش کریں کہ ان کی شادی کروا کر فری ہو جائیں۔ مرضی پوچھیں پسند پوچھیں اور شادی کر دیں۔ یہی آپ کا ماں باپ بننے کے بعد سب سے بڑا اور اہم فریضہ ہے۔ آج والدین ۱۸ سال کی عمر شادی کے لیے چھوٹی بتاتے ہیں ۲۰ سال ہو گئے ابھی وہ پڑھ رہی ہے، ۲۶ سال ہو گئے اب بچی پڑھی لکھی ہے اس کو کوئی آفیسر یا ڈاکٹر لڑکا چاہئے، ۳۰ سال میں کہا جاتا ہے کہ خاندان بڑا ہے، ہماری بچی نوکری کرے گی یا ان کی خدمت، جب بچی ۳۵ سال کو پہنچ جاتی ہے تو خود ماں باپ کہتے ہیں کہ دعا کرو اس منحوس کی شادی ہو جائے اس کی وجہ سے میری باقی بیٹیاں بیٹھی ہوئی ہیں اور یہ بیکار سوچ بھی ساتھ ساتھ چلتی ہے کہ جب تک بہنوں کی شادی نہیں ہوگی بھائی کی بھی نہیں ہوگی۔ ہر بچی کے ماں باپ نے کالج پڑھانے کو گویا فرض کی طرح سمجھ لیا ہے۔ اس کو پڑھائے تو اچھے رشتے آتے یہ سمجھ کر شادی کو موخر کرنا نادانی ہے۔ لڑکی انجینئر پڑھی ہوئی ڈاکٹر پڑھی ہوئی مگر بیوہ بن کر زندگی گزار رہی ہے۔ شادی کے تین چھ مہینے میں رشتے ختم ہو رہے ہیں۔ بڑی عمر میں شادی کرنے کا ایک نقصان یہ ہوتا ہے کہ لڑکی کو سسرال میں ایڈجسٹ ہونے وقت لگتا ہے یا پھر لڑکیاں خلع، طلاق لے لیتی ہیں، ایڈجسٹ ہونے کو تیار نہیں ہوتی۔

ایک حدیث میں حضور صلی اللہ علیہ وسلم نے حضرت علیؓ سے خطاب کرتے ہوئے فرمایا تین چیزیں ایسی ہیں جن میں تاخیر اور دیر نہ کرو (۱) جب جنازہ تیار ہو کر آجائے، تو نماز جنازہ پڑھنے میں دیر نہ کرو (۲) جب نماز کا مستحب وقت شروع ہو جائے تو اس کے بعد نماز میں تاخیر نہ کرو (۳) جب بے شوہر لڑکی کا مناسب رشتہ مل جائے، اس کے نکاح میں تاخیر نہ کرو۔

لومیرتج ایک غیر فطری میرتج کا خوبصورت نام

جدید دور میں لومیرتج کا طریقہ رائج ہوا ہے۔ مرد و عورت لومیرتج کے ذریعہ اپنی پسند کی شادی کرے، مسلمان لڑکیاں دیگر مذاہب کے لڑکوں کے ساتھ دوستی اور عاشقی میں گرفتار ہو کر بے راہ روی کے تمام دروازے کھول دیئے ہیں لیکن تجربہ بتاتا ہے کہ لومیرتج پوری طرح ناکام ہوا۔ حضرت مولانا وحید الدین خاں صاحب مرحوم لکھتے ہیں کہ لومیرتج نے لوگوں کو خوشگوار ازدواجی زندگی کا تحفہ نہیں دیا۔ لومیرتج ایک غیر فطری میرتج کا خوبصورت نام ہے۔

اصل بات یہ ہے کہ نکاح سے پہلے جو لوفاہیر ہوتا ہے وہ صرف نظر فریبی کی بنیاد پر ہوتا ہے۔ نکاح کے بعد نظر فریبی کی حقیقی صورتحال سامنے آ جاتی ہے جو قبل از نکاح غیر معمولی سمجھی جاتی تھی وہ بعد از نکاح ایک معمولی چیز بن کر رہ جاتی ہے۔ اب مایوسی کا دور شروع ہو جاتا ہے کہ انہوں نے جس چمکدار چیز کو سونا سمجھا تھا وہ سونا ہی نہ تھا۔ کچھ لڑکیاں گھر سے بھاگ کر شادی کر لیتی ہیں بعض مرتبہ محبت کی شادی کا انجام بہت برا ہوتا ہے۔ درست طریقہ یہ ہے کہ لڑکے اور لڑکیاں نکاح کے معاملات اپنے والدین پر چھوڑ دیں، والدین کو چاہئے کہ وہ اس بارے میں اپنی اولاد سے رائے لیں اس کو غیرت کا مسئلہ نہ بنائیں۔ ایسے کئی واقعات ہمارے سامنے پیش ہوئے ہیں کہ لڑکی ماں باپ کا گھر چھوڑ کر اپنے عاشق کے ساتھ گھر سے بھاگ گئی۔ لڑکا اپنی ہوس مٹانے کے بعد چھوڑ دیا اب وہ نہ اپنے ماں باپ کے گھر جانے کے لائق رہتی ہے اور نہ کما کر کھانے کے لائق ہوتی ہے کیونکہ وہ دوران تعلیم، تعلیم مکمل کیے بغیر گھر سے بھاگ گئی تھی۔ چار دن آن لائن انسٹاگرام، فیس بک اور سوشل میڈیا پر دوستی

کر کے کسی انجان لڑکے کے ساتھ بھاگ جانا نادانی ہے۔ بہت پچھتاؤ گے خدا کے لیے گھر سے بھاگ کر شادی مت کرو، آپ کو کچھ نہیں ملے گا سوائے درد کے ٹھو کریں کھانے کے اگر شادی ہو بھی جائے تو بعض مرتبہ ایک بچہ بھی نہیں ہونے پاتا طلاق تک نوبت پہنچ جاتی ہے۔ ایسی پچاس فیصد شادیاں ناکام ہوتی ہیں۔ کچھ لوگ ایسی نادانی کرتے ہیں اگر شادی نہیں کریں گے تو مرجائیں گے۔ ایسی صورت میں والدین ضد پر نہ آئیں پہلے ان کو سمجھانے کی کوشش کریں اگر وہ مانتے ہیں تو ٹھیک ہے ورنہ ماں باپ کو رکاوٹ نہیں بننا چاہئے۔ اچھے سے ان دونوں کی شادی کر دیں اس سے پہلے کہ آپ انہیں کھودیں۔ آج عشق معاشقہ کا رجحان بہت بڑھ گیا ہے۔ لڑکا، لڑکی زنا کی طرف جارہے ہیں۔ محبتوں کا ناکام ہو جانا آج کی سب سے بڑی ٹینشن ہے۔ خود کشیاں سب سے زیادہ اس بات پر ہو رہی ہیں اس لیے کہ جہاں چاہتے تھے وہاں شادی نہیں ہوئی۔ بعض دفعہ ماں باپ شادی کسی اور سے کر دیتے ہیں تو پھر اس کا چکر پہلے والے سے چل رہا ہوتا ہے۔ بیوی کسی اور کی چیا ٹنگ کسی اور سے گویا میاں بیوی ایک دوسرے کو دھوکہ دے رہے ہوتے ہیں۔ والدین پر لازم ہے کہ دو محبت کرنے والوں کے درمیان رکاوٹ پیدا نہ کریں۔ شریعت کا بھی یہی حکم ہے۔ ”لن تری المتحابین مثل النکاح“ فرمایا دو محبت کرنے والوں میں نکاح سے بہتر کوئی چیز نہیں ہے (ابن ماجہ)

جنسی خواہش کی تکمیل ہر انسان کی فطری خواہش ہے، شریعت نے اس جذبہ کو حرام قرار نہیں دیا بلکہ اس جذبہ کو تسکین دینے کے لئے ایک جائز راستہ نکاح مقرر فرمایا اس کے علاوہ جو راستے ہیں وہ فساد پھیلانے والے اور حیوانیت کے راستے ہیں۔

یہ کوئی کہانی نہیں سچ ہے

ایک کیفے سے پولیس چھاپے میں کچھ طلبہ و طالبات پکڑے گئے، یہ اندر کیا کر رہے تھے اس کی تفصیل میں جانے کی ضرورت نہیں۔ کیفے میں پڑھائی تو ہوتی نہیں البتہ عشق و محبت کا کھیل ہو سکتا ہے، جوڑ کے اور لڑکیاں چھاپے میں پکڑے گئے وہ ہر مذہب اور ذات کے تھے لیکن اکثریت مسلم طالبات کی تھی، وہ بھی برقع اور باحجاب یہ کوئی ایک روز کا معاملہ نہیں اس جیسے کیفوں میں کھلے عام ہوتا رہتا ہے۔ مسلم لڑکیوں کی بے راہ روی کی ایک بڑی وجہ عمر ڈھل جانے کے باوجود بھی غیر شادی شدہ رہنا ہے۔ اکثر ایسی بیٹھی ہوئی لڑکیاں راہ سے ہٹ جاتی ہیں۔ ماں باپ اس خوش فہمی میں رہتے ہیں کہ میری بیٹی ناک نہیں کٹوائے گی، میری بیٹی شریف ہے کسی نے اس کا چہرہ تک نہیں دیکھا ہے۔ لیکن ایک دن باپ اپنی بیٹی کو لینے کے لیے کالج پہنچا تو بیٹی کی سہیلی نے بتایا کہ فرحانہ اپنی کلاس فیلو کے ساتھ کینیٹین میں ہے۔ اس وقت احساس ہوا کہ فرحانہ اتنی آگے نکل چکی ہے لیکن دل نے بہکایا، سمجھایا کہ کالجوں میں تو یہ بات نارمل ہے، کلاس فیلو کے ساتھ فرینڈشپ کوئی بری بات نہیں ہے۔ بس یہی سوچ بیٹی کے لیے تباہی کا ذریعہ بن گئی جوان دل، جوان خون، جوان نظریں کب ایک دوسرے کے لیے دھڑکنے لگیں کچھ نہیں کہا جاسکتا۔

ہوٹل کے کمرے میں محبت کا حق ادا کرنے کے لیے لڑکا اور لڑکی برہنہ حالت میں لیٹے محبت کی باتیں کر رہے تھے کہ اچانک لڑکے نے لڑکی سے بطور یادگار ایک ویڈیو بنالینے کی خواہش ظاہر کی، لڑکی نے بھی حامی بھری کہ چلو بنا لو۔

عزت ہوٹل کے کمرے میں نیلام کر کے وہ گھر آ کر سو گئی، وہ گھر سے سہیلی سے ملنے کا

بہانہ بنا کر گئی تھی، صبح جب وہ اٹھی تو اس کی وہ برہنہ ویڈیو انٹرنیٹ پر وائرل ہو چکی تھی۔ بھائیوں نے اسے اسی وقت مار مار کر دفن کر دیا اور لوگوں کو بتایا کہ اس کے سر میں درد ہوا تھا اور وہ مر گئی۔ ایسی لڑکیوں کو بغیر جنازے کے راتوں رات لاوارثوں کی طرح دفن دیا جاتا ہے یہ کوئی کہانی نہیں ہے بلکہ ایک سچ ہے جو نہ جانے کتنی لڑکیوں کے ساتھ ہو چکا ہے۔ اگر ہم بچیوں کی شادیاں وقت پر نہیں کریں گے تو اسی طرح کوئی بھیڑیا شکار کر کے چلا جائے گا۔

خدا را باپ کی عزت کا کچرا محبت کی آڑ میں مت کرو اس دنیا میں سب مل جاتا ہے پرگئی عزت دوبارہ نہیں ملتی۔ مخلوط تعلیم، مخلوط ملازمتوں کی آڑ میں جنسی بے راہ روی کے شکار ہونے والی لڑکیوں کی تعداد بے حساب ہے، کالجوں، ٹیوشن سنٹرس، کافی شاپس، پارکوں اور عوامی مقامات پر انتہائی بے شرمی کی حالت میں دیکھا جا رہا ہے۔ آخر یہ کس کی بہن بیٹیاں ہیں جو معاشرہ پر بدنماداغ بن رہی ہیں۔ خاص طور پر جو لوگ اپنے آپ کو اپٹوڈیٹ، روشن خیال تصور کرتے ہیں ان کے گھریلو حالات بہت خراب ہیں، ہاتھوں میں اسمارٹ فون، ہفتہ کے آخر میں ہوٹلوں میں کھانا، سالگرہ کو خاص بنانے کے لیے زیادہ پیسے خرچ کرنا، شادی بیاہ میں تاخیر، شہوت پرستی، بری صحبت، بے پردگی، عریانی جیسے عوامل کے سبب نوجوان نسل کے اخلاق تباہ ہو رہے ہیں۔

عورتوں کی آزادی کا نعرہ جس سے شادی کا تقدس ٹوٹ گیا، خاندان کی حیثیت بکھر گئی، آزادی کی سوچ نے شادی کے متبادلات کو جنم دیا، جنسی تسکین کے لیے چور دروازے کھول دیئے گئے۔ زنا، لیوان ریلیشن شپ، آزاد شہوت رانی، ہم جنس پرستی یہ ہیں وہ وجوہات جس سے گھراور خاندان تباہ ہوتا نظر آ رہا ہے۔ ایک امریکی رپورٹ کے مطابق ۱۰۶ ملین بچے سڑکوں پر پناہ گاہوں میں رہ رہے ہیں۔ ان کے سربراہ مرد نہیں عورتیں

ہیں، ہزاروں بچے اپنی ماؤں کے ساتھ گاڑی میں پرانی عمارتوں میں، خراب بسوں میں، پلوں کے نیچے سوتے نظر آتے ہیں کیونکہ ان بچوں کا کوئی خاندان نہیں ہے نہ یہ کسی کے بھتیجے ہیں نہ بھانجے نہ پوتے نہ نواسے کیونکہ ان کی ماں کسی کی بیوی نہیں تھی اس کا ایک بوائے فرینڈ تھا جواب چھوڑ کر جا چکا ہے۔ ایک ریسرچ کے مطابق ۱۵ فیصد شادی شدہ ہیں تو ۴۲ فیصد تنہا مائیں ہیں۔ خاندانی نظام بھرچکا ہے، خواتین میں تنہائی کا احساس بڑھتا جا رہا ہے۔ بے راہ روی، اداسی، بے چینی عام ہے، منشیات اور ہتھیاروں کا استعمال تیزی سے بڑھ رہا ہے۔ شدید مایوسی کے عالم میں لوگ ایک دوسرے پر گالیاں برساتے ہیں یا خود کو گولی مار لیتے ہیں۔

یہ دور پر آشوب اور پر فتن ہے، جہاں قدم قدم پر بے راہ روی اور فحاشی کے واقعات رونما ہو رہے ہیں جس نے معاشرہ کو تباہ و برباد کر رکھا ہے کیا شہر کیا گاؤں کیا محلہ ہر روز نئے نئے مسائل عجیب و غریب واقعات رونما ہو رہے ہیں۔

سوشل میڈیا اور موبائل فون نے نوجوانوں کو ایسے ایسے چور دروازے بتادیئے ہیں جن کے ذریعہ بغیر کسی روٹ ٹوک کے فسق و فجور کی تمام منزلیں طے کی جاسکتی ہیں، گھریلو دینی تعلیم کے فقدان کی وجہ سے کچھ مسلم لڑکے اور لڑکیاں مغربی تہذیب کے شکار ہیں عشق و رومانس کے پیچھے پڑے ہیں۔

گرل فرینڈ بوائے فرینڈ اور جنسی بے راہ روی

نوجوان لڑکوں اور لڑکیوں میں گرل فرینڈ اور بوائے فرینڈ بنانے کا مرض عام ہوتا جا رہا ہے۔ اس کی دنیوی اور اخروی بہت سارے مقاصد ہیں جو بیان سے باہر ہیں یہ دین و دنیا دونوں کو برباد کرتا ہے یہ ایک زہر قاتل ہے۔ شادی سے پہلے ہی رشتے قائم ہو رہے ہیں۔ لڑکا، لڑکی بات چیت کرتے ہیں پھر پیار ہوتا ہے پھر زنا کرتے ہیں۔ انگریزوں نے اس کو لومیرتج کا نام دیا ہے۔ یعنی پہلے زنا کرو پھر نکاح کرو جبکہ اللہ نے نکاح کو محبت کرنے کے لیے ہی بنایا ہے۔ جب ایک مرتبہ نکاح ہو جائے تو آخری سانس تک محبت کرتے رہو لیکن ایسا نہیں ہو رہا ہے۔ پہلے محبت ہو رہی ہے پھر نکاح اس کے چند دنوں کے بعد جھگڑا، گالی گلوچ، نفرت، بدزبانی ایک دوسرے کے خلاف شکایتیں پھر طلاق یہ ہے لومیرتج کا انجام۔

گرل فرینڈ بوائے فرینڈ کے نام سے ایک طوفان بے حیائی برپا ہے جنسی بے راہ روی کو فروغ دینے بے حیائی اور بدکاری کو عام کرنے کی منصوبہ بند کوششیں ہو رہی ہیں۔ بازاروں، پارکوں اور عوامی مقامات پر لڑکے اور لڑکیوں کا اختلاط و انتظار بعض نوجوان لڑکے اور لڑکیاں اسی تلاش میں نکلتی ہیں کہ ان کو کوئی ایسا نوجوان مل جائے جو گپ شپ کے ذریعہ دل بہلا سکیں اور یہی برائی کی جڑ ہے۔ آج کا نوجوان عشق و محبت کے رنگ میں رنگا ہوا ہے۔ شادی شدہ زندگیاں بھی غیر محفوظ ہوتی جا رہی ہیں جب عورت دیکھتی ہے کہ اس کا شوہر کسی اور پر فدا ہے تو وہ بھی اپنا تعلق کسی اور سے قائم کر لیتی ہیں اور یوں گھر برباد ہو جاتا ہے۔ آج عورت کو دیکھ کر صبر نہیں ہوتا۔ کسی عورت کو لباس کے نیچے سوچنے کا مزاج بہت تباہ کن ہے۔ حضرت حذیفہؓ فرماتے ہیں جس نے کسی عورت کے بارے میں اس کے جسم کی حاشیہ آرائی

کی تو یہ خطرناک گناہ ہے۔ آج نو جوان نفس کی غلط خواہشات میں گھرا ہوا ہے۔

عاشقی کے چکر میں مرتد بننے والوں کی تعداد میں روز افزوں اضافہ ہوتا جا رہا ہے آج کے اس پر فتن ماحول میں نو جوان نسل کی جنسی بے راہ روی ایک بہت بڑا مسئلہ بنا ہوا ہے۔ نو جوانوں کو بدکاری کی لعنت میں غرق کر دیا ہے کوئی لڑکا کہتا ہے کہ میری گرل فرینڈ بن جاؤ تو کوئی کہتا ہے کہ پارٹ ٹائم پارٹنر بن جاؤ کوئی نو جوان یہ نہیں کہتا کہ میں تیرا مجازی خداتم میری دلہن بن جاؤ، جس مرد نے بھی چاہا عورت کو کھلونہ بنانا چاہا، کھیلنے کے لیے دل بہلانے کے لیے، کپڑے اتارنے کے لیے، ہوس کو پورا کرنے کے لیے ناجائز طریقے سے شہوت پوری کرنا دوزخی کام ہے۔ سچی محبت کا دوسرا نام نکاح ہے۔ نکاح کا مطلب عورت کو باعزت طریقے سے اپنی زندگی کا ہم سفر بنانا، گرل فرینڈ، بوائے فرینڈ میں اگر محبت ہے اور محبت میں سچائی ہے تو کیوں نہ نکاح کر کے پوری زندگی پیار و محبت کے ساتھ گزاری جائے۔ صرف اپنی نفسانی خواہش کو پورا کرنے کے لیے جانوروں اور حیوانوں کی طرح نہ ہونی چاہئے۔ یاد رکھئے سچی محبت ناجائز رشتوں میں کبھی نہیں آسکتی۔ اللہ تعالیٰ ان کے دلوں کو محبت سے بھرتے ہیں جو نکاح کی صورت میں جڑتے ہیں نہ کہ گرل فرینڈ بوائے فرینڈ جیسے لعنت کی صورت میں جو انسانی خواہشات کی آگ بھڑکا کر اسے بے لگام بنا دیتی ہیں۔ ایک حدیث میں ہے کہ دو محبت کرنے والوں کے لیے نکاح سے بہتر کوئی اور چیز نہیں دیکھی گئی (ابن ماجہ۔ باب فضل النکاح) نکاح انسان کے شہوانی جذبات کو بے لگام ہونے سے بچاتا ہے۔ امت کے علماء، فقہاء غلبہ شہوت اور مبتلائے زنا ہونے کے اندیشے کی صورت میں نکاح کو لازم قرار دیتے ہیں۔ جب انسان نکاح کرتا ہے تو وہ شرمگاہ کے شر سے محفوظ ہو جاتا ہے درحقیقت جنسی بے راہ روی کا علاج بھی یہی ہے کہ نکاح میں تاخیر نہ کی جائے۔

مردوں کیلئے سب سے بڑا فتنہ

اللہ تعالیٰ نے حضرت آدمؑ کو دنیا میں اتارا تو ان کے ساتھ ابلیس کو بھی اتارا۔ آدمؑ نے انسانوں کو اللہ کے راستہ کی طرف بلایا تو ابلیس نے اپنے وعدے کے مطابق گمراہ کرنے کا کام شروع کیا اور یہ کام بڑی تیزی سے جاری ہے، عام طور پر شیطان دنیا کے اندر جو فتنہ و فساد پھیلاتا ہے اس کا ایک بڑا ہتھیار عورتیں ہیں، نبی کریم ﷺ نے ارشاد فرمایا میرے بعد میں نے مردوں کے حق میں سب سے زیادہ نقصان دہ فتنہ عورتوں سے بڑھ کر کوئی نہیں چھوڑا (بخاری) عورتوں کا فتنہ دوسرے فتنوں سے زیادہ اور سخت ترین ہے۔ اس پر حضورؐ کا فرمان ہے ”النساء حبال الشیاطین“ (مشکوٰۃ) عورتیں شیطان کی رسیاں ہیں، یعنی شیطان آسانی سے عورت کے ذریعہ مرد کو گناہ میں پھنسا لیتا ہے کہ عورت مرد کی سب سے بڑی کمزوری ہے۔ مرد کا دل کبھی عورت سے سیراب نہیں ہوتا۔ بھوک و پیاس اور نیند کے مانند شہوانی ضرورت بھی انسانی فطرت کا حصہ ہے جو موت تک انسان کے ساتھ رہتا ہے۔

چنانچہ حدیث میں ہے کہ عورتوں کی شہوت مردوں کی بہ نسبت زیادہ رکھی گئی ہے اور ایک جگہ پر لکھا ہے کہ عورت میں شہوت مردوں کی بہ نسبت ننانوے گناہ زیادہ رکھی گئی ہے لیکن اللہ تعالیٰ نے ان میں حیا رکھ دیا حیا کی وجہ سے یہ شہوت انکو بہت زیادہ بے قابو ہونے نہیں دیتی۔ یعنی شہوت شرم اور حیا کی وجہ سے دبی رہتی ہے۔ (لہیب الشہوات)

شیخ سعدیؒ فرماتے ہیں کہ حسینوں کے قریب نہ رہو کیونکہ جب کیچڑ زیادہ ہوتا ہے تو ہاتھی بھی پھسل جاتا ہے۔ انسانی فطرت ہے کہ جب عورتوں کے قریب رہے گا تو ایک دن بد فعلی

مردوں اور عورتوں کا باہمی اختلاط

مردوں کا غیر محرم عورتوں سے میل جول اور عورتوں کا غیر مردوں سے میل جول زنا اور بدکاری کا موثر ذریعہ ہے۔ اسلام اس اختلاط پر سخت بندش لگاتا ہے۔ رسول اللہ ﷺ کا ارشاد ہے کہ تم عورتوں سے بچتے رہو بنی اسرائیل میں فتنہ کا آغاز عورتوں سے ہوا تھا (مسلم) اور ایک حدیث میں ہے کہ میں نے اپنے بعد مردوں کے لیے عورتوں سے زیادہ نقصان دہ کوئی فتنہ نہیں چھوڑا (مسلم)

مرد اور عورت کے اختلاط میں بدنگاہی، بے پردگی اور شہوت رانی کے تمام مفاسد جمع ہو جاتے ہیں۔ کیا آپ نہیں جانتے کہ اسکولوں، کالجوں اور یونیورسٹیوں میں رائج مخلوط نظام تعلیم نے عفت و عصمت، غیرت و حمیت کی بنیادوں کو ہلا کر رکھ دیا ہے۔

عورت کے لیے اجنبی مردوں کے ساتھ اور مرد کے لیے اجنبی عورتوں کے ساتھ خلوت، بدکاری اور فحاشی کا قوی ترین ذریعہ ہے۔ حضرت ابن عباسؓ رسول کریم ﷺ سے روایت کرتے ہیں کہ کوئی مرد کسی عورت کے ساتھ خلوت میں نہ رہے الا یہ کہ اس کی قریبی رشتہ دار ہو (متفق علیہ) اور ایک حدیث میں ہے کہ اجنبی مرد و عورت جب خلوت میں ہوتے ہیں تو ان کے ساتھ تیسرا شیطان ہوتا ہے (مسند احمد)

اجنبی عورت کے ساتھ خلوت بالا جماع حرام ہے اور اس کی وجہ یہ بتائی کہ خلوت میں شیطان کو اپنا جال بچھانے، گناہ پر ابھارنے اور اپنے دام میں پھانسنے کا خوب موقع ملتا ہے۔

مردوں اور عورتوں کے باہمی اختلاط کے مفاسد سے بچنے کے لیے حضور ﷺ نے عورتوں کے لیے تعلیم کا الگ دن مقرر فرمایا تھا۔ عورتوں کی گزرگاہ الگ کر دی تھی۔ عورتوں کے لیے مسجد میں داخل ہونے کا راستہ الگ فرمادیا تھا۔ نمازوں میں عورتوں کی صفیں مردوں کے پیچھے الگ کر دیں، عورتوں کو مسجد میں آنے کی اجازت تو دی مگر یہ بھی صراحت کر دی کہ عورت کے لیے گھر کے اندر نماز ادا کرنا زیادہ باعث ثواب ہے۔ نماز جنازہ میں شرکت سے عورتوں کو روک دیا گیا ان تمام احکام سے معلوم ہوتا ہے کہ مرد و زون کا اختلاط اسلام کے مزاج کے مغائر ہے۔

مرد و زن کے بے محابہ اختلاط سے معاشرہ میں بداخلاقی، جنسی بے راہ روی، جنسی جرائم اور آوارگی کسی بھی باخبر انسان سے پوشیدہ نہیں ہے۔ خاندانی نظام بکھر گیا، حسب و نسب کا تصور ختم ہوتا جا رہا ہے۔ طلاقوں کی کثرت نے گھروں کو اجاڑ کر رکھ دیا ہے۔ جنسی جنون اور فحاشی کے بڑھتے ہوئے واقعات کا ہر کوئی مشاہدہ کر سکتا ہے کیا ہم بھی رفتہ رفتہ اسی راستے پر چل رہے ہیں جس نے مغرب کو اخلاقی دیوالیہ پن کی آخری منزل تک پہنچا دیا ہے۔

یہ ایک تلخ حقیقت ہے کہ عورت جیسے جیسے ترقی کر رہی ہے ویسے ویسے فحاشی پھیل رہی ہے، ترقی کے نام پر بے حیائی، بے پردگی، فیشن کے نام پر عریانیت، ستر ہزار کا سیل فون، چار ہزار کا میکپ، کھلے بالوں کو شانہ پر گرا کر انڈے کی شکل جیسا چشمہ لگا کر جب لڑکیاں باہر نکلتی ہیں، تو مرد کی ہوس بھری نگاہوں کا شکار ہو جاتی ہیں، رسول اللہ ﷺ نے فرمایا عورت چھپا کر رکھنے کی چیز ہے، بلاشبہ جب وہ گھر سے نکلتی ہے، تو شیطان اسے غیر مردوں کی نظر میں مزین کر کے دکھاتا ہے۔ (المعجم الکبیر للطبرانی)

منگنی اور جنسی بے راہ روی

یہ مستحب ہے کہ جب نسبت طے کی جا رہی ہو تو ہونے والی بیوی کو دیکھ لیا جائے، جس عورت کے ساتھ منگنی ہوئی ہو اس کو دیکھنا مرد کے لیے مباح ہے۔ حضور صلی اللہ علیہ وسلم کا ارشاد ہے جب کسی عورت سے منگنی ہو جائے اور وہ مرد عورت کو کسی قدر دیکھ سکتا ہو کہ اگر اسے نکاح کی رغبت ہو تو وہ ایسا کر سکتا ہے۔ (ابوداؤد)

اس سے ظاہر ہوا کہ جس کے ساتھ منگنی نہ ہوئی ہو اس عورت کو محض شوقیہ دیکھنا درست نہیں۔ ہمارے معاشرہ میں بعض علاقوں میں یہ رواج ہے کہ وہ ایک دوسرے کو سمجھنے کے عنوان سے منگنی کے بعد لڑکا اور لڑکی کو اکٹھا کرتے ہیں۔ بعض علاقوں میں منگیترا کو گھر بلایا جاتا ہے وہ لڑکی اس کے سامنے بے پردہ ہو کر آتی ہے۔ بعض کو تو منگنی کے بعد لڑکا اور لڑکی کو کھلی آزادی دی جاتی ہے جو چاہو جہاں چاہو جاؤ۔ لڑکا اور لڑکی اس طرح اکٹھا ہونا ایسے ہی گناہ ہے جیسے دو نامحرموں اور اجنبیوں کا اکٹھا رہنا گناہ ہے۔ محض منگنی سے لڑکا اور لڑکی ایک دوسرے کے لیے محرم نہیں بنتے، اگر افسوس کہ اس معاملہ میں غفلت کی وجہ سے لڑکا اور لڑکی کے آپس میں جنسی تعلق قائم ہونے کے واقعات پیش آرہے ہیں جو کہ سراسر خالص زنا ہے۔ منگیترا اجنبی ہے منگیترا سے پردہ ضروری ہے۔ منگنی کے بعد لڑکا اور لڑکی کا بلا ضرورت شدیدہ بات چیت کرنا، گپ شپ، چیٹنگ، میسج، موبائل کال یا ویڈیو کال کرنا، پارکوں میں آنا جانا، اپنی مرضی سے گھومنا پھرنا شرعی اعتبار سے ناجائز اور گناہ ہے جب تک نکاح نہیں ہوتا فقط منگنی سے کوئی بیوی نہیں بنتی، ایسوں کو چاہئے کہ ان کے نکاح میں بلا وجہ تاخیر نہ کریں۔ جو لڑکا لڑکی شادی سے پہلے آپس میں تعلقات قائم کر لیتے ہیں ان کی زندگی موت و حیات کی کشمکش

میں ہوتی ہے۔ اگر شادی ہو بھی جائے تو ان کے درمیان وہ محبت نہیں رہتی جو کہ شادی سے پہلے دعوے ہوا کرتے تھے۔ دونوں آپس میں ایک دوسرے پر شک کرتے ہیں۔ بدگمانیاں، لڑائیاں شروع ہو جاتی ہیں۔ بالآخر طلاق تک بھی نوبت پہنچ جاتی ہے۔

اس بات کو ملحوظ رکھا جائے کہ منگنی کی رسم ”عقد“، نہیں صرف وعدہ عقد ہے۔ اس لیے لڑکے اور لڑکی کو اختلاف سے بچنا چاہئے کیونکہ یہ ملاقاتیں اور تفریحی سرگرمیاں زنا کے مواقع فراہم کرتی ہیں اور ایسے تعلقات سے نکاح میں آنے سے پہلے ہی ٹوٹ جاتے ہیں اس لیے بے حد احتیاط کی ضرورت ہے اس لیے لڑکی اپنی آبرو کی حفاظت کرے اور کسی بھی طرح اس پر داغ نہ آنے دے۔ منگیتر کے ساتھ گھومنے پھرنے کی عادت سے ایک لڑکی حاملہ ہوگئی جب سسرال والوں کو اس کی اطلاع ہوئی تو سسرال والوں نے شادی کرنے سے صاف انکار کر دیا کہ اس کے پیٹ میں پلنے والا بچہ ہمارا نہیں ہے۔ یہ ہے نتیجہ۔ منگنی کے بعد لڑکا اور لڑکی کا ایک ساتھ گھومنے کا اس لیے منگنی کے بعد بلاوجہ نکاح میں تاخیر نہ کریں سنت کے مطابق سادگی کے ساتھ رخصتی کر دیں تاکہ وہ گناہ سے بچ جائیں۔

اسی طرح اسلام میں بہنوئی، سالی کے لیے نامحرم ہے جتنا خطرناک رشتہ سالی اور بہنوئی کا ہے اتنا ہی خطرناک دیور اور بھابھی کا بھی ہے اکثر یہ بات مشاہدہ میں آتی ہے کہ سالیاں اپنے بہنوئی سے پردہ نہیں کرتیں، سالیاں بہنوئی کے لیے دلجوئی کا سامان ہوتی ہیں۔ سالی کے ساتھ چھیڑ چھاڑ بہنوئی کا پسندیدہ عمل ہے اور سالیاں بھی بہنوئی کے ساتھ ہنسی مذاق کرتی ہیں جس کے نتیجے میں بہنوئی کے دل میں گھٹیا خواہشات جنم لیتی ہیں۔ بعض دفعہ بات زنا تک پہنچ جاتی ہے یا پھر سالی کو بھی دوسری بیوی بنالینے کے واقعات ہوتے رہتے ہیں۔ اگر کوئی اس بدترین فعل کو جائز اور حلال سمجھ کر کرے تو آیت قرآنی ”وَأَنْ تَجْمَعُوا بَيْنَ الْأُخْتَيْنِ“ (نساء ۲۳) کے انکار کی وجہ سے تجرید ایمان و تجدید نکاح لازم ہوگا۔

غیر محرم کے ساتھ خلوت نشینی کی ممانعت

فرمایا رسول اللہ ﷺ نے جو شخص اللہ پر اور آخرت پر ایمان رکھتا ہو وہ کسی ایسی (نامحرم) عورت کے ساتھ خلوت اختیار نہ کرے اور تنہائی میں نہ ملے جس کے ساتھ اس کا محرم نہ ہو کیونکہ اس صورت میں ان دونوں کے ساتھ تیسرا شیطان ہوتا ہے (مسند احمد ۳۔ ۳۳۹) اسلام میں عفت اور عصمت کی بہت زیادہ اہمیت ہے اور اس کی حفاظت کی بڑی تاکید آئی ہے۔ اسلام نے معاشرہ کو اخلاقی برائیوں اور بے حیائیوں سے پاک رکھنے کے لیے بڑے اہم اور واضح احکامات دیئے ہیں کہ کوئی مرد کسی نامحرم عورت کے ساتھ تنہائی اختیار نہ کرے وہاں عورت کا مرد کا کوئی محرم موجود نہیں ہوتا تو شیطان ان دونوں کے اندر برائی کے خیالات پیدا کرتا ہے اور بعض اوقات دونوں کو گناہ میں بھی مبتلا کر دیتا ہے۔ اس لیے رسول اللہ ﷺ نے ایسی خلوت اور تنہائی اختیار کرنے سے منع فرمایا ہے خواہ وہ جوان ہو یا بوڑھا، عالم ہو یا جاہل نیک ہو یا بدعتی کہ اگر کوئی شخص پیرو مصلح ہو تب بھی نامحرم عورت کے ساتھ خلوت و تنہائی جائز نہیں بہت ساری نامحرم عورتیں اپنے جاہل پیروں کے ساتھ تنہائی میں جاتی ہیں، پیر صاحب کی اندھی عقیدت کی بناء پر نہ ہی اسے معیوب سمجھتی ہیں اور نہ ہی گناہ اور نتیجہ یہ ہوتا ہے کہ بعض نفس پرست پیران نامحرم عورتوں کو اپنی ہوس کا شکار بنا لیتے ہیں۔

عورت کے لیے اجنبی مرد اور مردوں کے لیے اجنبی عورت کے ساتھ خلوت نشینی، بدکاری اور فحاشی کا قوی ترین ذریعہ ہے اس لیے کہ شیطان ان دونوں کو فتنہ میں ڈال کر حرام کاری کرانے کا حریص ہے۔ اللہ رب العزت کا فرمان ہے ”يَا أَيُّهَا الَّذِينَ آمَنُوا لَا

تَتَّبِعُوا خُطُوَاتِ الشَّيْطَانِ ۖ وَمَنْ يَتَّبِعْ خُطُوَاتِ الشَّيْطَانِ فَإِنَّهُ يَأْمُرُ
بِالْفَحْشَاءِ وَالْمُنْكَرِ“ (سورہ نور ۲۱) اے لوگو شیطان کے نقش قدم پر مت چلو اور جو
شیطان کی پیروی کرے تو شیطان بے حیائی اور برائی کا حکم دیتا ہے اور شیطان کی بے حیائی
اور فحاشی میں ڈالنے والے راستوں میں سے ایک راستہ اجنبی (غیر محرم) کے ساتھ خلوت
اختیار کرنا ہے اس طرح جنسی بے راہ روی کے ان تمام اسباب سے روک دیا گیا جو زنا کے
قریب لے جانے والے ہوں۔

نامحرم کی محبت کو ہمیشہ شیطان مزین کر کے پیش کرتا ہے۔ بہت دل چاہتا ہے کہ نامحرم
سے محبت والی باتیں کی جائیں، یہ ایک فتنہ ہے جو ہر انسان کے ساتھ پیش آتا ہے۔ عورت
کا غیر محرم کے ساتھ تنہائی میں بیٹھنا بہت زیادہ خطرناک ہے۔ بزرگوں نے لکھا ہے کہ
اگر حسن بصریؒ استاذ ہوں اور رابعہ بصری شاگردہ ہو اور وہ دونوں تنہائی میں قرآن پڑھ رہے
ہو تو بھی شیطان کوشش کرے گا کہ دونوں کو ایک دوسرے کی طرف مائل کرے۔

چند سالوں پہلے تک مسلمان ہی نہیں غیر مسلموں میں بھی مرد و زن کے اختلاط سے
پرہیز اور پردہ کرنے کا خوب اہتمام کیا جاتا تھا۔ ایسا کرنا شرافت و بردباری کی نشانی سمجھی
جاتی تھی کیونکہ یہ ایک حقیقت ہے کہ بغیر پردے کا اہتمام کیے شرمگاہ کی حفاظت ممکن نہیں۔
زنا کے مرتکب لوگوں کا یہی وطیرہ ہوتا ہے کہ عورتوں کے پاس بیٹھتے ہیں، ان سے گپ شپ
لگا کر لذت حاصل کرتے ہیں۔

غیر محرم عورتوں سے مصافحہ کرنا

غیر محرم واجنبی مرد و عورت کا باہمی مصافحہ بھی بے حیائی اور جنسی بے راہ روی کے فروغ کا ذریعہ ہے۔ عورت کے بدن کا کوئی حصہ چھونا حرام ہے۔ ہمارے معاشرے میں سالیوں سے بے تکلف ہو جانا اور ان سے مصافحہ کرنا عام بات ہے۔ چچا زاد پھوپھی زاد، ماموں زاد، خالہ زاد، بھانج، چچی، ممانی سے مصافحہ کرنا ہلکا سمجھ لیا گیا ہے۔

حضور ﷺ نے فرمایا تم میں سے کسی کے سر میں لوہے کی سلائی ماری جائے یہ اس سے بہتر ہے کہ کسی ایسی عورت کو چھوئے جو اس کے لیے حلال نہیں ہے (طبرانی)

اس میں کوئی شک نہیں کہ یہ ہاتھ کا زنا ہے غیر محرم کے لیے چہرہ کو سنوارنا، غیر محرم سے دل لگی کی باتیں کرنا، غیر محرم کو شہوت کی نظر سے دیکھنا، غیر محرم کے ہاتھوں میں ہاتھ ڈالنا، غیر محرم کے سامنے شرمگاہ سے لباس ہٹانا، پستانوں کو ہاتھ لگانا، بوسہ لینا یہ سب بالا جماع حرام ہیں محمد ﷺ سے بڑھ کر پاک دل والا کون ہے۔ آپؐ نے فرمایا میں عورتوں سے مصافحہ نہیں کرتا، میں عورتوں کے ہاتھ نہیں چھوتا، آپ ﷺ عورتوں سے بیعت بھی صرف زبان سے لیتے تھے۔ حضرت عائشہؓ فرماتی ہیں اللہ کی قسم رسول ﷺ کے ہاتھ نے کبھی کسی عورت کو نہیں چھوا۔ (مسلم۔ باب کیفیۃ بیعت النساء)

نامحرم کو چھونا سخت حرام ہے۔ سارے کزنز نامحرم ہیں عید پر یا اس کے علاوہ بھی ہرگز نامحرم سے ہاتھ نہ ملائیں۔

اپنی بچیوں کو بچپن ہی سے یہ باتیں ذہن نشین کرادیں کہ مسلمان صرف اللہ کے احکام کے تابع ہوتا ہے۔ ہمارے رب نے ہم پر جتنی پابندیاں عائد کی ہیں وہ ہماری بھلائی کے

لیے ہیں، بیٹیوں کو بتائیں کہ سینہ پر ڈوپٹہ لازماً رہنا چاہئے، باپ اور بھائی سے بھی حیا کرنی چاہئے۔ تمہارے پائجامہ تمہاری ایڑی سے نیچے ہونا چاہئے، تمہارے کپڑے اتنے تنگ نہ ہوں کہ پوشیدہ اعضاء نظر آئیں، باہر جاؤ تو برقع یا عبا ضرور پہنوتا کہ لوگ جان لیں کہ عزت دار گھر کی شریف بچی ہے۔ غیر مردوں کے سامنے اپنی سہیلیوں سے ہنسی مذاق مت کرو، اپنی تصویر کھینچ کر اپنی سہیلیوں کو نہ بھیجو، اپنے کزن (لڑکوں) سے فری مت ہو، انہیں فیس بک واٹس ایپ اور انسٹا پیٹ پر فرینڈ نہ بناؤ، مرد اساتذہ سے بھی فاصلہ رکھو وہ بھی آپ کے غیر محرم ہیں۔

عورت اگر اجنبی مرد سے بات کرے تو آواز نرم نہ کرے، اگر بات کرنی بھی ہے تو مختصر کرو، چہرے پر مسکراہٹ نہ ہو، لہجہ میں سختی ہو، قرآن کہتا ہے کہ وہ شخص جس کے دل میں مرض ہے مبادہ وہ کسی لالچ میں نہ پڑ جائے کہ کچھ بات آگے بڑھ سکتی ہے۔ اس کا مطلب یہ ہوا کہ مردوں کے ذہن میں غلاظت پہلے سے موجود ہے اور جب شہوت غالب آ جاتی ہے تو وہ اندھا ہو جاتا ہے پھر وہ حادثے پیش آتے ہیں کہ اللہ کی پناہ۔

گھروں پر سودا ڈالنے والوں نے کئی خواتین کی زندگیاں برباد کر دی کہ وہ کئی گھروں کی عورتوں کو اپنی ہوس کا نشانہ بنا چکے تھے۔ معاشرے کی عورتیں بنڈی والے، آٹو والے، پھیروی والے، زو ماٹو والے سے عشق کر بیٹھتی ہیں۔ انسٹا گرام، فیس بک، واٹس ایپ سے رابطے بہت آسان ہو چکے ہیں۔ مرد کمانے میں لگا ہوتا ہے عورت اسی مال اور عزت کو گنوانے میں لگی ہوئی ہے۔ خلیرے، چچیرے، ممیرے اور اسکول کے فرینڈ اور دیور جیٹھ سے گفتگو اور بے حیائی تو گناہ ہی نہیں سمجھ رہی ہے۔ امت کو یہ سمجھ لینا چاہئے کہ عورت کے معاملہ میں کسی قریب سے قریب تر پر بھی بھروسہ نہیں کرنا چاہئے اللہ نے پردے کا حکم رشتوں کی حفاظت کی خاطر دیا ہے۔ جب اس حکم کی خلاف ورزی ہوگی وہاں گھر بھی برباد ہوں گے اور زندگیاں

بھی تباہ ہوں گی۔

احادیث میں آتا ہے کہ:

- ۱۔ شوہر کے گھر سے بلا وجہ نکلنے والی عورت پر لعنت (طبرانی)
- ۲۔ شوہر کے غائبانہ میں زینت نہ کرے (مجمع الزوائد)
- ۳۔ عورتوں کو حکم ہے کہ وہ راستوں کے کنارے چلیں (ابوداؤد)
- ۴۔ عورت کا بن سنور کر نکلنا، باعث لعنت (الترغیب والترہیب)
- ۵۔ فیشن کر کے نکلنے والی عورتیں قیامت کے دن سخت تاریکی میں ہوں گی (ترمذی)
- ۶۔ مزاروں اور قبروں پر جانے والی عورتوں کو جنت کی خوشبو بھی نصیب نہ ہوگی (نسائی ابوداؤد)

- ۷۔ اجنبی مردوں کو دیکھنا اور تا کننا منع ہے (ابوداؤد)
- ۸۔ عورتوں کا اجنبی مردوں کے ساتھ بیٹھنا حرام ہے (بخاری)
- ۹۔ بن سنور کر نکلنے والی عورت زانیہ ہے (کنز العمال)
- ۱۰۔ باریک کپڑے اور ڈوپٹہ جس سے رنگت نظر آئے ممنوع ہے (مشکوٰۃ)
- ۱۱۔ عورتوں کا پائجامہ ٹخنوں سے نیچے رہے (کنز العمال)
- ۱۲۔ عورتیں مردانہ مشابہت نہ کریں (ابوداؤد۔ مشکوٰۃ)

عمرہ کے بہانے یہ کیسی بے راہ روی

شہر کی ایک نوجوان لڑکی جو کسی کمپنی میں ملازمت کرتی تھی وہ اپنی بوڑھی ماں کے ساتھ عمرہ پر جانے کا ارادہ ظاہر کر کے ٹور آپریٹر سے کہا کہ عنقریب میری شادی ہونے والی ہے۔ اس سے پہلے میں یہ چاہتی ہوں کہ میں اپنی والدہ کو عمرہ کرا دوں، لڑکی نے کہا کہ ہمارے ساتھ کوئی محرم نہیں ہے۔ آپ اپنے گروپ میں سے کسی بڑی عمر کے شخص کو ہمارا محرم بنا کر عمرہ پر بھیج دیں اور لڑکی نے کہا کہ ہمیں ہوٹل میں کمرہ شیرنگ میں نہیں چاہئے ہمیں ایک الگ کمرہ چاہئے ٹور آپریٹر محلہ کے چند بوڑھے افراد کو ان دونوں کا محرم بتا کر عمرہ پر روانہ کر دیا۔ وہاں پہنچنے کے بعد پتہ چلا کہ اس لڑکی کی دوستی فیس بک پر کسی غیر ملکی لڑکے سے ہو گئی تھی جو سعودی عرب میں کام کرتا تھا۔ ان دونوں نے اس طرح کا پلان بنایا تھا کہ لڑکی عمرہ کے ویزے پر وہاں پہنچ جائے وہ لڑکا بھی وہاں آ گیا۔ اس لڑکی کے ساتھ ہی وہ بھی اسی کمرے میں رہ رہا تھا، خدا جانے کیا کچھ ان دونوں کے درمیان ہوا ہے، اب لڑکی کو ندامت ہو رہی ہے، کوئی کسی طرح میرا اس لڑکے سے نکاح پڑھا دیں تاکہ ہم مزید حرام کاری سے بچ جائیں اور حرم کے تقدس کو پامال کرنے سے بچ جائیں، وہاں اس کا نکاح تو نہیں ہوا مگر اس کی عزت و آبرو چلی گئی۔ آج عورتیں مرد کی تمام خواہشات شادی سے پہلے پوری کر رہے ہیں تو پھر مرد کو نکاح کی کیا ضرورت ہے وہ لڑکا اب اس لڑکی سے نکاح کرنا نہیں چاہے گا کیونکہ اس کو جو چاہئے تھا وہ مل گیا۔ وہ ایسی لڑکی سے نکاح کیوں کرے جس کا دامن داغدار ہو۔ ہر مرد پاکیزہ بیوی کی خواہش رکھتا ہے۔ عورت کی عزت شیشی میں بند ایک خوبصورت خوشبو کی طرح ہوتی ہے اگر وہ خوشبو اڑ جائے تو خالی شیشی کو لوگ پھینک دیا کرتے ہیں۔ ان دونوں

نے حرم میں جو کام کیا وہ انتہائی خطرناک کبیرہ گناہ کا ارتکاب کیا۔ علماء نے لکھا ہے کہ حرم میں گناہ کا وبال باقی جگہوں کی بہ نسبت زیادہ ہے۔ حضرت مولانا اشرف علی تھانویؒ بیان القرآن میں لکھتے ہیں ہر چند کہ دین کے خلاف کرنا ہر جگہ موجب عذاب ہے لیکن حرم کے اندر اور زیادہ موجب عذاب ہے۔ حضرت عبداللہ بن مسعودؓ کا فرمان ہے کہ کسی گناہ کا ارادہ کرنے پر پکڑ نہیں ہوتی جب تک کہ گناہ کا ارتکاب نہ ہو جائے سوائے مکہ کے وہاں گناہ کے ارادہ پر بھی مواخذہ ہوگا، اسی طرح حضرت عمرؓ کا فرمان ہے کہ میرے نزدیک مکہ میں گناہ کرنا مکہ کے علاوہ گناہ کرنے سے ستر درجہ زیادہ ہے۔ (کتاب المناسک باب الخطیۃ فی الحرم)

موجودہ دور میں بچیاں کس قدر بے راہ روی کا شکار ہوتی جا رہی ہیں امت مسلمہ کے لئے یہ بہت بڑا المیہ ہے اس کے لئے فکر مندی کی ضرورت ہے، بے حیائی کا خاتمہ مسلمانوں کی بنیادی عبادت کا ایک حصہ ہے اور حقیقی عبادت یہی ہے کہ عبادت انسان کو ہر قسم کی بے حیائی، فحش اور منکرات سے روک دے اگر ہم اپنی آنکھوں کے سامنے ہوتی ہوئی برائیوں کو اپنی طاقت و وسعت کے مطابق دور کرنے کی کوشش نہ کی تو یاد رکھیں کہ معاشرہ میں پھیلی ہوئی انارکی میں ہم بھی برابر کے شریک ہوں گے۔

تنہا عورت کا سفر

بزرگوں نے لکھا ہے کہ عورت کا اکیلے کسی محرم کے بغیر سفر بدکاری اور زنا کی راہ پر لے جاتا ہے۔ شہوت پرست مرد عورت کو تنہا پا کر اس کا جنسی استحصال کرتے ہیں اسی لیے اسلام نے عورت کے تنہا سفر کو خواہ وہ حج و عمرہ کا ہی سفر کیوں نہ ہو حرام قرار دیا ہے۔ ایک حدیث میں ہے کہ عورت بغیر محرم کے ہرگز سفر نہ کرے (بخاری) حضرت جابر بن عبد اللہؓ فرماتے ہیں کہ رسول اللہ صلی اللہ علیہ وسلم نے ارشاد فرمایا جو شخص اللہ پر اور قیامت پر ایمان رکھتا ہو وہ کسی (اجنبی) عورت کے ساتھ تنہا نہ ہو جس کے ساتھ اس کا کوئی محرم نہ ہو کیونکہ ان دونوں کے ساتھ تیسرا شیطان ہوتا ہے (مسند احمد) اور ایک حدیث میں ہے کہ فرمایا رسول اللہؐ نے کوئی شخص کسی عورت کے ساتھ جس کے ساتھ اس کا محرم نہ ہو تنہائی اختیار نہ کرے ورنہ یا تو مرد گناہ کا ارادہ کر بیٹھے گا یا عورت۔ عرض کیا گیا یا رسول اللہ صلی اللہ علیہ وسلم اگرچہ وہ دونوں بزرگ بھی ہوں فرمایا اگرچہ وہ مریم بنت عمران (حضرت عیسیٰؑ کی والدہ) اور حضرت یحییٰ بن زکریاؑ بھی کیوں نہ ہوں (دارقطنی)

ایک حدیث میں ارشاد ہے کہ عورتوں کے پاس تنہائی میں نہ جاؤ، دیور اور جیٹھ کے بارے میں سوال کیا گیا، تو فرمایا وہ تو موت ہے (مسلم - ۵۶۷۴) یعنی ان سے پردہ کرنے اور دور رہنے کا بہت زیادہ اہتمام کرنے کی ضرورت ہے۔ حاصل یہ ہے کہ جس راہ سے بھی شہوت کے اشتعال کا امکان ہو اس پر اسلام نے پابندی لگائی ہے۔ امام اعظم ابو حنیفہؒ کے نزدیک تنہا یا غیر مرد کے ساتھ حج کا سفر کرنا بھی جائز نہیں خواہ وہ عورت جوان ہو یا بوڑھی، دونوں کے لیے یہی حکم ہے اگرچہ یہ ایک اجتماعی عبادت ہے مگر اس میں بھی عورت مرد

کو اختلاط سے منع کیا گیا۔ مردوں اور عورتوں کا آپس میں اختلاط حضرت آدمؑ سے لے کر حضرت محمد مصطفیٰ ﷺ تک کسی نبی کی لائی ہوئی شریعت میں جائز نہیں رکھا گیا۔ اس لیے کہ شیطان ان دونوں کے دلوں میں تنہائی سے فائدہ اٹھانے کا لالچ دے ان کے اندر شہوت ابھارتے ہوئے زنا کرواہی دیتا ہے۔ اجنبی عورت کا مرد کے ساتھ تنہائی میں بیٹھنا بہت زیادہ خطرناک ہوتا ہے۔ عورت کے سفر کرنے میں اصل اہمیت یہ ہے کہ وہ فتنے سے محفوظ رہ سکے اگر کوئی اس کا محرم رشتہ دار ہی ساتھ ہوا اگر اسی شخص سے یا اس کے رفقاء سفر میں سے یا کسی اور شخص سے عزت و آبرو کو خطرہ درپیش ہو تو ایسی صورت میں بھی اس محرم کے ساتھ سفر کرنا جائز نہیں ہوگا البتہ بعض قرائن موجود ہوں اور وہ محرم کے بغیر امن و امان کے ساتھ عزت و آبرو کے لیے بھی کوئی خطرہ نہیں ہے تو خصوصی حالات میں عورت محرم کے بغیر بھی سفر کر سکتی ہے۔ امام مالکؒ کے نزدیک اگر محرم اور شوہر نہ ہوں تو دوسرے قابل اطمینان رفقاء کے ساتھ بھی سفر کرنا جائز ہے۔ حضرت امام شافعیؒ کے نزدیک اگر سفر میں دو یا اس سے زیادہ خواتین ہو اور عورت اپنے آپ کو مامون محسوس کرے تو وہ سفر کر سکتی ہے۔ حضرت مولانا خالد سیف اللہ رحمانی لکھتے ہیں کہ ویسے بھی فقہاء نے ضرورت اور مجبوری کے ایسے سفر کی عمومی طور پر اجازت دی ہے (روزنامہ منصف آپ کے شرعی مسائل از مولانا خالد سیف اللہ رحمانی ۲ اگست ۱۹۲۲)

سوشل میڈیا کتنا مفید، کتنا مضر

سوشل میڈیا ایک آن لائن معاشرہ ہے جس میں اچھے اور برے دونوں قسم کے لوگ رہتے ہیں۔ سوشل میڈیا سے دین و ایمان و تبلیغ کا کام بھی لیا جا رہا ہے۔ ہزاروں کی تعداد میں لوگ استفادہ بھی کر رہے ہیں۔ لیکن اس کے باوجود ہمیں یاد رکھنا چاہئے کہ اس کے نقصانات کے مقابلہ میں اس کا فائدہ بہت کم ہے۔ وہاں ایک بڑی دنیا ایسی بھی ہے جہاں گندگی ہی گندگی، فحاشی، بے حیائی، بد نظری دنیا و آخرت کو تباہ و برباد کرنے والے گروپ بھاری مقدار میں پائے جاتے ہیں۔ سوشل میڈیا پر بہت سے لڑکے، لڑکیوں کے ساتھ دوستی قائم کرتے ہیں جبکہ ایک غیر محرم کا (چاہے وہ مرد ہو یا عورت) دوسرے غیر محرم کے ساتھ دوستی کرنا، میسج کا تبادلہ کرنا، بات چیت کرنا ایک دوسرے کو دیکھ کر لطف اندوز ہونا مزے لینا یہ سب ناجائز اور گناہ ہے۔ بعض مرتبہ لڑکوں اور لڑکیوں کی دوستی آپس میں جسمانی تعلقات قائم کرنے ایک ساتھ رہنے اور شادی تک نوبت پہنچ جاتی ہے۔ آنکھوں نے اس کے بہت سے واقعات دیکھے ہیں اور کانوں نے اس طرح کی بہت سی خبریں سنی ہیں، کتنی ہی لڑکیاں ارتداد کی بھینٹ چڑھ گئی ہیں، کتنے شادی شدہ گھرتباہ ہو گئے ہیں بے راہ روی کے دروازے کھل گئے ہیں۔

سوشل میڈیا پر بدننگاہی کے مواقع جتنے ہیں کہیں اور نہیں۔ غیر محرم مرد و عورتوں کی ویڈیوز، فحش و شہوانی تصاویر کا سوشل میڈیا پر ایک سیلاب ہے۔ بند کمرے میں بیٹھ کر یہ سمجھ کر کے مجھے کوئی نہیں دیکھ رہا ہے اور اپنی آنکھوں کی شہوت پوری کر رہا ہے اس کو یاد رکھنا چاہئے کہ اللہ اس کو دیکھ رہا ہے۔ فرشتے اس کی ہر نقل و حرکت ریکارڈ کر رہے ہیں۔ کل قیامت کے دن اسکی زبان کے جسم کے اعضاء اسکے خلاف اللہ کے سامنے گواہی دیں گے۔ آج موقع

ہے چاہے جتنی فحش تصاویر، ویڈیوز، ویب سائٹ دیکھ لو، اللہ تعالیٰ کی نگاہ سے کوئی بچ نہیں سکتا۔ انسان ہر وقت اللہ کی سی سی ٹی وی نگرانی میں ہے اور اللہ کا فرشتہ جو ہمارا اعمال نامہ تیار کر رہا ہے اس کے بارے میں سوچنا چاہئے۔

آج نوجوانوں تک جلد رسائی کا سب سے بڑا ذریعہ سوشل میڈیا ہے۔ آج معاشرہ کا ہر فرد سوشل میڈیا سے منسلک ہے۔ اکثر گھروں کے ٹوٹنے میں اہم کردار سوشل میڈیا کا ہے۔ کوئی بھی درندہ صفت محبت کے جال میں پھنساتا ہے اس کے جسم و جان سے کھیلتا ہے اور دل بھر جانے کے بعد کسی دوسری خاتون کو پھنسا لیتا ہے۔ پہلے فرینڈ شپ پھر گرل فرینڈ، بوائے فرینڈ کا رشتہ ان سب کا خلاصہ جنسی خواہش کی تکمیل ہوتا ہے۔ لڑکیاں یاد رکھیں کہ اکثر لڑکے گرل فرینڈ سے شادی نہیں کرتے اور جس سے شادی کرنا چاہتے ہیں اس کو گرل فرینڈ نہیں بناتے۔ سوشل میڈیا کے ذریعہ پروان چڑھنے والی محبت جس تیزی کے ساتھ پروان چڑھتی ہے اسی تیزی کے ساتھ دم توڑ دیتی ہے۔ اسلام نے جنسی خواہشات کی تکمیل کا واحد اور جائز راستہ نکاح بتایا ہے۔ نکاح کے بعد میاں بیوی میں فطری محبت پیدا ہو جاتی ہے۔ دونوں ایک دوسرے کے لیے ہر قسم کی قربانی دیتے ہیں اسی لیے قرآن نے زوجین کو ایک دوسرے کا لباس قرار دیا۔ دنیا کے دوسرے مذاہب بھی اس حقیقت کو تسلیم کرتے ہیں کہ شادی کو نظر انداز کر کے جنسی خواہش کو پورا کرنے کی کوشش سماج کے لیے انتہائی نقصان دہ ہے۔

نئی نسل کے بگاڑ کا اصل سبب سوشل میڈیا کا منفی استعمال ہے جو کہ حلال کو مشکل اور حرام کو آسان بنا دیا ہے۔ پرائیویسی اور پردہ کے نام کی کوئی چیز نہیں رہی، نئی نسل کا مستقبل داؤ پر لگ گیا ہے۔ خوف خدا سے دل خالی ہوتے جا رہے ہیں، عفت و پاک دامنی چاک ہو کر رہ گئی ہے۔ نوجوان جنس زدہ ہو کر رہ گئے ہیں۔ خواتین میں مردوں کیلئے مقناطیس بننے کا رجحان بڑھتا جا رہا ہے مرد ہو کہ عورت جاہل ہو کہ عالم امیر ہو کہ غریب ہر طبقہ اس فتنہ کا شکار ہیں۔

سیل فون اور جنسی بے راہ روی

آج کے دور میں جنسی بے راہ روی کا بڑا ذریعہ سیل فون ہے ایک زمانہ تھا موسیقی اس کا ذریعہ تھا، پھر ٹی وی کا زمانہ آگیا، آج کے زمانے میں سیل فون اس کا ذریعہ ہے۔ آج گھر میں کام والی سے لے کر گھر کی مالکن کے پاس موبائل ہے۔ یہ ضرورت بھی ہے اور کئی لوگوں کے لیے عیاشی بھی ہے اور جن بچوں کے پاس موبائل نہیں ہونا چاہئے ان کے پاس بھی ہے۔ موبائل جدید ٹکنالوجی میں حیرت انگیز اضافہ اور زبردست ایجاد ہے جہاں یہ اچھے کاموں کے لیے فائدہ مند ہے تو دوسری طرف اس کا زبردست نقصان بھی ہے۔

موبائل عاشقوں کے لیے رابطہ کا آسان ذریعہ بن گیا ہے۔ چند گھنٹوں کی چیٹنگ کے بعد محبت ہو جاتی ہے۔ پیار و محبت میں ایک دوسرے کو دیکھنے کی چاہ بڑھ جاتی ہے پھر تصاویر کا سلسلہ شروع ہو جاتا ہے۔ اس طرح اجنبی مرد اور ایک اجنبی عورت ایک دوسرے کے عشق و محبت میں گرفتار ہو جاتے ہیں۔

ایک اخباری رپورٹ کے مطابق ۵۴ فیصد عورتوں کا کہنا ہے کہ وہ موبائل اس لیے استعمال کرتی ہیں کہ گھروں والوں سے بچ کر دوسروں سے رابطہ کر سکیں۔ چیٹنگ سے ہنسے بستے گھرا جڑ رہے ہیں۔ میاں بیوی کے درمیان غلط فہمیاں پیدا ہو رہی ہیں۔ بعض لوگ لڑکی قابل اعتراض تصویریں بنا لیتے ہیں پھر اس کو بلیک میل کیا جاتا ہے۔ اس طرح نوجوان نسل جنسی بے راہ روی اور فحاشی کے دلدل میں پھنس رہے ہیں۔ حضرت مولانا پیر ذوالفقار علی صاحب نقشبندی مدظلہ العالی فرماتے ہیں کہ تنہائی میں موبائل اسکرین زلیخا کی طرح ہے جو

ہر جوان کو کہتی ہے آجا گناہ کر لیں۔ لیکن اے نوجوانو تم سنت یوسفؑ کو زندہ کرتے ہوئے کہہ دینا معاذ اللہ میں اللہ کی پناہ مانگتا ہوں۔ سیل فون چھپا ہوا دشمن ہے۔ شریف گھرانوں کی بچیاں اور بچے اس سیل فون کی وجہ سے ناجائز تعلقات میں گرفتار ہیں اور بیک وقت کئی کئی لڑکیوں اور لڑکوں سے معاشقہ چل رہا ہوتا ہے۔ خدا را اس نعمت کا صحیح استعمال کریں۔ موبائل کو اللہ کی نافرمانی اور عیاشی کے لیے استعمال نہ کریں۔ والدین اپنی اولاد کی پوری خبر گیری کریں۔ سرپرست اپنے بچوں کو ٹو و ہیلر اور موبائل دے کر ان سے غافل نہ ہوں۔

میں سمجھتا ہوں کہ کچھ ہی لوگ ایسے ہوں گے جو موبائیل کا صحیح اور مثبت استعمال کرتے ہوں گے، ورنہ اکثر لایعنی کاموں، فحاشی، گندی فلمیں، عریاں تصاویر دیکھنے میں گرفتار ہیں، شہوت پرستی کی وجہ انسان اپنی جان و مال پر ظلم کر رہا ہے، اخلاق و اعمال تباہ ہو رہے ہیں، عزتیں لٹ رہی ہیں، موبائیل میں ایسے ایسے سائٹ کھول رہے ہیں جس سے نہ صرف جنسی خیالات جنم لے رہے ہیں وہیں پر عورتوں کو بھی آزادی خیالات کی طرف دعوت دی جا رہی ہے، موبائیل کی تباہ کاریاں اب محدود نہیں رہیں لڑکیاں غیر مردوں کے ساتھ بھاگ رہی ہیں، جنسی جرائم عام ہیں ایسے حالات میں اسلام پر باقی رہنا مشکل ہوتا جا رہا ہے، اخلاق و کردار کی تباہی، عفت و پاکدامنی چاک ہو کر رہ گئی ہے، آج مسلم نوجوان ہر وہ کام کرتے نظر آتے ہیں جس کی اسلام نے ممانعت کی ہے، آنکھیں نم ہوتی ہیں جب لڑکیاں بھی ان برائیوں کا حصہ بنتی نظر آتی ہیں، ہمیں ان برائیوں کے بڑھتے ہوئے سیلاب کو روکنا ہوگا۔

چیاٹنگ اور جنسی بے راہ روی

سوشل میڈیا کے اس دور میں غیر محرموں سے چیاٹنگ کرنا، فوٹو شیئر کرنا، آن لائن بات چیت کرنا عام ہو گیا ہے۔ انٹرنیٹ پر چیاٹنگ کا رواج ایک طرح کا فیشن بن گیا ہے اجنبی مرد اور اجنبی عورت کے درمیان چیاٹنگ ایک مہلک مرض ہے۔ شریف گھرانے کی لڑکیاں بھی بند کمرے میں اپنے معاشقہ کو بہ آسانی فروغ دے رہی ہیں۔ جوانی کی عمر جوش سے بھری ہوئی اور ہوش سے خالی ہوتی ہے۔ بعض لڑکیاں چیاٹنگ صرف اس لیے کرتی ہیں کہ ان کے خوابوں کا شہزادہ مل جائے یا کسی نوجوان سے رابطہ ہو جائے جو مالدار ہو، پیار کرنے والا ہو، اسی تلاش میں وہ کسی درندہ صفت انسان کے ہوس کا شکار ہو جاتی ہیں ایسی داستانیں بہت ہیں جنہوں نے چیاٹنگ پر گھر سے قدم نکالنے کی غلطی کی پھر وہ ہوس پرستوں کا شکار ہو گئی۔ سوشل میڈیا کی دوستی وغیرہ کچھ نہیں ہوتی ہر لڑکا اس طریقے سے اپنی ہوس کو مٹاتا ہے اور جو جال میں پھنس جانتی ہیں ان کی عزت اتار دیتا ہے۔ کوئی لڑکا اگر فون پر محبت کا دعویٰ کرے یا آپ کو ملنے کے لیے باہر بلائے تو یاد رکھئے وہ آپ سے محبت نہیں کرتا، وہ آپ کے جسم سے پیار کرتا ہے۔ اگر وہ آپ کو اپنی عزت بنانا چاہتا تو کبھی وہ آپ کو گھر سے باہر نہیں بلاتا۔ یاد رکھئے آپ کے محافظ صرف آپ کے شوہر بھائی اور باپ ہیں اور کوئی بھروسہ کے لائق نہیں۔ وہ آپ پر مرٹنے کا دعویٰ ہی کیوں نہ کر دے، خدا را کسی اجنبی کے بہکاوے میں نہ آئیں۔

سوشل میڈیا کے اس دور میں ایمان کے ڈاکو خاموش طریقہ سے ہماری آنے والی نسلوں کو جنسی بے راہ روی کا طرف ڈھکیل رہے ہیں۔ معاشرہ عشق و محبت کے رنگ میں رنگا

ہوا ہے۔ مخلوط تعلیم، مخلوط ملازمتیں، نیم برہنہ لباس، بے پردگی جیسے وجوہات کی وجہ سے لڑکیاں عقیدہ و ایمان، دین و اسلام کے رشتہ ناطے، والدین، خاندان کو چھوڑنے کے لیے کھڑی ہیں۔ کالج کلچر، بناؤ سنگھار، پکنک، شاپنگ، اسمارٹ فون، مہنگے تحفے، لیپ ٹاپ، اسکوٹر دلا کر گھمانا پھرانا، فاسٹ فوڈ کھانا، شیک ہیٹڈ، بوس و کنار، بغل گیر ہونا یہیں سے شروع ہوتا ہے جنسی استحصال، اسلام دشمن عناصر مختلف حیلے بہانے سے انہیں ورغلا کر گناہوں کے دلدل میں ڈھکیل رہے ہیں۔

چیاٹنگ کرتے کرتے تحسین نے صرف چودہ سال کی عمر میں ایک غیر مسلم لڑکے کے ساتھ بھاگ کر شادی کر لی چونکہ لڑکی نابالغ تھی اس لئے اس کے شوہر کو جیل جانا پڑا جیل سے رہائی کے بعد دونوں نے کورٹ میرج کر لی ان کے دو بچے بھی ہوئے خدا جانے کیا ہوا، پھر ان دونوں میں طلاق ہو گئی پھر ایک غیر مسلم لڑکے نے سہارا دیا، ڈھائی سال دونوں لیوان ریلیشن میں رہ رہے تھے پھر ان دونوں میں نا اتفاقی ہو گئی تو لڑی اپنے میکے آ گئی، مگر اس کے گھر والوں نے اس کو گھر میں گھسنے نہیں دیا، پریشان ہو کر اس نے ہوٹل میں ایک کمرہ لیا اور خودکشی کر لی پہلے کورٹ میرج پھر طلاق، پھر لیوان ریلیشن اور آخر میں خودکشی یہ ہے چیاٹنگ کے بعد گھر سے بھاگ کر شادی کرنے کا انجام، خدا را شادیاں اپنے والدین کی مرضی سے کیجئے۔

پورن ویڈیو اور جنسی بے راہ روی

اس وقت موبائل پر فحش مناظر کا گھنٹوں مشاہدہ کرنا نو جوانوں کا محبوب مشغلہ بن گیا ہے۔ بیشتر نو جوان اپنی جنسی جذبات کی تکمیل کے لیے برہنہ تصاویر اور پورن ویڈیوز کا رخ کرتے ہیں۔ پورنو گرافی اس قدر عام ہو چکی ہے کہ شادی شدہ افراد بھی اس لت کا شکار ہیں۔ فحاشی، عریانی، بے حیائی گھر گھر پھیل رہی ہے۔ نو جوان عملی طور پر عریانی اور فحاشی کے زیر اثر زندگی گزارنے پر مجبور ہیں۔ نو جوان زنا کی فلمیں دیکھ دیکھ کر شہوت پرست ہوتے جا رہے ہیں۔ ایک لڑکے کا بیان ہے کہ میرے ایک دوست نے مجھے حالت زنا کی ویڈیو دکھائی۔ اس کی نحوست سے اب چھ مہینے ہو گئے میں نے نماز نہیں پڑھی، ہر وقت ناپاک رہتا ہوں، اگر نماز پڑھتا بھی ہوں تو سجدے میں وہی ننگی تصویر سامنے آ جاتی ہے۔ آپ سوچئے جہاں دن رات زنا کی فلمیں دکھائی جا رہی ہوں اور جہاں باضابطہ فحاشی اور جنس پرستی کی تعلیم دی جا رہی ہو، جہاں زنا کے مناظر کو گدھوں اور کتوں کی طرح جنسی اختلاط کرتے ہوئے دکھایا جا رہا ہو اور ہماری بے حسی کا عالم یہ ہے کہ ہم اپنے بچوں اور نو جوانوں کو اس فحاشی کی بھینٹ چڑھتے دیکھتے ہیں پھر بھی کوئی ایسا نظر نہیں آتا جو خالص انسداد فحاشی اور جنسی بے راہ روی کو روکنے کا کام کر رہا ہو۔ کالجوں اور یونیورسٹیوں میں وہ سب کچھ ہو رہا ہے جسے زبان و قلم پر نہیں لایا جاسکتا۔ ماں بیٹا، بہن بھائی، استاد اور شاگرد کو بھی اپنی ہوس کا نشانہ بنایا جا رہا ہے۔ گناہ کے اعتبار سے سب سے بڑا گناہ ماں، بہن، سوتیلی ماں اور محارم کے ساتھ زنا کرنا ہے۔ محرم اور غیر محرم میں تمیز باقی نہیں رہی۔ ذلت اور کمینگی کی انتہا ہے کہ بعض اونچے حلقوں میں تبادلہ ازدواج کے باقاعدہ کلب قائم ہیں۔ خاندانی نظام بکھرتا جا رہا ہے۔ حسب

ونسب کا تصور ختم ہو رہا ہے۔ طلاقوں کی کثرت نے گھرا جاڑ دیئے ہیں۔ اس کے پیچھے بہت ساری وجوہات ہیں ان میں سے ایک بہت بڑی وجہ پورنو گرافی کی لت ہے۔ انسان اس کو دیکھ دیکھ کر اتنا متاثر ہو رہا ہے کہ وہ اپنی ہوس کو پورا کرنے کے لیے کوئی نہ کوئی ذریعہ ڈھونڈ رہا ہوتا ہے۔ پورنو گرافی کی لت نشہ کی لت سے زیادہ خطرناک ہے۔ نشہ کرنے کے لیے پیسہ خرچ کرنا پڑتا ہے مگر پورن ویڈیو صرف ایک بٹن دبانے کی ضرورت ہے کہ ہر چیز ہر کسی کے لیے دستیاب ہے۔ فحش فلموں کو دیکھنا جنسی جذبات کی تسکین کے لیے نوجوانوں کی کثیر تعداد اس لعنت کا شکار ہے۔ اس کے علاوہ عام فلموں میں بھی اشتعال انگیز جنسی مناظر پیش کیے جا رہے ہیں۔ ڈراموں اور فلموں کے ذریعہ عریانیت کو فروغ دیا جا رہا ہے۔ اس کے نتیجے میں نوجوانوں پر جنسی جذبہ آسیب بن کر سوار ہو رہا ہے اور یہ جنسی ہیجان موقع پا کر زنا بالجبر کی شکل میں ظاہر ہوتا ہے۔ مرد و عورت کا آزادانہ میل جول خواتین کا عریانیت کو اپنانا، گرل فرینڈ بوائے فرینڈ کا کلچر اور نشہ آور اشیاء کا استعمال یہ وہ بڑے اسباب ہیں جن کی وجہ سے سماج میں جنسی جرائم واقع ہوا کرتے ہیں۔ بے حیائی شیطان کا بڑا ہتھیار ہے۔ انسان کا بے حیائی کو اختیار کرنا سماج میں جنسی جرائم کے سیلاب کا سبب بنتا ہے۔ بیشتر فلموں اور ٹی وی ڈراموں میں عورت کو نیم برہنہ دکھایا جاتا ہے۔ آزادانہ جنسی تعلقات، غیر فطری جنسی رویہ خواتین کو فکر معاش کے لیے گھروں سے نکلنے پر مجبور کرنا، خواتین کو برہنہ کر کے مردوں کی ہوس کی تسکین کا سامان کرنا یہ روایات یہاں کے ہندو سماج کی تہذیب سے میل کھاتے ہیں اور نہ ہی اسلامی اقدار سے۔

ماں باپ کو چاہئے کہ وہ اپنے بچوں کی خوب دیکھ بھال کریں۔ سینما، ٹی وی، موبائل پر اخلاق سوز ویڈیو دیکھنے سے بچائیں۔ فحش مواد دیکھنے سے انسان میں جنسی خیالات جاگ اٹھتے ہیں جو بالآخر جنسی بے راہ روی کی طرف لے جاتے ہیں۔ تنہائی کے گناہ میں سب سے

بڑا محرک مخرب اخلاق گندی اور ننگی فلمیں، اس میں جو کچھ دکھایا جاتا ہے وہ کسی بھی مذہب کے لحاظ سے جائز نہیں ہے اب تو فحش نگاہی کے باقاعدہ مصنفین موجود ہیں۔ محرم رشتوں کے آپسی جنسی تعلقات سے متعلق گندی کہانیاں لکھ رہے ہیں اور ویڈیو بنا رہے ہیں۔ یہ پیشہ ور لڑکے اور لڑکیاں جس انداز سے ایک دوسرے سے شہوت پوری کرتے دکھاتے ہیں عام گھریلو عورتیں اس انداز کو اختیار کرنے کا سوچ بھی نہیں سکتی اور نہ ہی اپنی بیوی سے ایسی امید رکھنا۔

پوری ویڈیو میں اعضائے رئیسہ اور مباشرت والے عمل کو انسانی فطرت سے ہٹ کر حد سے زیادہ بڑھا چڑھا کر دکھایا جاتا ہے۔ نوجوان ان فلموں کو دیکھ دیکھ کر خود اپنے بارے میں نامکمل مرد ہونے کے احساس کمتری میں مبتلا ہو رہے ہیں اور حقیقت یہ ہے کہ جو کچھ پورن ویڈیوز میں دکھایا جاتا ہے وہ کیمرہ کا کمال ہے۔ حقیقت سے اس کا کوئی تعلق نہیں ہے۔

پورن ویڈیو بہت ہی غلط اور بری چیز ہے، پھر بھی نوجوان اس کے عادی ہو جاتے ہیں ایک رپورٹ کے مطابق پورن ویڈیو دیکھنے والوں میں مرد حضرات کے ساتھ خواتین بھی برابر کے شریک ہیں ایک بارہ سالہ لڑکی نے اپنی چھ سالہ قریبی رشتہ دار لڑکی کے ساتھ زیادتی کر لی، تفتیش پر معلوم ہوا کہ یہ لڑکا پورن ویڈیو دیکھتا تھا۔ اسی طرح نویں جماعت کی طالبہ پورن ویڈیو دیکھتے دیکھتے اپنے ہم جماعت لڑکے سے جنسی تعلق پیدا کر لئے ان کی نانی یا دادی نے پیٹ کے ابھار پر شک کیا اور دو خانہ پہنچنے پر یہ انکشاف ہوا کہ بچی چھ مہینہ کی حاملہ ہے۔

فحش فلم دیکھ کر بھائی نے بہن کے ساتھ منہ کالا کیا

ایمان اور اسلام سے برگشتہ کرنے والی سوشل میڈیا کی بے انتہا کثرت ہو گئی ہے۔ فحش پورن ویڈیو دیکھنے کی بیماری عام ہوتی جا رہی ہے۔ موجودہ نوجوان نسل وقت سے پہلے بوڑھی ہو رہی ہے اور آنے والی نسل وقت سے پہلے جوان ہو رہی ہے۔

کیا بچے، کیا جوان، کیا بوڑھے سب بلو فلمیں کافی ذوق و شوق کے ساتھ دیکھی اور دکھائی جا رہی ہیں جس میں مرد و عورت اپنے جسم کے پوشیدہ حصوں سے بھی کپڑے اتار دیتے ہیں۔ اس طرح مرد و عورت کو زنا کاری کرتے دیکھا جاتا ہے۔ نوجوان لڑکے اور لڑکیاں چھپ چھپ کر فحاشی اور عریانی پر مبنی فلم دیکھ رہے ہیں۔ زنا سے بھری فلمیں دیکھنے سے رفتہ رفتہ شیطان زنا تک پہنچا ہی دیتا ہے۔ حضرت مولانا پیر ذوالفقار علی صاحب مدظلہ العالی لکھتے ہیں کہ ماں باپ کسی تقریب میں شرکت کے لیے گئے ہوئے تھے۔ بیٹی گھر میں اکیلی تھی، کچھ دیر بعد بھائی گندی فلم دیکھنے میں مصروف ہو گیا۔ تھوڑی دیر بعد بہن بھی اس کمرے میں داخل ہوئی۔ دونوں گندی فلم دیکھتے رہے جس کے نتیجے میں شہوت کا اس قدر غلبہ ہوا کہ بھائی نے بہن کے ساتھ منہ کالا کیا جب بہن کو اس کا احساس ہوا تو دوسرے دن بہن نے پنکھے سے لٹک کر پھانسی لے لی۔ اس کے پاس ایک تحریر ملی جس میں مندرجہ بالا پورا واقعہ درج تھا۔ پھانسی لینے کی وہی وجہ بتائی گئی تھی (حیا اور پاک دامنی)

اگر کسی کے سر پر ہوس کا بھوت سوار ہو رہا ہے تو وہ یہ بھول جاتے ہیں کہ ہمارا رشتہ کیا ہے، ہماری عمر کیا ہے، کیا ہم جو کر رہے ہیں وہ ٹھیک کر رہے ہیں۔ ساری باتوں کو بھول کر وہی شہوت کو پورا کرنے کے لیے کسی بھی حد تک لوگ چلے جا رہے ہیں۔ خواتین میں بے

شرمی، بے حجابی، فحاشی اور عریانیت اور جنسی بے راہ روی بڑی تیزی سے بڑھتی جا رہی ہے۔ لڑکیاں عشق و محبت میں مبتلا ہو کر اپنا دین و ایمان بیچ کر غیروں کے ساتھ اپنا منہ کالا کر رہی ہیں۔ ایمان کے ڈاکو خاموشی سے ہماری نسلوں کو کفر و الحاد کی طرف ڈھکیل رہی ہیں۔ یہ ایک مہلک مرض ہے۔ ہنستے گھرا جڑ رہے ہیں۔ معاشرہ عشق و محبت کے رنگ میں رنگا ہوا ہے۔ نئی نسل میں جنسی بے راہ روی، شادی شدہ زندگیوں میں تلخیاں، خلع و طلاق کی بہتات، گھریلو تشدد کے واقعات، لڑکیوں کو زندہ جلائے جانے یا خودکشی کے واقعات آئے دن اخبارات کی زینت بن رہے ہیں۔

آج ہمارا معاشرہ طرح طرح کی برائیوں کی آماجگاہ بنتا جا رہا ہے معصوم بچیوں کے ساتھ جنسی زیادتی ایک سنگین مسئلہ ہے، بدلا پور کی معصوم لڑکیوں کے ساتھ جنسی زیادتی کا مسئلہ پورے ملک میں موضوع بحث بنا ہوا تھا۔ انڈیا کی حکومت کی جانب سے جاری کردہ تازہ اعداد و شمار کے مطابق ہر پندرہ منٹ میں ایک بچہ جنسی زیادتی کا شکار ہوتا ہے، بی بی سی کی گیتا پانڈے نے بتایا کہ دنیا بھر میں بچوں کے خلاف جنسی زیادتی کے جرائم سب سے زیادہ انڈیا میں ہوتے ہیں، بچیوں کو جنسی زیادتی کرنے کی کئی وجوہات ہو سکتی ہیں ان میں سے ایک سب سے بڑی بیماری پورن ویڈیو دیکھنے کی بیماری ہے جو انسان کو شہوت پرست بنادیتا ہے، دوسری وجہ نشہ کرنا، نشہ کا استعمال انسان کے ہوش و حواس کو گم کر دیتا ہے، بعض گھروں میں لڑکیاں اپنے قریب ترین رشتہ داروں کے جنسی تشدد کا شکار بن جاتی ہیں۔

اورل سیکس

موجودہ زمانے میں سوشل میڈیا اور موبائل کا بلا ضرورت استعمال سے نوجوانوں کے دماغ محفوظ نہیں، آنکھ جو کچھ دیکھتی ہے تو پھر عملی دنیا میں بھی ویسا ہی کرنا چاہتی ہے۔ ایک شریف آدمی کو ان کے تعلقات کی نوعیت جان کر ہی گھن آتی ہے جو کسی قانونی و اخلاقی ضابطہ کے پابند نہیں۔ اپنے ہونٹوں کا زبان کا منہ کا استعمال جب اپنے پارٹنر کے پرائیویٹ پارٹ کو چومنے، چاٹنے میں لگا دیتے ہیں اس کو اورل سیکس کہتے ہیں۔ یہ فحش اور گندی فلموں کی دین ہے اس کے لیے قرآن و احادیث میں کوئی واضح حکم تو موجود نہیں البتہ یہ کام کراہیت سے خالی نہیں ہے پیشاب، پانسخانہ منی و مذی وغیرہ اگر کپڑے پر لگ جائے تو کپڑا ناپاک ہو جاتا ہے، جن جگہوں پر ہاتھ لگانے کے بعد ہم صابن سے ہاتھ دھوتے ہیں اس جگہ کو منہ میں ڈالیں گے تو کیا اچھا لگے گا۔ لڑکا، لڑکی کی شرمگاہ کو چاٹنا اور لڑکی لڑکے کی شرمگاہ کو اپنے منہ میں رکھنا صرف تھوڑے سے مزے کے لیے کیا اس طرح خواہش پوری کرنا پسند کرو گے۔ ڈاکٹروں کا کہنا ہے کہ اورل سیکس سے تقریباً وہ سارے انفیکشن ہو سکتے ہیں جو انسان کی ہلاکت کا ذریعہ ہیں۔ ہم نے سیکس کو صرف پیاس بجھانے کا ذریعہ سمجھ کر اس کے اندر بھی وہ تمام کام کر دیا ہے جو ایک جانور کرتا ہے۔ جانور کھاتا ہے، پیتا ہے اور سیکس کرتا ہے۔ انسان بھی کھاتا پیتا ہے سیکس بھی کرتا ہے تو پھر ایک جانور اور انسان میں کیا فرق ہے۔

اسی طرح حصول لذت کی خاطر میاں بیوی کا بھی ایک دوسرے کی شرمگاہوں کو چومنا، چاٹنا بھی انتہائی غیر مہذب، غیر اخلاقی و غیر انسانی فعل ہے جس منہ سے پاک کلمہ پڑھا جاتا ہو، قرآن کی تلاوت کی جاتی ہو اس منہ کو ایسے گندے کاموں میں استعمال کرنے

کو دل کیسے گوارا کر سکتا ہے۔ میاں بیوی ایک دوسرے سے جنسی لذت ضرورت حاصل کریں مگر غیر انسانی حرکتوں کا ارتکاب نہ کریں۔ حضرت مولانا مفتی عبدالرحیم صاحبؒ سے یہ مسئلہ کسی نے پوچھا کیا اپنی شرمگاہ کو عورت کے منہ میں دے سکتے ہیں تو مفتی صاحبؒ نے لکھا ہے کہ شرمگاہ کا ظاہری حصہ پاک ہے لیکن یہ ضروری نہیں کہ ہر پاک چیز کو منہ لگایا جائے یا اس کو چوما چاٹا جائے لہذا شرمگاہ کو چومنے اور زبان لگانے کی اجازت نہیں ہے۔ سخت مکروہ اور گناہ ہے۔ یہ جانوروں کی صفت ہے۔ اگر شہوت کا غلبہ ہے تو پھر صحبت کر کے اس شہوت کو ختم کر دیا جائے۔ فتاویٰ عالمگیری جلد ۶، صفحہ نمبر ۲۴۶۔ کتاب الکراہیۃ میں نقل کیا ہے۔ فتاویٰ رحیمیہ میں دیکھنا ہو تو دسویں جلد صفحہ نمبر ۸۷ پر جائز اور ناجائز کے تحت نقل کیا ہے۔ صاحب فتاویٰ قاسمیہ نے بھی اس کو نقل کیا ہے اور یہ کہا ہے کہ فرط شہوت میں بھی عورت کی شرمگاہ کو بوسہ دینا، چومنا سخت مکروہ اور گناہ ہے جو جانور کی صفت اور علت ہے۔ اس سے پرہیز کرنا چاہئے (فتاویٰ قاسمیہ ۲۳۔ جلد، صفحہ نمبر ۵۲) البتہ مذکورہ بالا جسم کے ان حصوں کے علاوہ باقی تمام حصوں سے استفادہ جائز ہے۔ اسی طرح ایام حیض میں ناف سے لے کر گھٹنے تک کے حصہ سے شوہر کو استفادہ کا موقع نہ دے اور نہ مرد کے لیے حلال ہے کہ بیوی کو اس پر مجبور کرے ورنہ اس فعل کے مرتکب گناہ گار ہوں گے (اسلامی فقہ)

شرمگاہ کی حفاظت

مسلمان مرد و عورت کے لیے جن پسندیدہ اوصاف اور خوبیوں کا اللہ کی طرف سے مغفرت اور اجر عظیم کا وعدہ ہے ان میں سے ایک شرمگاہ کی حفاظت کا وصف بھی ہے۔ ارشاد باری تعالیٰ ہے ”وَالْحَافِظِينَ فُرُوجَهُمْ وَالْحَافِظَاتِ“ اپنی شرمگاہوں کی حفاظت کرنے والے مرد اور حفاظت کرنے والی عورتیں (الاحزاب - ۳۵)

سورہ مومنون کی ابتدائی آیات میں ایمان کے اوصاف بیان فرمائے ہیں ان صفات میں چوتھی صفت یہ بیان فرمائی ’وَالَّذِينَ هُمْ لِفُروجِهِمْ حَافِظُونَ ۝۵ إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ ۝۶ فَمَنِ ابْتَغَىٰ وَرَاءَ ذَلِكَ فَأُولَٰئِكَ هُمُ الْعُدُونَ ۝۷ (مومنون) وہ مومن کامیاب ہیں جو اپنی شرمگاہوں کی حفاظت کرتے ہیں بجز اپنی بیویوں اور باندیوں کے اپنی خواہش پوری کریں تو ان پر کوئی ملامت نہیں اس کے علاوہ شہوت پوری کرنا چاہیں تو وہ حد سے گزرنے والے ہیں پھر آخر میں ارشاد ہے ”أُولَٰئِكَ هُمُ الْوَارِثُونَ ۝۱۰ الَّذِينَ يَرِثُونَ الْفِرْدَوْسَ ۝۱۱ هُمْ فِيهَا خَالِدُونَ ۝۱۲ (مومنون) یہی لوگ جنت الفردوس کے وارث ہیں جہاں ہمیشہ رہیں گے۔ ایک اور جگہ آیا ”أُولَٰئِكَ فِي جَنَّاتٍ مُّكْرَّمُونَ (معارج - ۳۵) یہ لوگ عزت کے ساتھ باغوں میں رہیں گے۔ اس آیت میں اللہ تعالیٰ ان لوگوں کو جنت کے باغات کی خوشخبری سنارہے ہیں جو اپنی شرمگاہوں کی حفاظت کرتے ہیں۔ یہاں شرمگاہ کی حفاظت سے مراد زنا اور زنا تک لے جانے والے اسباب سے بچانا ہے۔ قرآن وحدیث میں جگہ جگہ مسلمان مرد و عورت کو شرمگاہوں کی حفاظت کا حکم دیا گیا ہے۔ سورج معارج میں ہے کہ

صرف اپنی منکوحہ بیویوں اور مملوکہ باندیوں سے ہی شہوت پوری کرنے کی اجازت ہے۔ اس کے علاوہ قضائے شہوت کا کوئی طریقہ شریعت میں ہرگز جائز نہیں۔ اسی طرح قرآن میں یہ بھی وضاحت آئی کہ شرمگاہوں کی حفاظت نہ کرنا قابل ملامت عمل ہے۔ ایک حدیث میں ہے کہ جو زبان اور شرمگاہ کے شر سے بچ گیا وہ شرور سے بچ گیا۔ حضرت ابو ہریرہؓ سے منقول ہے کہ نبی کریم ﷺ نے فرمایا جو شخص میرے لیے اپنی رانوں کی درمیانی چیز (شرمگاہ) اور جبرڑوں کی درمیانی چیز (زبان) کی حفاظت کی ضمانت دے دے میں اسے جنت میں داخل ہونے کی ضمانت دیتا ہوں (بخاری)

ایک دوسری حدیث میں رسول اللہ ﷺ نے امت کو سختی سے آگاہ فرمایا کہ اپنی نظریں نیچی رکھو اور شرمگاہوں کی حفاظت کرو ورنہ اللہ تعالیٰ تمہارے چہروں کو بے نور بنا دے گا (الترغیب والترہیب)

حضرت ابو ہریرہؓ سے مروی ہے کہ آپ ﷺ سے سوال کیا گیا کہ لوگوں کے جہنم میں جانے کا ذریعہ بننے والی چیز کثرت سے کونسی ہے۔ آپ ﷺ نے فرمایا زبان اور شرمگاہوں کی بے احتیاطی (مسند احمد - ۲، ۲۹۱)

عبدالرحمن بن عوفؓ روایت کرتے ہیں کہ رسول اللہ ﷺ نے فرمایا اگر عورتیں پنج وقتہ نمازوں، ماہ رمضان کے روزوں، شرمگاہ کی حفاظت اور شوہر کی اطاعت کا اہتمام کرے تو اس کے صلہ میں روز قیامت اس سے کہا جائے گا کہ جس دروازے سے چاہے جنت میں داخل ہو جاؤ (مسند احمد - ۱، ۱۹۱) حضرت عبادہ بن صامتؓ رسول اللہ ﷺ سے نقل کرتے ہیں، تم اپنی طرف سے میرے لیے چھ باتوں کی ضمانت دیدو میں تم کو جنت کی ضمانت دیتا ہوں۔ جب بولو سچ بولو، جب وعدہ کرو وفا کرو، جب امین بنائے جائے تو امانت ادا کرو، اپنی شرمگاہوں کی حفاظت کرو، اپنی نگاہیں پست رکھو، اپنے ہاتھ دوسروں کا ایذا رسانی سے

روکے رکھو) مستدرک الحاکم - ۴، ۳۹۵)

حضرت عبداللہ بن عمرؓ فرماتے ہیں کہ اللہ نے سب سے پہلے انسان کی شرمگاہ بنائی اور فرمایا یہ تیرے پاس امانت ہے اس کو اس کے حق کے علاوہ کہیں اور استعمال نہ کرنا، حضرت حسن بصریؒ سے روایت ہے کہ رسول اللہ ﷺ نے ارشاد فرمایا اللہ تعالیٰ کی لعنت ہے اس شخص پر جو قصداً بلا کسی عذر کے شرمگاہ کو یا اجنبی عورت کو دیکھنے والا ہو (مشکوٰۃ) احادیث میں آیا ہے کہ ایک مرتبہ رسول اللہ نے قریش کے نوجوانوں کو مخاطب کر کے فرمایا اے قریش کے نوجوانو! اپنی شرمگاہوں کی حفاظت کرو، زنا مت کرو جو اپنی شرمگاہ کی حفاظت کرے اس کے لیے جنت ہے (الترغیب والترہیب)

مسلمان مرد و عورت کے لیے جو اوصاف اللہ کی طرف سے اجر عظیم کا وعدہ ہے ان میں سے ایک شرمگاہ کی حفاظت ہے۔

شرمگاہ کی حفاظت کے لئے نگاہ کی حفاظت ضروری ہے، جو لوگ بدنظری کے مرتکب ہو جاتے ہیں بس اپنی نظروں کو آزاد چھوڑ دیتے ہیں ان کی شرمگاہیں بے قابو ہو جاتی ہیں، پھر انسان کو فحش کام کرنے پر مجبور کر دیتی ہیں تو معلوم ہوا کہ آنکھ ابتدا کرتی ہے اور شرمگاہ انتہا، ایک حدیث میں ہے کہ صحابہؓ نے رسول اللہ ﷺ سے پوچھا سب سے زیادہ لوگ جہنم میں کس وجہ سے جائیں گے تو آپ ﷺ نے فرمایا منہ اور شرمگاہ کی وجہ سے۔ (ترمذی)

ستر دیکھنے کی ممانعت

انسانی جسم کا وہ حصہ جس کو ستر کہا جاتا ہے اسے چھپانا ابتداء ہی سے فرض ہے اور یہ فرض تمام انبیاء کی شریعت میں آیا ہے۔ ویسے انسانی فطرت میں بھی شرم وحیا اور ستر پوشی داخل ہے اور اسی شرم وحیا کا تقاضہ ہے کہ وہ دوسروں کے سامنے اپنی شرمگاہ کو چھپاتا ہے۔ جسم کے بہت سے حصوں کو چھپانا فطرت ہے اور ننگا پن فطرت کے خلاف ہے۔ حضرت آدمؑ اور ان کی بیوی کو جنت کا لباس عطا کیا گیا تھا جب انہوں نے اللہ کے منع کردہ درخت کا پھل کھا لیا تو سب سے پہلے ان کے جسم پر جنت کا جو لباس تھا وہ اتار لیا گیا تو فوراً وہ مضطربانہ اپنے جسم کے خاص حصوں کو درخت کے پتوں سے ڈھکنے لگے، حالانکہ جنت کی اس وسیع دنیا میں صرف آدمؑ و ہوا ہی تھے جن کو قرآن نے یوں بیان فرمایا ”وَوَظِفَقًا يَخْصِفْنَ عَلَيْهِمَا مِنْ وَّرَقِ الْجَنَّةِ“ (اعراف - ۲۲) اور وہ دونوں اپنے اوپر جنت کے پتے چپکانے لگے اسی طرح جسم کے پوشیدہ اعضاء کو چھپانے کا عمل پتھر کے زمانے ہی سے چلا آ رہا ہے۔

البتہ میاں بیوی کا ایک دوسرے کی شرمگاہوں کو دیکھنا فی نفسہ جائز تو ہے لیکن شرمگاہوں پر نظر ڈالنا یہ نامناسب بات ہے۔ اس سلسلہ میں حضرت عائشہؓ سے روایت ہے کہ میں حضور صلی اللہ علیہ وسلم کے نکاح میں تھی لیکن نہ تو کبھی حضور صلی اللہ علیہ وسلم نے میرا ستر دیکھا اور نہ میں نے آپ صلی اللہ علیہ وسلم کے ستر پر نظر ڈالی (ابن ماجہ) اسی طرح بلا ضرورت مرد کا مرد کی شرمگاہ کو دیکھنا اور عورت کا عورت کی شرمگاہ کو دیکھنا بھی حرام ہے۔

حضرت علیؓ روایت کرتے ہیں کہ رسول اللہ صلی اللہ علیہ وسلم نے فرمایا اپنی ران نہ کھولو اور نہ کسی زندہ یا مردہ کی ران کو دیکھو کیا تجھے معلوم نہیں کہ ران ستر میں ہے (بخاری) بلا ضرورت

ستر دیکھنے اور دکھانے والے پر اللہ کی لعنت ہے اللہ تعالیٰ نے ستر کے حدود مقرر کیے ہیں، یاد رہے کہ وہ پامال نہ ہوں۔ شریعت میں مرد آدمی کو ناف سے گھٹنوں تک کا ستر ہے اور عورت کو یہ حکم ہے کہ وہ اپنے چہرے اور دونوں ہاتھ کی کلائیوں کے علاوہ پورا جسم ستر ہے محرم اور نامحرم سے ہر وقت چھپانا ہے اور اگر فتنہ کا اندیشہ ہو تو چہرہ بھی چھپانا فرض ہے۔

نبی کریم ﷺ نے فرمایا نہ کوئی مرد کسی مرد کی شرمگاہ دیکھے اور نہ کوئی عورت کسی عورت کی شرمگاہ کو دیکھے اور نہ ہی کوئی مرد کسی مرد کے ساتھ ایک کپڑے میں لیٹ کر سوئے، کیونکہ اس صورت میں حرام کاری اور بدکاری کا اندیشہ زیادہ رہتا ہے، شہوانی خیالات متحرک ہوتے ہیں کسی کا ستر دیکھنا یہ بھی بد نظری کی ایک صورت ہے، کسی طرح بھی جائز نہیں کہ بلاوجہ انسان کسی کی شرمگاہ دیکھے، یہاں تک کہ خود اپنی شرمگاہ کو بھی بار بار دیکھنے سے پرہیز کریں۔

امام غزالیؒ اپنی کتاب احیاء العلوم میں لکھتے ہیں جو مرد اپنی بیوی کی شرمگاہ دیکھتا ہے ممکن ہے کہ اس کو نسیان بھولنے کی بیماری لاحق ہو جائے یا آنکھوں کی بینائی کمزور ہو جائے اور یہ بھی ممکن ہے کہ جو حضرات اپنی بیوی کی شرمگاہ کو دیکھ کر جماع کرتے ہیں ان کی اولاد نافرمان ہو جائے آج بہت سارے والدین اپنی اولاد کی نافرمانی کی شکایت کرتے ہیں، ہو سکتا ہے کہ ان میں یہ پہلو پایا جاتا ہو، تقویٰ اسی میں ہے کہ شرمگاہ کو نہ دیکھا جائے۔

عفت و پاک دامنی

عفت و پاک دامنی ایک ایسا وصف ہے جو اسلامی تعلیمات میں مطلوب ہے اور اسلامی معاشرہ کی عمارت جن راستوں پر کھڑی ہے ان میں ایک ستون کا نام پاک دامنی ہے۔ حرام شہوت رانی، زنا کاری اور بدکاری شریعت کی نگاہ میں بدترین جرم ہے۔ جو شخص بیوی بچوں کے بارے میں یہ چاہتا ہے کہ وہ پاک دامن رہے تو خود بھی پاک دامنی کی زندگی گزارے۔ جو دامن عفت کو تار تار کرے، بے حیائی کا راستہ اختیار کرتا ہے تو اس کے اہل و عیال کی طرف سے عفت و پاکیزگی کی کوئی ضمانت نہیں۔ جب مرد عورتوں کے پاک دامن کو داغدار کریں گے تو ان کے حصہ میں پاک دامن عورتیں کہاں سے آئیں گی۔ لہذا پاک دامنی کا صلہ اور بدلہ پاک دامنی کی صورت میں اور بدکاری کا بدلہ بدکاری کی صورت میں۔ نبی کریم ﷺ نے فرمایا تم لوگوں کی عورتوں کے بارے میں پاکیزگی اختیار کرو تو لوگ تمہاری عورتوں کے بارے میں پاکیزگی اختیار کریں گے۔ (الجامع الصغیر)

ارشاد خداوندی ہے ”لَا تَقْرُبُوا الْفَوَاحِشَ مَا ظَهَرَ مِنْهَا وَمَا بَطَنَ“ (الانعام - ۱۵۱) اور بے حیائی کے جتنے طریقے ہیں ان کے پاس بھی مت جاؤ خواہ علانیہ ہوں یا پوشیدہ ہوں اس آیت کی تفسیر میں ابواللیث سمرقندی لکھتے ہیں کہ ”ظہر سے مراد بڑا گناہ زنا ہے اور بطن سے بوس و کنار ہے۔“ آج بے حیائی، بے شرمی، فسق و فجور کا بازار ہے۔ اس کی وجہ یہ ہے کہ بے حیائی عام ہوتی جا رہی ہے۔ لوگ اس کو گناہ ہی نہیں سمجھ رہے ہیں بلکہ گناہ اور بے حیائی کے کاموں کو ٹیلنٹ کا نام دے کر فخر کیا جا رہا ہے۔ حضرت ابو موسیٰ اشعریؓ روایت کرتے ہیں کہ فرمایا رسول اللہ ﷺ نے کہ ایک زمانہ ایسا آئے گا کہ لوگ

حرام چیزوں کو حلال کر لیں گے۔ نام بدل بدل کر، زنا کاری کا نام دوستی رکھ لیا، شراب کا نام جام صحت رکھ لیا، گانے بجانے کے نام آرٹ رکھ لیا، جب آدمی ان کو برا ہی نہیں سمجھتا تو پھر ندامت کہاں سے پیدا ہوگی۔ اچھے خاصے پڑھے لکھے دیندار نمازی لوگ اس میں مبتلا ہیں۔ بے حیائی آگئی حیا چلی گئی، ایمان چلا گیا۔ قرآن میں شادی کو پاک دامنی کا ایک ذریعہ قرار دیا گیا۔ پاک دامنی کا اصل مقصد اللہ کی رضا حاصل کرنا اور تقویٰ اختیار کرنا ہے۔ پاک دامنی کا مفہوم صرف جسمانی صفائی کے ساتھ روحانی اور اخلاقی صفائی بھی ہے۔ قرآن وحدیث میں ایمان والے اور نیک بندوں کی چند خوبیاں ذکر کر کے ان کو جنت کی خوشخبری دی گئی۔ انہیں اوصاف میں سے ایک خوبی یہ بیان فرمائی کہ یہ لوگ اپنی شرمگاہوں کی حفاظت کرتے ہیں اور عفت و پاک دامنی کی زندگی گزارتے ہیں۔ سورہ معارج میں اللہ کے نیک بندوں کی چند خوبیاں بیان کر کے یہ خوشخبری دی گئی کہ یہ لوگ قیامت کے روز جہنم کی ہولناکیوں سے بچا کر عزت واحترام کے ساتھ بہشت میں داخل کر دیئے جائیں گے۔ ان خوبیوں میں سے عفت اور پاک دامنی کا بھی ذکر ہے۔ قرآن میں عفت کی تلقین کی گئی جیسا کہ سورہ نور میں ہے مرد و عورت کو اپنی نگاہیں نیچی رکھنی چاہئے اور اپنی پاک دامنی کی حفاظت کرنی چاہئے۔

اسلام حیا کا مذہب ہے، عصمت وعزت کی حفاظت کا درس دیتا ہے۔



شرم و حیا

اللہ تعالیٰ نے انسان کی فطرت میں پیدائشی وقت سے کچھ ایسی خوبیاں رکھی ہیں کہ انہیں خوبیوں میں سے ایک خوبی شرم و حیا کی دولت ہے۔ یہی وہ خوبی ہے جس سے انسان ہزاروں برائیوں سے بچتا ہے۔ نبی کریم ﷺ نے فرمایا حیا ایسی پاکیزہ چیز ہے جس کے اندر بھی ہوگی اسے زیب و زینت عطا کرے گی اور بے حیائی ایسی چیز ہے جس کے اندر بھی ہوگی اس کا حلیہ بگاڑ کے رکھ دے گی جس بندے کے اندر حیا ہوگی اسے ایمان کی لذت نصیب ہوگی اور بے حیائی ایمان سے محرومی تک لے جائے گی۔ علماء نے فرمایا ہے کہ حیا اصطلاحاً ایسی کیفیت کا نام ہے جو اسے عیب والے کاموں سے روکتی ہے۔ حیا اللہ رب العزت کے صفات میں سے ایک صفت ہے۔ لغت میں حیا کے معنی ہیں کسی چیز سے جھجھکنا اور اپنے آپ کو لوگوں کے سامنے نہ ظاہر کرنے کا جذبہ کہ میری ذاتی زندگی کسی پر ظاہر نہ ہو جائے اور اس کو شرم سے تعبیر کیا جاتا ہے۔ شرم یہ بھی ایک فطرت ہے، یہی شرم ایمان کے بعد حیاء میں تبدیل ہو جاتی ہے جو اعضائے انسانی سے ظاہر ہوتی ہے۔ مثلاً کسی خاتون کو بے پردہ ہونے سے جھجھک آئے، شرم آئے تو یہ حیا ہے جو مطلوب ہے۔ حدیث میں آتا ہے کہ ”الحیاء خیر کلمۃ“ حیا خیر ہی خیر ہے ایک حدیث میں ہے کہ حیا ایمان کا حصہ ہے۔ حضرت عمرؓ فرماتے ہیں کہ اللہ تعالیٰ نے حیا اور ایمان کو ساتھ ساتھ پیدا کیا جب تک حیا باقی رہتی ہے ایمان بھی باقی رہتا ہے اور اگر ان میں سے کوئی ایک چیز اٹھالی جائے تو دوسری بھی چلی جاتی ہے۔ حیا مسلمان کا باطنی زیور ہے ایک روایت میں آتا ہے کہ فرشتوں میں سب سے زیادہ با حیا فرشتہ حضرت اسرافیلؑ ہیں جو اللہ تعالیٰ کی حیا کی وجہ سے اپنے پروں

میں چھپ جایا کرتے ہیں۔ امت محمدیہ میں سب سے زیادہ باحیا انسان حضرت عثمان غنیؓ تھے۔ جنت میں حضرت آدم وحوّا کا لباس چھین لیا گیا، میاں بیوی دونوں برہنہ ہو گئے، ان کو شرم و حیا آئی تو ان دونوں نے درخت کے پتے لگا لیے۔ حالانکہ میاں بیوی کا آپس میں کوئی پردہ نہیں ہوتا مگر حیا کا تقاضہ ہے کہ وہ لباس پہنے، بے لباس ہونا یہ فطرت کے خلاف ہے۔

حضور صلی اللہ علیہ وسلم کے زمانے میں ایک خاتون کے بیٹے کا انتقال ہو گیا۔ وہ جلدی سے حضور صلی اللہ علیہ وسلم کی خدمت میں آ کر کوئی مسئلہ پوچھیں جب وہ جانے لگی تو کسی نے کہا کہ تمہارے بیٹے کا انتقال ہو گیا ہے اور تم اتنی جلدی میں ہو مگر تم چہرے کا نقاب ڈالنا ترک نہیں کیا تو اس خاتون نے جواب دیا کہ میرے بیٹے کا انتقال ہو گیا ہے لیکن اس سے میرے لیے پردے کا حکم تبدیل نہیں ہو جاتا۔ حضرت ابو بکرؓ فرماتے ہیں کہ جب انسان کے دل سے گناہ کی ہیبت اور حیا رخصت ہو جاتی ہے تو اس میں کوئی بھلائی باقی نہیں رہتی۔ حضرت ذوالنون مصریؒ فرماتے ہیں کہ حیا یہ ہے کہ اپنی سابقہ نافرمانیوں سے اللہ کی ہیبت پائی جائے۔

حضرت ابوسلمان درانی بیان فرماتے تھے کہ اللہ تعالیٰ نے یوں فرمایا کہ اے میرے بندے جب تک تو مجھ سے شرماتا رہے گا میں لوگوں سے تیرے عیوب بھلاتا رہوں گا۔ لوح محفوظ سے تیری لغزشیں محو کرتا رہوں گا اور قیامت کے روز تجھ سے سختی نہ کروں گا۔ ایک مرتبہ ایک شخص کو مسجد سے باہر نماز پڑھتے دیکھ کر ابوسلمان درانی نے پوچھا تم مسجد کے اندر داخل ہو کر کیوں نماز نہیں پڑھتے اس نے کہا کہ مجھے اللہ تعالیٰ سے شرم آتی ہے کہ اس کی نافرمانی کرنے کے بعد اس کے گھر میں داخل ہوں۔ بعض کتب میں لکھا ہے جب بندہ اللہ سے دعا کرتا ہے تو اللہ تعالیٰ کو دعا کے رد کرتے ہوئے شرم آتی ہے اور وہ میری نافرمانی کرتا ہے لیکن مجھ سے نہیں شرماتا۔ صحابہ کرامؓ فرماتے ہیں کہ ہم نے نبی کریم صلی اللہ علیہ وسلم کے ساتھ پوری زندگی گزاری ہے مگر آپ سے ایک لفظ بھی ایسا نہ سنا جو کہ حیا کے خلاف ہو بلکہ نبی کریم صلی اللہ علیہ وسلم کے

شرم و حیا کا یہ عالم تھا کہ میاں بیوی کے تعلقات صحابہؓ کے سامنے بیان کرتے ہیں تو ایسی خوبصورت زبان استعمال کرتے ہیں کہ بات سمجھ میں بھی آ جاتی ہے اور اس میں کوئی بے حیائی کا پہلو بھی نہیں ہوتا۔ صحابہ کرامؓ فرماتے ہیں کہ وہ کنواری لڑکی جس کا ابھی نکاح نہ ہوا ہو اس کی نگاہوں میں وہ شرم و حیا نہ ہوگی کہ جو اللہ نے اپنے محبوب کی نگاہوں کو عطا فرمائی تھی۔ حضور صلی اللہ علیہ وسلم فرماتے ہیں کہ اللہ بڑا حیا والا ہے اور تم سے بھی یہی توقع رکھتا ہے کہ حیا والے بن جاؤ۔

قرآن مجید نے عورت اور مرد کے تعلقات کو شرم و حیا کو ملحوظ رکھتے ہوئے ایک نہایت ہی لطیف مثال کے ذریعہ بیان فرمایا ”هُنَّ لِبَاسٌ لَّكُمْ وَأَنْتُمْ لِبَاسٌ لَّهُنَّ“ (بقرہ ۱۸۷) عورتیں تمہارے لیے لباس کا درجہ رکھتی ہیں اور تم ان کے لیے لباس کا درجہ رکھتے ہو۔ یحییٰ بن معاذؒ فرماتے ہیں کہ جس بندے نے اللہ سے حیا کی اللہ تعالیٰ اس بندے کو عذاب دینے سے حیا فرماتے ہیں۔ حضرت عبداللہ بن مسعودؓ سے روایت ہے کہ نبی کریم صلی اللہ علیہ وسلم نے ارشاد فرمایا تم اللہ سے حیا کرو جیسا کرنے کا حق ہے (مشکوٰۃ)

سلمان بن عبدالملکؓ فرماتے ہیں کہ جب اللہ رب العزت کسی بندے کو ہلاک کرنے کا ارادہ فرماتے ہیں تو اس میں سے حیا نکال دیتے ہیں وہ بے حیا بن جاتا ہے اور وہ ذرا بھی شرم محسوس نہیں کرتا۔ حضرت زید بن طلحہؓ فرماتے ہیں کہ رسول اللہ صلی اللہ علیہ وسلم نے فرمایا ہر دین کی ایک خاص عادت ہوتی ہے اور اسلام کی عادت اور امتیازی خوبی حیا ہے (شعب الایمان) ویسے تو ہر انسان کچھ نہ کچھ شرم و حیا کا مادہ رکھتا ہے کوشش کرتا ہے کہ برائی کرتے وقت کوئی اسے دیکھ نہ لے مگر شریعت میں حیا سے مراد انسانوں سے حیا کے ساتھ اللہ سے شرم کرنے کی تلقین کرتا ہے اور یہ شرم و حیا والی صفت بہت سی خوبیوں کی جڑ اور بہت سی برائیوں سے بچانے والی ہے۔ خاص طور پر جنسی نوعیت کے جتنے گناہ ہیں ان سب میں حیا ایک پردہ

اور رکاوٹ بن جاتی ہے۔ یہ حیا ہی ہے کہ باپ بیٹی کے درمیان، بھائی اور بہن کے درمیان، سسر اور بہو کے درمیان پردہ ہے۔ خدا نخواستہ اگر حیاء کا خاتمہ ہو گیا تو بیٹی اور اجنبی عورت برابر ہے تو جس طرح آدمی انسانوں سے حیا و شرم کرتا ہے اس کو چاہئے کہ وہ اللہ تعالیٰ سے بھی حیا کرے۔ اللہ سے حیا یہی ہے کہ انسان اپنے تمام اعضاء کو گناہوں اور بے حیائی کے ہاتھوں سے بچائے۔ آج ہر طرف عریانی، بے حیائی، فحاشی بڑھتی جا رہی ہے۔ مسلمانوں کے اندر سے بھی شرم و حیا کی صفت ختم ہوتی جا رہی ہے۔ حضرت عبداللہ بن عمرؓ سے روایت ہے کہ آپ ﷺ نے فرمایا قیامت قائم نہیں ہوگی جب تک کہ ایسا نہ ہو جائے کہ لوگ برسرِ راہ گدھوں کی طرح ایک دوسرے سے شہوت رانی کریں گے۔ امام نوویؒ نے لکھا کہ گدھوں کی طرح برسرِ عام مرد، عورتوں سے زنا کریں گے نہ انہیں شرم آئے گی اور نہ کچھ پرواہ ہوگی (شرح النووی) رسول اللہ ﷺ نے فرمایا قیامت اس وقت تک قائم نہ ہوگی جب تک معاشرہ میں بے حیائی نہ پھیل جائے۔ شادی بیاہ کی تقاریب کو دیکھ لیجئے اس میں پہننے والے لباس کو دیکھئے حیا کا جنازہ نکل جائے، عورت جتنی بے حیا ہوتی ہے اتنی ہی وہ بے قرار ہوتی ہے۔ اس کے کئی وجوہات ہیں، موبائیل اور سوشل میڈیا کا آزادانہ استعمال، فحاشی اور عریانی، مرد و زن کا مخلوط نظام، حجاب کا فقدان دین اسلام سے دوری، شادی بیاہ میں تاخیر، کو ایجوکیشن کی وجہ سے لڑکے اور لڑکی کے درمیان دوستی اور فرینڈ شپ اس کے بعد ایک دوسرے کو لائف پارٹنر بنانے کی کوشش اللہ کی پناہ، یہ بے حیائی اور بے شرمی کی انتہاء ہے۔

حیا اور ایمان

حضرت عبداللہ بن مسعودؓ سے روایت ہے کہ ایک دن نبی کریم ﷺ نے اپنے صحابہؓ سے فرمایا کہ اللہ سے حیا کرو، جیسا کہ حیا کا حق ہے۔ صحابہؓ نے عرض کیا اے اللہ کے نبی ہم اللہ سے حیا کرتے ہیں۔ آپ ﷺ نے فرمایا کہ حیا سے یہ مراد نہیں جو تم کہتے ہو بلکہ جو شخص اللہ سے حیا کا حق ادا کرے تو اسے چاہئے کہ سر اور جو کچھ سر کے ساتھ ہے اسکی حفاظت کرے، پیٹ اور جو کچھ پیٹ کے ساتھ ہے اس کی حفاظت کرے اور اسے چاہئے کہ موت کو اور ہڈیوں کے بوسیدہ ہونے کو یاد رکھے اور جو شخص آخرت کی بھلائی کا ارادہ کرتا ہے وہ دنیا کی زینت و آرائش کو چھوڑ دیتا ہے۔ پس جس شخص نے ایسا کیا تو اس نے اللہ سے حیا کی (مشکوٰۃ)

اس حدیث میں اللہ کے رسول ﷺ نے بتلایا کہ اللہ تعالیٰ کے سامنے حیا کا مطلب تمام جسمانی اعضاء کو ظاہری اور باطنی تمام گناہوں اور برائیوں سے بچانا ہے۔ اس حدیث میں بنیادی طور پر تین باتوں کے بارے میں نشاندہی فرمائی ہے۔ (۱) سر کی حفاظت، سر کی حفاظت کا مطلب یہ ہے کہ مسلمان اپنا سر اللہ تعالیٰ کے علاوہ کسی کے سامنے نہ جھکائے، نہ عبادت کے طور پر اور نہ تعظیم کے طور پر (۲) اسی سر کے ساتھ جو اعضاء منسلک ہیں مثلاً آنکھ، کان، زبان کی حفاظت کرے (۳) پیٹ کے ساتھ حفاظت کا مطلب یہ ہے کہ وہ چیزیں جو پیٹ کے قریب ہیں جیسے شرمگاہ، ہاتھ، پاؤں اور دل ان سب چیزوں کی حفاظت کرے۔ ایک بندہ نبی کریم ﷺ کے پاس آیا اور عرض کیا یا رسول اللہ ﷺ مجھے کچھ نصیحت فرما دیجئے تو آپ ﷺ نے فرمایا کہ تم اللہ تعالیٰ سے ایسے حیا کرو جیسے تم اپنی قوم کے کسی نیک بندے سے کرتے ہو، اللہ کا مقام اس نیک بندے سے بڑھ کر ہی ہے اور وہ

ہر حال میں دیکھ رہا ہے، سن رہا ہے، ہم تنہائیوں میں ستر دروازوں کے اندر ہوں پھر بھی پروردگار ہمیں دیکھ رہا ہے۔ حیا کے بارے میں نبی کریمؐ نے فرماے جب کوئی بندہ اللہ تعالیٰ کے سامنے دعاء کیلئے ہاتھ اٹھاتا ہے تو اللہ تعالیٰ کو حیا آتی ہے کہ میں اس کو خالی ہاتھ کیسے لوٹاؤں اور ایک جگہ لکھا ہے کہ اللہ تعالیٰ کو سفید بالوں والے مومن سے بھی حیا آتی ہے کہ اس نے کلمہ پڑھتے بال سفید کر لیے، ساری زندگی اسلام پر گزاری، اللہ تعالیٰ کو حیا آتی ہے ایسے بندے کو عذاب دیتے ہوئے کاش سفید بال والوں کو بھی اللہ کی نافرمانی کرتے ہوئے حیا آتی۔

حضور صلی اللہ علیہ وسلم فرماتے ہیں کہ اللہ بڑا حیا والا ہے اور تم سے بھی یہی توقع رکھتا ہے کہ حیا والے بن جاؤ۔ حضرت عبداللہ بن مسعودؓ سے روایت ہے کہ رسول اللہ صلی اللہ علیہ وسلم نے فرمایا ”اذا لم تستح فاصنع ما شئت“ (بخاری۔ ۶۱۲۰) کہ جب تم میں شرم نہ رہے تو پھر جو چاہے کرو جس میں حیا ہوتی ہے وہ شہوانی، شیطانی کاموں سے دور رہتا ہے۔ ارشاد باری تعالیٰ ہے ”وَيَنْهَىٰ عَنِ الْفَحْشَاءِ وَالْمُنْكَرِ“ (النحل۔ ۹۰) اللہ تعالیٰ فحاشی اور منکر سے روکتا ہے۔ شرم و حیا کے مقابلہ میں بے حیائی کے لیے قرآن پاک میں فحشاء کا لفظ استعمال ہوا ہے۔ اسلام ظاہر اور باطن ہر طرح کی بے حیائی سے منع کرتا ہے۔ سورہ اعراف میں نبی کریم ﷺ کو حکم دیا گیا کہ آپ یوں کہہ دیجئے کہ بلاشبہ میرے رب نے ظاہر و باطن، کھلے چھپے برائی کے سارے کاموں کو حرام کر دیا ہے۔ سب سے بڑی بے حیائی یہ ہے کہ شہوات کی تکمیل میں انسان شرم و حیا کی صفت سے عاری ہو کر ناجائز راستہ اختیار کرے اور یہ بدترین بے حیائی والا گناہ ہے۔ شرم و حیا ایمان کا جز ہے۔ ہر برائی کے لیے رکاوٹ ہے حیا اور پاک دامنی لازم و ملزوم ہیں۔ ان دونوں میں چولی دامن کا ساتھ ہے۔ ایک حدیث میں ارشاد ہوا حیا اور ایمان دونوں ہمجولی ہیں اگر ان میں سے ایک نہ رہے تو دوسری صفت بھی رخصت ہو جاتی ہے۔ نبی کریم ﷺ نے فرمایا ”الحیاء من الایمان“ حیا ایمان کا حصہ ہے (مشکوٰۃ)

موسیقی اور گانا بجانا زنا کی طرف لے جاتا ہے

ارشاد باری تعالیٰ ہے ”وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَن سَبِيلِ اللَّهِ“ (سورۃ لقمان - آیت ۶) اور کئی لوگ کھیل تماشے کا سامان خریدتے ہیں تاکہ اللہ کی راہ سے بہکائیں۔ حضرت عبداللہ ابن مسعودؓ قسم اٹھا کر فرماتے ہیں کہ اس آیت میں لہو الحدیث سے مراد گانا بجانا ہے (تفسیر ابن کثیر) تفسیر کشف الرحمن میں ہے کہ اللہ تعالیٰ اس آیت کے ذریعہ ہر اس چیز کو حرام قرار دیا ہے جو اللہ کی عبادت اور اس کی یاد سے غافل کر دے۔ آج ہمارے معاشرے میں میوزیک اور رقص گانا سننا اور سنانا بہت عام ہو چکا ہے۔ گھر گھر گلی گلی، ہوٹل دکان، ایئر پورٹ اور بازاروں میں موسیقی گانے سنائی دیتے ہیں۔ میوزیک دور حاضر کا ہمہ گیر فتنہ ہے جس سے شیطانی، شہوانی خیالات پیدا ہو رہے ہیں۔ حضور صلی اللہ علیہ وسلم نے فرمایا کہ گانا دل میں اس طرح نفاق پیدا کرتا ہے جس طرح پانی کھیتی کو اگاتا ہے۔ حضرت عبداللہ ابن مسعودؓ فرماتے ہیں کہ موسیقی دل میں زنا کے خیال کو اس طرح پیدا کرتی ہے جس طرح پانی سبزہ کو اگاتا ہے۔ ٹی وی، موبائل، انٹرنیٹ کی صورت میں شہوت کو ابھارنے والے اور حیا کا خاتمہ کرنے والے آلات گھر گھر کی زینت بنا دیئے گئے ہیں۔ ٹی وی پر ہر وقت اشتہار اور ڈراموں میں طوائفیں ناچتی ہیں کہنے کو یہ اشتہار ہیں آدھ ننگی ٹانگیں بے تحاشہ میوزیک کے ساتھ مسلسل ناچ گانے اب برائی نہ رہی۔ آج اشتہارات اور مارکٹنگ میں عورت کی نسوانیت کو استعمال کیا جا رہا ہے۔ لڑکیوں کو نچا کر نیم برہنہ بدن کی نمائش کر کے فروخت کیا جا رہا ہے۔ اس طرح نوجوان نسل کو فحاشی اور جنسی بے راہ روی کا عادی بنایا جا رہا ہے۔ جو شخص موسیقی اور گانے سننے کا عادی ہوتا ہے وہ شخص بہت جلد دین سے

بھی دور ہو جاتا ہے اور ایمان کے ضائع ہونے کا خطرہ لگا رہتا ہے۔ امام زین العابدین ابن انجم حنفی لکھتے ہیں کہ گانا ہر برائی کی جڑ اور گناہ کبیرہ ہے اور جنسی بے راہ روی کا ذریعہ ہے یعنی دل و دماغ پر شیطان مسلط ہو جاتا ہے اور پھر زنا جیسے کبیرہ گناہ کا مرتکب کروا ہی دیتا ہے۔ مشہور عالم دین یزید بن ولید کا ارشاد ہے کہ تم گانے بجانے سے بچو اس سے حیا کم اور شہوت زیادہ ہو جاتی ہے۔ اس میں زنا کی طرف لے جانے میں جادو کی طرح اثر ہے۔ بعض لوگ موسیقی، گانا بجانا، تفریحی مقاصد کے لیے استعمال کرتے ہیں اور اسے اپنی پریشانیوں میں روح کی غذا سمجھتے ہیں۔ بھلا جو چیز حرام ہو اس میں سکون کہاں، ہرگز حاصل نہیں ہو سکتا دف کے علاوہ ہر قسم کا میوزک حرام ہے، بانسری کی آواز سن کر رسول اللہ ﷺ کا کانوں میں انگلی ڈالنا ثابت ہے۔ ایسے گانوں کے سننے کی ممانعت ہے جس میں کسی عورت کے قد و خال بالوں اور آنکھوں اور پوشیدہ اعضائے جسم کی تعریف کی جائے۔ اسی طرح جس میں شراب نوشی کی رغبت دلائی گئی ہو اور ایسا گانا جو شہوت کو بھڑکانے والا ہو اس کا سننا، سنانا حلال نہیں ہے۔ اسی طرح وہ اشعار بھی جس میں کسی انسان کا مذاق اڑایا گیا ہو یا ہجو کی گئی ہو اور ایسا کھیل تماشہ جس میں گندی اور جھوٹی باتیں ہوں عورت کے اعضائے بدن کی نمائش ہو یا نامحرم مردوں کے سامنے عورت کا رقص ہو یہ سب باتیں حرام ہیں۔ یہ جو کچھ لکھا گیا ہے وہ اہل فکر علماء کی عبارتوں سے ماخوذ ہے۔

مسلم معاشرہ کی تباہی اور بربادی کے اسباب میں ایک بڑا سبب موسیقی، گانا بجانا بھی ہے۔ میوزک، رقص و سرور دور حاضر کا دل و دماغ پر چھا جانے والا مغربی فتنہ ہے۔ میوزک میں کفر و الحاد و بے دینی کا پیغام، ذہن و دماغ کی گندگی و اخلاقی تباہی سے بھرا ہوا ہے جو شہوانی جذبات کو بھڑکاتے ہیں، موسیقی کا نشہ، شراب کے نشہ سے زیادہ سخت اور مضر ہے۔ امام ابن قیم فرماتے ہیں کہ موسیقی اور میوزک کے ساتھ گلوکاراؤں اور فاحشہ عورتوں

اور فاحشہ مردوں کی آوازیں شامل ہو جائیں تو گناہ اور ڈبل ہو جاتا ہے۔ اہل علم نے کہا ہے کہ گانا بجانا زنا کی طرف لے جاتا ہے، موسیقی اس دور کا بہت بڑا فتنہ ہے جس سے بے حیائی پھیل رہی ہے جبکہ مذہب اسلام میں گانا بجانا رقص و ناچ حرام ہے۔ ایک حدیث میں رسول اللہ ﷺ نے فرمایا جس قوم میں بے حیائی عام ہو جائے تو اللہ تعالیٰ اس میں طاعون پھیلا دیتے ہیں (الکبائر) اس بے حیائی اور فحاشی کے نتیجہ میں ایسی ایسی بیماریاں جنم لے رہی ہیں جن کا پہلے لوگوں کو کوئی علم نہ تھا۔ حضرت انسؓ سے مروی ہے کہ نبی کریم ﷺ نے فرمایا اس امت میں زمین میں دھنسنے، پتھر برسنے اور شکلیں بگڑنے کا عذاب ہوگا اور یہ اس وقت ہوگا جب لوگ شراب پیئیں گے ناچنے گانے والی عورتیں رکھیں گے۔ میوزک اور موسیقی بجائیں گے (ترمذی) اور ایک حدیث میں ہے کہ فرمایا رسول اللہ ﷺ نے میری امت میں ایسے لوگ پیدا ہوں گے جو زنا، ریشم، شراب اور موسیقی کو حلال ٹھہرائیں گے۔ (بخاری)

میوزک کے نقصانات:

- میوزک سننے سے شہوت میں زیادتی ہوتی ہے۔ (مشہور عالم دین یزید بن ولید کا قول)
- (۱) جو آدمی میوزک سنے گا قیامت میں ان کو دردناک عذاب دیا جائیگا۔ (قرطبی)
- (۲) میوزک سننے والا نبی کا باغی ہوتا ہے۔ (نیل الاوطار)
- (۳) میوزک سننے والے کی نماز قبول نہیں ہوتی۔ (نیل الاوطار)
- (۴) میوزک کا شوق نفاق کا سبب ہے۔ (مشکوٰۃ شریف)
- (۵) میوزک سے لطف اندوز ہونا کفر ہے۔ (نیل الاوطار)
- (۶) میوزک سننے والے کا جان و مال تباہ ہو جاتا ہے۔ (روح المعانی)
- (۷) حضرت مولانا عبدالقادر جیلانیؒ لکھتے ہیں کہ جو آدمی موسیقی سنتے سنتے مرجائے تو قبر میں اس کا چہرہ خنزیر کا چہرہ بن جاتا ہے۔ (غنیۃ الطالبین)

فحاشی اور بے حیائی پھیلانے والوں کا انجام

تمدنی ارتقاء سے آج تک شیطان اور اس کے چیلوں کی پہلی ترجیح عریانی، فحاشی اور بے حیائی کو عام کرنا رہا ہے۔ مردوزون کے مخلوط اجتماعات اور اس میں عریانی، فحاشی، بے حیائی کے نت نئے طریقے اس کثرت سے ظاہر ہو رہے ہیں کہ عقل حیران اور ضمیر انگشت بدنداں ہے۔ موجودہ ماحول سے متاثر ہو کر مسلم معاشرہ بھی بے حیائی اور فحاشی کے دلدل میں پھنستا چلا جا رہا ہے اور جس نے بھی بے حیائی میں زندگی گزاری اور دنیا میں بے حیائی پھیلانی اللہ نے ان کو دنیا میں ذلیل و رسوا کیا ہے۔ یہ قرآن کا سچا وعدہ ہے۔ ”إِنَّ الَّذِينَ يُجِبُّونَ أَنْ تَشِيعَ الْفَاحِشَةُ“ جو بھی بے حیائی پھیلائے گا لَهُمْ عَذَابٌ أَلِيمٌ ” فِي الدُّنْيَا وَالْآخِرَةِ“ ان کے لیے دردناک عذاب ہے۔ اس دنیا میں اور آخرت میں (نور ۱۹) اللہ تعالیٰ نے اس آیت میں ایمان والوں کے درمیان بے حیائی، عریانی اور فحاشی پھیلانے والوں کو وارننگ دی ہے اور انہیں اور خبردار کیا ہے کہ اگر وہ اس کام سے باز نہ آئیں توبہ کریں تو اللہ اس دنیا میں ذلیل و رسوا کرے گا اور آخرت کا عذاب ہے ہی ایک بے حیائی کی افواہ و اشاعت کا اتنا بڑا گناہ ہے تو پھر جو لوگ دن رات معاشرہ میں اخبارات، ویڈیو اور ٹی وی فلم ڈراموں کے ذریعے سے گھر گھر بے حیائی پھیلا رہے ہیں اللہ کے یہاں یہ لوگ کتنے بڑے مجرم ہوں گے۔ (سورہ نور) میں اللہ تعالیٰ نے ان لوگوں کو سخت ترین وعیدیں دی ہیں جو مسلمانوں میں فحاشی پھیلاتے ہیں اور لوگوں نے دیکھا بھی کہ جن جن لوگوں نے فحاشی اور بے حیائی پھیلانی ہے ان کی بیوی ان کے بچے نافرمان ہو گئے، ان کی گھریلو زندگی کا سکون غارت ہو گیا اور آخر میں وہ ایسی ایسی لاعلاج بیماریوں میں مبتلا ہو کر موت کی آغوش

میں چلے گئے۔ یہ اللہ کا قانون ہے ”مَنْ يَعْمَلْ سُوءًا يُجْزَ بِهِ“ (النساء - ۱۲۳) تم برا عمل کرو گے ہم اس کا بدلہ دیں گے یعنی جو بھی اس سے وابستہ ہو اللہ تعالیٰ بیماریوں میں، تکلیفوں میں پریشانیوں میں مبتلا کر دیتا ہے۔ آج ایک منظم سازش کے تحت مسلمانوں میں بے حیائی پھیلائی جا رہی ہے کیونکہ اگر مسلمانوں سے کہا جائے کہ تم ایمان کو ترک کر دو تو یہ کبھی بھی نہیں کریں گے لہذا ان کو بے حیا کیا جائے۔ جب حیا کا جو ہر لٹ جائے گا تو پھر ایمان کے ثمرات بھی ختم ہو جائیں گے۔ ”وَلَا تَقْرَبُوا الْفَوَاحِشَ مَا ظَهَرَ مِنْهَا وَمَا بَطْنٌ“ (انعام - ۱۵۱) اور بے حیائی کے کام خواہ وہ ظاہر ہوں یا چھپی ہوئی ان کے قریب نہ جاؤ۔ اس آیت میں تمام ظاہری باطنی بے حیائی کے کاموں کے پاس پھٹکنے سے بھی روک دیا گیا۔ فواحش فاحشہ کی جمع ہے جن کا ترجمہ بے حیائی سے کیا جاتا ہے اور اس کے مفہوم میں وہ تمام بڑے گناہ داخل ہیں جو عام زبان میں بدکاری کے معنی میں بولا جاتا ہے۔ حضرت ابو ہریرہؓ سے روایت کرتے ہیں کہ آخر زمانے میں میری امت کے کچھ لوگ بندر اور خنزیر کی شکل میں مسخ ہو جائیں گے۔ صحابہؓ نے عرض کیا یا رسول اللہ ﷺ کیا وہ توحید و رسالت کا اقرار کرتے ہوں گے، فرمایا ہاں وہ (برائے نام) نماز، روزہ اور حج بھی کریں گے۔ صحابہؓ نے عرض کیا یا رسول اللہ ﷺ پھر یہ ان کا حال کیوں ہوگا؟ فرمایا وہ آلات موسیقی، رقاصہ عورتوں اور طبلہ سارنگی وغیرہ کے رسیا ہوں گے اور شراب پیا کریں گے، وہ رات بھر لہو و لعب میں مصروف رہیں گے اور جب صبح ہوگی تو بندر اور خنزیروں کی شکل میں مسخ ہو چکے ہوں گے۔ (ابو نعیم فی حلیۃ الاولیاء - جلد ۳ صفحہ ۱۱۹)

ٹی وی سیریلز اور جنسی بے راہ روی

شیطان کا سب سے بڑا ہتھیار ٹی وی ہے۔ موجودہ دور میں اس کی وجہ سے جنسی بے راہ روی کو مزید وسعت اور پھیلاؤ حاصل ہو گیا ہے۔ فحاشی، عریانیت اور شہوت انگیز مناظر کو ماں باپ، بہو بیٹے، بیٹیاں سب کے سب ایک ساتھ مل کر شوق سے دیکھ رہے ہیں۔ اس کے زہریلے اثرات سے ہر چھوٹا بڑا متاثر ہو رہا ہے۔ ماہرین کا تجزیہ ہے کہ فلمیں، ٹی وی سیریل، موبائل میں فحش تصاویر اور ویڈیوز جنسی رغبت میں اشتعال پیدا کرتی ہیں جس کے نتیجے میں جنسی زیادتی کے واقعات آئے دن پیش آتے رہتے ہیں۔ فلم، موبائل، ٹی وی سیریل آج یہ تینوں گناہوں کے سب سے طاقتور، مضبوط ذرائع واسباب بن گئے ہیں۔

مردوں کے اندر سے غیرت اور عورتوں کے اندر سے حیا ختم ہوتی جا رہی ہے جن کی وجہ سے معاشروں کے معاشرے تہس نہس ہو رہے ہیں۔ ٹی وی سیریل کے ذریعہ عورتوں اور بچوں کے دماغ کو خراب کیا جا رہا ہے۔ دو خاندانوں میں دوری پیدا ہو رہی ہے۔ سیریل میں ہوتا کیا ہے اور کس طرح دکھایا جاتا ہے کہ پیارا ایک سے کرے گی شادی دوسرے سے کرے گی پھر زندگی میں کوئی تیسرا آئے گا، دوسرا جائے گا پھر چوتھا پسند آئے گا اور جو دوسرا مر گیا تھا وہ پھر زندہ ہوگا۔ پھر کنفیوژ ہو جائے گی کہ چوتھے کے ساتھ جاؤں یا دوسرے کے ساتھ جاؤں۔ حرام ریلیشن شپ کو پرموٹ کیا جا رہا ہے۔

سیریل کا مطلب یہ ہوتا ہے جو گھروں میں ہو رہا ہے وہ دیکھا جائے اس کو لوگ زیادہ قبول کرتے ہیں۔ اس طرح کے سیریل بار بار دکھائے جائیں گے تو بچوں کے عقل و شعور میں یہ بات بیٹھ جائے گی کہ یہ کوئی بری بات نہیں ہے۔ شادی شدہ عورتوں کے کنوارے

لڑکوں سے معاشقہ، کنواری لڑکیوں کا شادی شدہ مردوں سے معاشقہ دوستوں کی بہنوں سے معاشقہ، بہو کی سسر کی طرف رغبت، بیوی کا دوسرے شخص سے یارانہ، شوہر کو معلوم ہے مگر وہ بیوی کی محبت میں اس کو برداشت کرتا ہے۔ ایک آدمی کو دوسرے کی بیوی کے پیچھے گھومتا، رال ٹپکاتا ہوا دکھایا جا رہا ہے کیونکہ اپنی بیوی سے دوسروں کی بیوی اچھی لگتی ہے کیوں بیویوں کو غیر مرد پسند آتے ہیں جو ایک لڑکی کے پیچھے اپنی پوری زندگی خراب کر لیتا ہے۔ اس کا چکر اس کے ساتھ اور اس کا کسی اور کے ساتھ یہی سب کچھ بے حیائی دکھائی جا رہی ہے۔ یہی سب کچھ ہم دیکھ رہے ہیں اور اپنی بیٹیوں کو بھی دکھا رہے ہیں۔ خاندان ٹوٹ رہے ہیں۔ مشترکہ خاندانی نظام درہم برہم ہوتا جا رہا ہے۔ شادی کے بعد دلہن الگ رہنے کو ترجیح دے رہی ہے یہ سب ٹی وی سیریل سے سیکھے ہوئے اسباق ہیں۔

خدا کے لیے سیریل دیکھنا بند کرو، یہ صرف آپ کو ہی نہیں بلکہ آنے والی نسلوں کو بھی برباد کر دے گا۔ ہیروئن کو سہاگ رات مناتے ہوئے دکھایا جاتا ہے، آنکھوں میں آنکھیں ڈالتے، بوس و کنار کرتے دکھایا جاتا ہے۔ علاوہ ازیں کنڈوم کے اشتہار، ماہواری میں استعمال ہونے والا پیلاڈ، غیر ضروری بالوں کی صفائی کا کریم، حمل معلوم کرنے کا آلہ کھلے عام بتایا جا رہا ہے۔ آج اشتہار میں چاہے گاڑی ہو یا فرنیچر ہر چیز کی مارکیٹنگ میں عورت کی نسوانیت کو استعمال کیا جا رہا ہے مستورات کے نیم برہنہ بدن کی نمائش کر کے فروخت کیا جا رہا ہے۔ اس طرح نوجوان نسل کو فحاشی بے حیائی اور جنسی بے راہ روی کا عادی بنایا جا رہا ہے۔ افسوس کہ پانچ وقت کی نماز تو ہم سے پڑھی نہیں جاتی مگر دو تین گھنٹے سیریلوں کے پیچھے برباد ہو جاتے ہیں۔ یاد رکھنا آخرت میں ہمارے ہر ایک عمل کا حساب لیا جائے گا۔

تصویر اور اس کے فتنہ انگیز نتائج

تصویر سازی کے ذریعہ حسن و جمال کی نمائش عام بات ہو گئی ہے۔ غیر محرم کے خدو خال کو اتنا بار یک بینی سے نہیں دیکھا جاسکتا جتنا تصویر کے ذریعہ دیکھنا ممکن ہے۔ گرل فرینڈ اور بوائے فرینڈ کی فحش تصویریں تنہائی میں گھنٹوں للچائی ہوئی نظروں سے دیکھنا جنسی بے راہ روی تک پہنچانے کا ذریعہ ہیں۔ جس طرح غیر محرم کو دیکھنا حرام ہے اسی طرح اس کی تصویر دیکھنا بھی حرام ہے اس لیے کہ یہ گندے فوٹو زونو جوانوں کے حواس میں شدید ہیجان پیدا کرنے کا ذریعہ ہیں اور شہوانی جذبات کو بھڑکانے کا سبب ہیں۔ اسی مصوری کی وجہ سے کتنوں کی عزت و آبرو چلی گئی۔ اس فتنہ کے کرشموں میں سے نہ دین محفوظ ہے اور نہ اخلاق۔ فحش تصاویر دیکھنا زندہ آدمی کو دیکھنے سے زیادہ نقصان دہ ہے۔ اسی طرح اخبارات و جرائد میں شائع ہونے والی ننگی تصویروں کو دیکھنا بھی حرام ہے۔

آج کل موبائل میں برہنہ تصاویر دیکھنے کا رواج عام ہو گیا ہے۔ گھر گھر شہوت پرستی کا عذاب ہے۔ اس دور میں خاتون ایک مرکزی حیثیت حاصل کر چکی ہے۔ اشتہار سے لے کر منیجر تک خواتین موجود ہیں، عریانیت فحاشی، زنا کاری، شہوت انگیز مناظر اور دنیا بھر کے خرافات کی اشاعت ہو رہی ہے۔ تصویر کشی اصلاً ناجائز ہے۔ مگر اب اس کی کثرت ہے۔ مسجدوں میں نمازیوں کی تصویریں، علماء و مشائخ و مجلس و عظمیٰ کی تصویریں، مجلس نکاح کی تصویریں غرض ہر جگہ تصویریں ہی تصویریں خاص طور پر جنسی جذبات کو برا بیچختہ کرنے والی تصویں کا چلن عام ہو گیا ہے۔ جاندار کی تصاویر پر مشتمل ویڈیو دیکھنا یا ایسی فلمیں جس میں فحش مواد ہو جن میں محرمات کے ساتھ بدکاری کے مناظر ہوں دیکھنا یہ عمل کبیرہ گناہوں

میں سے ہے۔ اسی لیے شریعت نے انسان کے ہر ایسے عمل کو جس میں خرابی کا شائبہ بھی ہو اسے حرام قرار دیا خواہ وہ بظاہر اچھا ہی معلوم ہوتا ہو یہ معاشرہ کو بے حیائی جنسی بے راہ روی اور جانوروں جیسا بنانے کی گہری سازش ہے۔ آج سے تقریباً دس بیس سال پہلے تک فحش تصاویر اور ناجائز ویڈیو کلپ وغیرہ کا حصول کافی حد تک دشوار اور مشکل ہوا کرتا تھا لیکن آج موبائل اسکرین یا کمپیوٹر کے بٹن کو ہلکا سا ٹچ کرنے سے سارے مناظر سامنے آ جاتے ہیں۔

سوشل میڈیا پر بدنگاہی کے مواقع جتنی آسانی اور جتنی مقدار میں میسر ہیں کہیں اور نہیں ہیں۔ برہنہ اور نیم برہنہ مرد اور عورتوں کے ویڈیوز، فحش اور شہوانی تصاویر، محبت اور بے حیائی کے شارٹ فلموں کا سیلاب ہے، لہذا بند کمرے میں بیٹھ کر انسان قسم قسم کی گندی تصاویر، ویڈیوز سے اپنی آنکھوں کی شہوت کو پورا کرتا ہے۔ حالانکہ اس کو یاد رکھنا چاہئے کہ اللہ اس کو دیکھ رہا ہے۔ فرشتے اس کی ہر حرکت کو ریکارڈ کر رہے ہیں۔ کل قیامت کے دن اس کے اعضاء اس کے خلاف گواہی دیں گے۔ انسان ہر وقت اللہ کی سی سی ٹی وی نگرانی میں ہے۔ اللہ تعالیٰ قرآن میں فرماتے ہیں ”لِيَعْلَمَ اللَّهُ مَنْ يَخَافُهُ بِالْغَيْبِ“ (سورہ مائدہ ۹۴) اللہ تعالیٰ جاننا چاہتا ہے کہ کون کون اللہ تعالیٰ سے غائبانہ ڈرتا ہے۔ تنہائی میں اپنے جسمانی اعضاء کی خاموشی و بے زبانی سے دھوکہ مت کھاؤ اس لیے کہ ایک دن ان کے بولنے کا بھی دن آنے والا ہے۔

قرآن میں ہے کہ ”الْيَوْمَ نَخْتِمُ عَلَىٰ أَفْوَاهِهِمْ وَتُكَلِّمُنَا أَيْدِيهِمْ وَتَشْهَدُ أَرْجُلُهُمْ بِمَا كَانُوا يَكْسِبُونَ“ (یس - ۶۵) آج ہم ان کے منہ پر مہر لگا دیں گے اور ان کے ہاتھ ہم سے بات کریں گے اور ان کے پیران کے کرتوت کی گواہی دیں گے۔ خلوت میں معصیت زیادہ خطرناک ہے۔ ایک بزرگ کا ارشاد ہے جب کوئی آدمی گناہ میں مبتلا ہو عین اس وقت ہوا کے جھونکے سے دروازے کا پردہ ہلنے لگے اور اس کے

ہلنے سے آدمی یہ سمجھ کر ڈر جائے کہ کوئی آگیا یہ شخص مخلوق کے دیکھنے کے اندیشے سے بھی ڈرتا ہے جبکہ اللہ تعالیٰ یقیناً دیکھ رہے ہیں پھر بھی خوف نہیں کرتا۔ کوئی شخص بند کمرے میں گندے تصاویر دیکھنے میں مشغول ہو اور دروازے پر کچھ آہٹ محسوس ہو تو اس کی کیا کیفیت ہوتی ہے۔ کلیجہ منہ کو آجاتا ہے۔ سانسیں رک جاتی ہیں دل کی دھڑکن تیز ہو جاتی ہے پھر وہ اپنا کمپیوٹر بند کر کے دروازہ کھول کر دیکھتا ہے تو وہاں بلی ہوتی ہے، اللہ تعالیٰ اس سے بھی زیادہ قریب ہے اس کا خوف کیوں نہیں۔ کسی بزرگ کا ارشاد ہے ظاہر میں اللہ کا دوست اور باطن میں اللہ کا دشمن نہ ہو۔ تنہائی اور خلوت کے گناہوں سے بچو، بطور خاص اہل خانہ کی غیر موجودگی میں بندہ خلوت کو جتنی زیادہ پاکیزہ رکھے گا اللہ تعالیٰ اسے شاد و آباد رکھے گا۔

اللہ تعالیٰ کا ارشاد ہے: **وَذَرُوا ظَاهِرَ الْإِثْمِ وَبَاطِنَهُ (الانعام: ۱۲۰)** وہ گناہ بھی چھوڑ دو جو علانیہ کرتے ہو اور وہ بھی گناہ چھوڑ دو جو چھپ کر کرتے ہو، یہ خلوت کے گناہ انسان کی تباہی اور بربادی کا ذریعہ ہیں اس کا سب سے بڑا محرک انٹرنیٹ ہے، برہنہ تصاویر، نیم برہنہ ہوش ربا رقص، مخرب اخلاق کلپ تنہائی میں دیکھ رہے ہیں، کل قیامت کے دن جب ہماری بیوی، بچے اور والدین کے سامنے یہ ریل چلائی جائے گی اس وقت کتنی شرمندگی ہوگی، اللہ تعالیٰ نے بار بار قرآن میں فرمایا اتق اللہ، اللہ سبے ڈر و تاریکی میں ہوں یا روشنی میں گھر میں ہوں یا جنگل میں، صرف خوف خدا ہی انسان کو گناہ سے روک سکتا ہے۔

غیر شرعی لباس اور جنسی بے راہ روی

اللہ تعالیٰ نے مرد کے دل میں عورت کی اتنی خواہش رکھ دی ہے کہ جتنی پیاس کو پانی کی اور بھوکے کو کھانے کی ہوتی ہے بلکہ بعض لوگ کھانے پینے سے تو صبر کر سکتے ہیں لیکن عورت سے صبر نہیں کر سکتے۔ انسانی خواہشات میں زیادہ خواہش عورتوں کی ہے۔ انسان کسی عورت کو خوبصورت لباس میں ملبوس دیکھ کر اس کو اپنی بیوی سے خوبصورت خیال کرتا ہے۔ اس عورت کے ساتھ نکاح کرنے یا قریب جانے کی کوشش کرتا ہے ایسا شخص جانور اور حیوان کی مانند ہے۔ جنسی بے راہ روی کے فروغ میں عورتوں کا چھوٹے باریک اور تنگ کپڑے پہننا بھی داخل ہے۔ نوجوان لڑکے اور لڑکیاں برسرعام بے حیا لباس پہن کر بے حیائی کا مظاہرہ کر رہے ہیں۔ پردہ کے احکامات میں یہ بھی ہے کہ مرد و عورت ایسا لباس نہ پہنا کریں جس سے اعضاء چھپنے کے بجائے اور ابھر کر آجائیں۔

حدیث میں باریک لباس پہننے والی خواتین کو ملعون اور جنت سے محروم بتایا گیا اس لیے کہ شریعت اسلامی میں لباس کا اصل مقصد جسم کا پردہ ہے۔ حضور صلی اللہ علیہ وسلم نے جہنم میں جانے والی بعض عورتوں کی یہ صفت بیان فرمائی کہ وہ لباس پہننے کے باوجود بھی ننگی ہوں گی۔ (مسلم ۲-۲۰۵) اور ایک حدیث میں حضور صلی اللہ علیہ وسلم کا ارشاد نقل کیا گیا ہے کہ آدمی ایسا لباس پہنتا ہے جسے پہننے کے باوجود بے لباس رہتا ہے۔ آج کل فیشن میں یہ دونوں چیزیں کثرت سے رائج ہو گئی ہیں۔ اسلامی تعلیمات میں ایسا لباس اختیار کرنے والوں پر لعنت بھیجی گئی ہے۔ دشمنان اسلام نے اس دور میں جو ملبوسات ڈیزائن کیے ہیں اس کو چہاردیواری میں محرم رشتہ داروں کے سامنے پہننا بھی جائز نہیں۔

جب سے جینس اور ٹی شرٹ کا بے ہودہ فیشن چلا ہے بے غیرتی عام ہو گئی ہے۔ بڑے بڑے دینداروں کے بچوں نے دوپٹے اتار دیئے، برقع اتار دیئے، غیرت ختم ہو گئی اور جو برقع عورت کے پردے اور زیب و زینت کو چھپانے کے لیے تھا اور وہی برقع بے حیائی اور نمائش کا ذریعہ بن گیا ہے۔ چمک دمک اور جسم کے نشیب و فراز کو ظاہر کرنے والا یہ برقع پردہ نہیں بلکہ کھلی بے پردگی ہے۔ عورت کو ڈھانپنے بجائے مزید عریاں کر رہی ہے۔ پہلے خواتین گھروں سے مکمل حجاب میں نکلتی تھیں۔ آہستہ آہستہ حجاب گیا صرف ڈوپٹہ رہا پھر آہستہ آہستہ ڈوپٹہ سر سے اتر کر گلے میں آ گیا اور اب وہ گلے سے اتر کر الماری کی زینت بن گیا۔ خدا را اپنی بچیوں کو شرعی پردے کی تعلیم دیں۔

آج کل چھوٹے چھوٹے اور بے ڈھنگے لباس پہننے کا رواج چل پڑا ہے، کم لباسی، چھوٹا لباس اور چست تنگ لباس، برائی کی بہت بڑی وجہ ہے ایک حدیث میں آیا کہ بہت سی عورتیں لباس پہن کر بھی ننگی ہوں گی، یعنی کپڑوں کے اندر سے بھی ان کا جسم جھلکتا ہوگا، سوشل میڈیا پر ایک انٹی نے کہا تھا کہ آج جو ریپ ہو رہے ہیں ان میں چھوٹے کپڑوں کا بہت زیادہ رول ہے۔ شارٹ کپڑوں کی وجہ سے چھیڑ چھاڑ کے واقعات کا ہونا ایک معمولی بات بن گیا ہے، کپڑے پہننا انسان کی اپنی پسند ہوتی ہے مگر اتنے چھوٹے کپڑے نہیں پہننا چاہئے جس سے خود ہی غیر محفوظ سمجھنے لگو راستوں میں ایسے درندے بہت ملیں گے جو برقع والوں کو بھی گندی نظر سے دیکھتے ہیں۔

نابالغ بچیوں کا لباس

دور حاضر میں بچیوں کو بڑی عورتوں والے فیشن کرانا ایک عام رواج بن چکا ہے۔ جب مائیں بیوٹی پارلر سے تیار ہو کر آتی ہیں تو وہ اپنی سات آٹھ سالہ بچی کو بھی وہیں سے تیار کرواتی ہیں۔ نتیجہ یہ کہ پانچ چھ سال کی بچیوں کی ساتھ درندگی کے واقعات رونما ہو رہے ہیں۔ اگر بچیوں کو بنایا سنوارا جائے، زینت والے کپڑے پہنائے جائیں، بالوں کو پرکشش بنایا جائے، لپ اسٹک، کاجل، کریم پاؤڈر، پرفیوم ڈیزائن والی مہندی لگائی جائے تو انہیں پردہ بھی مکمل عورتوں جیسا کروانا چاہئے۔ وہ بچیاں جن کی عمریں سات سال سے کم ہوتی ہیں ان کے لیے نہ پردہ ہے نہ ستر لیکن اس کا مطلب یہ نہیں کہ انہیں ننگا رکھا جائے یا غیر اسلامی لباس کی عادت ڈالی جائے۔

بچی کو بچپن ہی سے حیا پیدا کرنے کے لیے نہ تو دوسروں کے سامنے کپڑے بدلوائیں نہ نہلائیں تاکہ اسے پتہ ہو کہ اس جگہ کو دوسروں کے سامنے ننگا کرنا بری بات ہے۔ یاد رہے کہ بچی خود مکلف نہیں لیکن والدین مکلف ہیں اگر وہ بچی کو غیر اسلامی لباس پہناتے ہیں تو ان سے رب کریم اس کا مواخذہ بھی کرے گا۔ اگر آپ کو اپنی بچیوں سے محبت ہے تو ان کے بچپن ہی سے اسلامی لباس پہننے کی عادت ڈالیں۔ مغربی لباس پہننے سے دور رکھیں۔ قرآن ایک دوسری جگہ یوں کہا ”يَبْنِيْ اٰدَمَ قَدْ اَنْزَلْنَا عَلٰیْكُمْ لِبَاسًا يُُّوَارِیْ سَوْآتِکُمْ وَرِیْشًا ط“ (سورۃ اعراف - ۳۶) اے اولاد آدم بے شک ہم نے تمہارے لیے ایسا لباس اتارا ہے جو تمہاری شرمگاہوں کو چھپائے اور تمہیں زینت بخشے۔ لباس انسانی تمدن کا ایک حصہ ہے جسم کی ستر پوشی کے ساتھ انسان کی خوبصورتی میں

اضافہ کرتا ہے۔ آج ستر پوشی کا لباس بھی معاشرہ سے رخصت ہوتا جا رہا ہے۔ مرد و عورت کے درمیان لباس کا جو فرق تھا وہ بھی مٹتا جا رہا ہے۔ اوڑھنی لباس کا لازمی حصہ تھا جس سے سراور سینہ ڈھکا جاتا تھا لیکن اب اوڑھنی ہوا ہو گئی۔ والدین کو چاہئے کہ وہ اپنی بیٹیوں کو بچپن ہی سے شرم و حیا کی تعلیم دیں۔

میڈیا اور غیر مسلموں کی نقالی، ڈراموں میں پائی جانے والی کھلی بے حیائی معاشرہ کا ناسور بنتی جا رہی ہے۔ والدین اپنے بچوں کو ماڈرن لباس پہنانے لگے ہیں جن سے ان کی حیا خود بخود جاتی رہتی۔ ڈوپٹے غائب تو اونچی اونچی شرٹ، لگن، پتلون کسی منی ڈریس کی بھرمار ہونے لگی ہے۔ دیکھنے میں آیا کہ پہلے بازو کھلے پھر بغل ہاتھ کھلے پھر پنڈلیاں کھلیں اب تو رانیں بھی کھول کر پارکوں میں تفریح گاہوں میں آنے لگی ہیں۔ نہ شرم رہی نہ لحاظ، برہنگی اور ننگے پن کا ریکارڈ توڑ دیئے ہیں۔ بے حیائی اور فحاشی انتہا کو پہنچ گئی ہے۔ کیا لڑکے کیا لڑکیاں فیشیل، ویکسین ہیئر اسٹائل کپڑے ایسے کہ جسم کا ایک ایک حصہ دکھائی دے عجیب برا حال ہے اور اپنی اس حرکت کو روشن خیالی تصور کر رہے ہیں۔ جب ایسا ماحو ہوگا تو شیطانی حرکات کیوں نہ حملہ آور ہوں گے۔ کیوں نہ اغواء عصمت ریزی جنم لے گی۔ جو لباس طوائف بھی پہننے سے حیا کرتی تھی اب جدید تعلیمی اداروں میں شریف گھرانوں کی لڑکیاں پہنتی ہیں۔ یہ صرف امیر گھرانوں کی حد تک ہی نہیں بلکہ میڈل ولوئر کلاس کی بھی یہی صورتحال ہو گئی ہے۔ آج برائی کو برائی سمجھنا بھی چھوڑ دیا گیا ہے۔

اگر آپ چاہتے ہیں کہ بچیاں محفوظ رہیں تو ان پر عمل کریں

۱۔ اپنی بچیوں کو کبھی کسی بھی مرد ٹیچر کے پاس اسکول پڑھنے یا قاری صاحب کے پاس قرآن پڑھنے کیلئے نہ بھیجیں۔

۲۔ جب بچی کچھ بڑی بڑی لگنے لگے تو اسے دکان پر چیز لینے کیلئے نہ جانے دیں۔

۳۔ بچیوں کو کم لباس یا تنگ لباس پہنا کر باہر مت بھیجیں بلکہ گھر میں مکمل کپڑے پہنا کر رکھیں۔ ہمیشہ کشادہ کپڑے پہننے کی عادت ڈالیں۔

۴۔ بچیوں کو چھوٹے یا بڑے مرد بچوں کے سامنے نہ نہلائیں اور نہ ہی پیشاب وغیرہ کروائیں، بچیوں کے اعضائے ستر بچپن ہی سے پردے میں رہنی چاہئے۔

۵۔ کسی تقریب میں جانا ہو تو بچیوں کو بچیاں جیسا تیار کریں عورتوں کے مشابہ مت بنائیں۔ میک اپ کر کے، تنگ کپڑے پہن کر چھوٹی چھوٹی عورتیں لگ رہی ہوتی ہیں اس طرح مردوں کے ہوس کا شکار بننے کے مواقع پیدا کرتے ہیں۔

۷۔ بالغ لڑکیوں کو یا قریب البلوغ بچیوں کو غیر محرم کے ساتھ کبھی موٹر سیکل پر مت بٹھائیں۔ اس طرح گالوں پر ہاتھ پھیرنا گودی میں بٹھانا، گدگدی کرنا وغیرہ یہ سب چیزیں ممنوع قرار دیں۔ بالغ بہنوں کے گلے میں ہاتھ ڈالنا، گلے لگنا، مذاق مذاق میں ایک دوسرے سے گتھم گتھا ہونا بالکل غلط ہے بلکہ موجودہ حالات کے پیش نظر بے ہودگی کے زمرے میں آتا ہے۔ اپنی بچیوں کی جوانی کو ایسے چھپا کر رکھیں کہ کسی مرد کو ان کا سراپا ہی معلوم نہیں ہونا چاہئے۔

۷۔ بچیوں کو گھر میں محرم رشتہ داروں کے سامنے ڈوپٹے لینے اور سنبھالنے کی خصوصی مشق کروائیں کہ ڈوپٹہ سینے سے بالکل نہیں ہٹنا چاہئے اگر آپ چاہتے ہیں کہ آپ کی بچیاں محفوظ رہیں تو ان پر عمل کریں۔ آج نوجوانوں میں فحش ویڈیو دیکھنے کا رجحان بڑھتا جا رہا ہے۔ لوگ آہستہ آہستہ بھیڑیے بنتے جا رہے ہیں اس لیے اپنی بچیوں کی خود حفاظت کریں۔

۸۔ جو لڑکیاں اسکولوں اور کالجوں میں پڑھ رہی ہیں ان کی دینی تعلیم و تربیت کی بھرپور کوشش کی جائے، کالج لانے اور لیجانے کا خود انتظام کریں، اینڈرائیڈ موبائیل اور بایک خرید کر نہ دی جائے یہ دونوں چیزیں بے حیائی کے دروازے کھولنے والی عصمت و عفت کو تباہی کے دہانے تک پہنچانے والی ہیں، غیر مسلم لڑکیوں کی دوستی سے روکا جائے، کیونکہ بعض مرتبہ یہ دوستی بھی کسی فتنہ کا دروازہ بن سکتی ہے۔

اگر بچیاں کسی تعلیمی ضرورت سے انٹرنیٹ کا استعمال کر رہی ہوں تو ان کی بھرپور نگرانی کی جائے اس لئے کہ بھٹکنے اور بہکنے کے اکثر دروازے انٹرنیٹ کے ذریعہ کھلتے ہیں، بچوں کو غلط سوسائٹی اور دوستی سے دور رہنے کی ہدایت دینی ہوگی۔ سب سے اہم بات یہ ہے کہ بالغ ہونے کے بعد بچے یا بچی کی رضا مندی معلوم کرنے کے بعد مناسب رشتہ مل جانے پر نکاح کر دینا والدین کا اولین فریضہ ہے۔

بے پردگی اور جنسی بے راہ روی

اسلام میں پردہ فرض ہے، بے پردہ عورت مرد کے لیے عظیم فتنہ ثابت ہو سکتا۔ زنا کی کثرت اور بدکاری کے اسباب میں ایک اہم سبب بے پردگی بھی ہے چونکہ مرد کے جنسی جذبات عورت کو دیکھ کر مشتعل ہوتے ہیں اور بے پردگی میں مرد و خواتین کے ملنے کے مواقع زیادہ ہو جاتے ہیں۔ آج عورت مرد کے لیے سب سے بڑی آزمائش ہے۔ حضور صلی اللہ علیہ وسلم کا ارشاد ہے کہ میں نے اپنے بعد مردوں کے لیے عورتوں سے زیادہ فتنہ کوئی نہیں چھوڑا (بخاری) آج کے دور میں ترقی عروج پر ہے تو دوسری طرف بے پردگی، عریانی اور فحاشی کا سیلاب ہے۔ محرم اور غیر محرم میں پردے کا رواج ختم ہوتا جا رہا ہے۔ عورتیں اور مرد گھروں میں نیم برہنہ لباس پہن کر پھرتے ہیں۔ آئے دن گینگ ریپ کے بڑھتے ہوئے واقعات کی ایک بڑی وجہ خواتین کی بے پردگی اور فیشن زدہ زندگی ہے۔ بن سنور کر نہایت ہی چست اور نیم عریاں لباس پہن کر گھومنے کا رواج ایک فیشن بن چکا ہے۔ خواتین جب تک عریاں لباس کا شکار رہیں گی تب تک جنسی درندے انہیں اپنی ہوس کا شکار بناتے رہیں گے۔

تقسیم ہند سے پہلے ایک شوہر اپنی بیوی کو خوب عمدہ لباس پہنا کر شملہ پہاڑی کی ہوا کھلا رہا تھا ایک انگریز افسر کے بنگلے پر بندوق لیے دو انگریز چوکیدار کھڑے تھے۔ ان دونوں چوکیداروں کو لندن سے آئے ہوئے سال بھر ہو گیا تھا، شہوت کی آگ لگی ہوئی تھی چنانچہ ان دونوں چوکیداروں نے بندوق کے زور پر بے پردہ بیوی کو گھسیٹا اور شوہر کے سامنے منہ کالا کیا۔ اگر وہ برقعے میں ہوتی تو یہ انجام نہ ہوتا۔ آج تک کسی برقعہ والی عورت سے زنا نہیں ہوا اگر ہوا تو پہلے وہ بے پردہ ہوئی تب مبتلا ہوئی۔ اگر وہ پردہ میں رہتی تو محفوظ رہتی

(ملفوظات اشرف علی تھانویؒ) یہ جان لو کہ ماڈرن بننا، بال کھول کر چلنا، ٹخنوں سے اوپر ٹائٹ کپڑے پہننا بغیر ڈوپٹہ کے گھومنا یہ صرف چاردن کی چاندنی ہے۔ قیامت کے روز جسم کا وہ حصہ جو بے پردہ تھا جہنم کی آگ میں جلایا جائے گا۔ کیا ہم جہنم کی دکھتی ہوئی آگ کو برداشت کر سکیں گے، تو پردہ بیحد ضروری ہے نہ کرنے میں ہزاروں پریشانیاں اور آخرت میں جہنم کا عذاب۔

حضرت علیؓ سے روایت ہے کہ میں ایک روز نبی کریم ﷺ کی خدمت اقدس میں حاضر تھا۔ نبی کریم ﷺ نے صحابہ اکرامؓ سے سوال کیا کہ عورت کے لیے کیا چیز بہتر ہے صحابہؓ خاموش رہے، کچھ جواب نہیں دیا۔ پھر جب میں گھر گیا اور حضرت فاطمہؓ سے یہی سوال کیا تو انہوں نے فرمایا، عورتوں کے لیے سب سے افضل یہ ہے کہ نہ وہ مردوں کو دیکھیں نہ مردان کو دیکھیں۔ میں نے ان کا یہ جواب نبی کریم ﷺ کے پاس نقل کیا تو آپ ﷺ نے فرمایا انہوں نے درست کہا ہے۔ بے شک وہ میرے جگر کا ایک ٹکڑا ہے (معارف القرآن)

حضرت ابن مسعودؓ سے روایت ہے کہ نبی کریم ﷺ نے فرمایا عورت پردے میں رہنے کی چیز ہے۔ جب وہ بے پردہ باہر نکلتی ہے تو شیطان اس کو مردوں کی نظر میں اچھا کر کے دکھاتا ہے (مشکوٰۃ) اور مسئلہ بھی یہی ہے کہ جو عورت بلا عذر شرعی بے پردہ بناؤ سنگھار کر کے نکلے گی تو جتنے مرد اسے دیکھنے کے گنہ میں مبتلا ہوں گے تو یہ عورت بھی اس گناہ میں برابر کی شریک ہوگی۔ عورت کو چاہئے کہ وہ اپنے آپ کو غیر محرم مردوں سے چھپائے۔ آج سماج بے حیائی و بے پردگی کے باعث تباہی کے دہانے پر ہے۔ آج مارکٹ میں زیب و زینت والے برقع زیادہ ہیں جن سے پردہ کم اور کشش زیادہ ہوتی ہے۔ اگر برقع کی وجہ سے عورت زیادہ اچھی لگنے لگے تو شاید پردہ کا مقصد فوت ہو جائے۔

بیٹیوں کو بتائیں کہ سر کے بال اور گردن چھپانا ضروری ہے۔ آپ گھر میں بھی بلا وجہ ڈوپٹہ خود سے الگ نہ کریں۔ سینے پر ڈوپٹہ لازم رہنا چاہئے۔ قرآن مجید میں اللہ تعالیٰ اس کی خاص تاکید فرماتے ہیں۔ باپ اور بھائی سے بھی حیا کرنی چاہئے۔ یہ تمہاری عورت ہونے کے ناطے فطرت کا تقاضہ ہے۔ قمیص اتنی تنگ نہ ہو کہ مستور اعضاء نظر آئیں باہر جاؤ تو برقع لازم پہنوتا کہ لوگ جان لیں کہ عزت دار گھر کی شریف بچی ہے۔ اپنی تصویر سہیلیوں کو مت بھیجوا اپنے کزن لڑکوں سے فری مت ہو، اساتذہ سے بھی حد فاصل رکھو وہ بھی آپ کے غیر محرم ہیں۔

حیا عورت کی اصل زینت ہے، ایمان والی عورتوں کا اصل زیور سونا چاندی نہیں بلکہ پردہ اور حیا ہے، حیا اور پردہ عورت کی عزت و آبرو کا ضامن ہے، مسلمانوں کی تباہی اور معاشرہ کی بربادی کی وجوہات میں سے ایک وجہ بیوی بہن اور بیٹی کا بے پردگی اختیار کرنا ہے، بہترین بیٹی پردہ کرنے والی شرم و حیا کی پیکر ہوتی ہے، بے پردہ عورتوں کو اکثر لوگ گندی نظروں سے دیکھتے ہیں اور ایسی عورتوں کو بدنیتی کا مرکز سمجھا جاتا ہے، باپردہ خواتین عزت کی نگاہ سے دیکھی جاتی ہیں، افسوس کے زمانہ حال میں بھی پہلے زمانے کی جاہلیت نمایاں نظر آ رہی ہے، موجودہ دور میں بھی ایسے ہی پردہ کی ضرورت ہے، جیسا اس دور میں حکم دیا گیا تھا، پردہ عورت کی عزت کی ضمانت ہے، اسلام کی نظر میں عورت، لوگوں کی نظروں سے چھپا کر رکھنے والا بیش قیمت خزانہ ہے۔

مخلوط نظام تعلیم اور جنسی بے راہ روی

موجودہ دور میں جو فتنے سراٹھارے ہیں وہ ایک خطرناک ترین سازش کے تحت ہیں۔ مذہب صرف نام تک محدود ہو کر رہ گیا ہے۔ باقی سب رسومات مغرب کے ہیں۔ ہمارا موجودہ تعلیمی نظام بھی انہی کے ہاتھوں میں ہیں جس کی وجہ سے کالجوں، یونیورسٹیوں سے نکلنے والے طلبہ مغربی تہذیب کے دلدادہ ہیں۔ گزشتہ کئی سالوں سے اسکول، کالج یونیورسٹیوں میں لڑکے اور لڑکیوں کی مخلوط تعلیم عام ہو گئی جس کے برے اثرات بھی کھل کر سامنے آرہے ہیں۔ مخلوط نظام تعلیم میں ایک طرف مرد ہے تو دوسری طرف عورت۔ یہ آپس میں آگ اور پانی، بکری اور بھیڑیے کے مانند ہے۔ مخلوط نظام تعلیم مسلم بچیوں کے لیے سم قاتل ثابت ہو رہا ہے۔ اسکول و کالج میں لڑکے اور لڑکیاں مل کر تعلیم حاصل کرتے ہیں اور فارغ اوقات میں ایک دوسرے کے ساتھ دوستیاں اور محبتیں بھی پال لیتے ہیں۔

ایک دوسرے کی تصویر اور ویڈیوز بھی بنائے جاتے ہیں۔ بعد میں وہی ویڈیوز اور فوٹوز سے بلیک میل کرتے ہیں۔ جس سے کئی لڑکیاں اپنی عزت گنوا بیٹھی ہیں۔ مخلوط نظام تعلیم میں اپنی عزت و آبرو کو کھوینے والوں کے ہزاروں واقعات موجود ہیں۔ مخلوط نظام تعلیم میں نوجوان، لڑکوں اور لڑکیوں کے باہم ملنے کے زیادہ مواقع ملتے ہیں۔ لڑکیاں عشق و محبت اور شادی کے لالچ میں اپنی عصمت گنوا بیٹھتی ہیں۔ مخلوط تعلیم کی وجہ سے توجہ پڑھائی کے بجائے جنسی بے راہ روی کی طرف زیادہ ہوتی ہے۔ بسا اوقات خواہش نفس سے مغلوب ہو کر زنا سرزد ہو جاتا ہے۔ جب بھوک لگتی ہے تو خشک روٹی بھی اچھی لگتی ہے۔ اور ناجائز تعلقات قائم ہونے کے واقعات آئے دن سننے اور پڑھنے کو ملتے ہیں، کئی لڑکے اور لڑکیاں شہوت

اور جنسی تقاضے پورا کرنے کے لیے چپکے چپکے نکاح بھی کر لیتے ہیں، کچھ مانع حمل گولیاں استعمال کرتے ہیں تاکہ حمل نہ ٹھہرے ورنہ خاندان میں ذلت و رسوائی ہو جائے گی۔

جنید بغدادیؒ سے کسی نے پوچھا کیا کوئی مرد کسی لڑکی کو پڑھا سکتا ہے تو جواب میں آپ نے فرمایا اگر پڑھانے والا بایزید بسطامیؒ ہو اور پڑھنے والی رابعہ بصریؒ ہو، جس جگہ پڑھایا جا رہا ہو وہ بیت اللہ ہو اور جو کچھ پڑھایا جائے وہ اللہ کا کلام قرآن مجید ہو پھر بھی پڑھانے کی اجازت نہیں۔ ایسی ہستیوں کو بھی مخلوط تعلیم حاصل کرنے کی اجازت نہیں دی جاتی اور منع کیا جا رہا ہے۔ پھر ہم کون ہیں؟

مخلوط نظام تعلیم معاشرہ کے لیے زہر ہے۔ مگر اب یہ چیزیں بری نہیں رہی۔ خواتین میں ملازمت کرنے کا رجحان بڑھتا جا رہا ہے۔ جہاں کہیں یہ نظام ہے وہاں مذہب بیزاری شہوت رانی اور جنسی بے راہ روی کی شکل میں نتائج برآمد ہو رہے ہیں۔ اسلام تعلیم نسواں کا مخالف نہیں بلکہ وہ اجنبی مرد و عورت کے مخلوط معاشرہ سے منع کرتا ہے اور پردے کے پورے اہتمام کے ساتھ تعلیم کی اجازت دیتا ہے۔ اسلام مخلوط تعلیم کو مقدمات زنا کہتا ہے اس کے نتیجے میں آبرو کی بربادی، نیتوں کی خباثت، گھروں کی ویرانی، ہم اپنی آنکھوں سے دیکھ رہے ہیں۔ آج کل لڑکے اور لڑکیوں کی مخلوط نظام تعلیم عام ہونے کی وجہ سے ناجائز تعلقات قائم ہونے کے واقعات آئے دن پیش آتے رہتے ہیں۔ یورپ میں تو تیسری جماعت کے طالب علموں کو مرد و عورت کے جنسی تعلقات کے متعلق بتانا شروع کر دیا جاتا ہے اور جنسی تعلقات کے متعلق فلمیں دکھائی جاتی ہیں تاکہ ہر لڑکے اور لڑکی کو پتہ چل جائے کہ جماع کا طریقہ کیا ہے، اکثر طلبہ و طالبات باہمی رضا مندی کے ساتھ ایک دوسرے سے جنسی ملاپ کرتے رہتے ہیں، بس اتنی احتیاط برتی جاتی ہے کہ حمل نہ ٹھہرے اسی طرح مغرب میں شادی بیاہ کی خوشی میں شراب نوشی کے بعد اجتماعی طور پر زنا کاری کی جاتی ہے۔

نفس پرستی، زن پرستی اور شہوت پرستی کے راستے پر چلنا آسان ہو گیا ہے۔ وہاں جنسی بے راہ روی اپنے سابقہ ریکارڈ توڑ چکی ہے۔ عریانی اور فحاشی اس قدر عام ہو گئی ہے جس کے سننے اور پڑھنے سے دل دہل جاتا ہے۔ بیس سال کی لڑکی پینتالیس سال کا پروفیسر ایک سال سے اس کے ساتھ بدکاری کر رہا تھا، کوشش تو یہی ہونی چاہئے کہ مخلوط تعلیم سے اپنے بچوں کو بچایا جائے۔ اگر اس پر قدرت نہ ہو تو دس سال کی عمر تک مشترکہ کلاس میں پڑھانے کی گنجائش معلوم ہوتی ہے۔ فقہاء نے گھروں میں سونے کے سلسلہ میں لکھا ہے کہ دس سال میں لڑکے اور لڑکیوں کو علیحدہ کر دینا واجب ہے۔ شارحین حدیث نے لکھا ہے کہ دس سال کی عمر میں شہوت پیدا ہونے کا امکان رہتا ہے۔ لہذا اجنبی لڑکوں اور خاص کر غیر مسلم لڑکوں کے ساتھ اختلاط کسی بھی طرح مناسب نہیں۔ اس میں بڑے مفاسد ہیں جو رات دن سامنے آرہے ہیں اور اگر مخلوط تعلیم کے علاوہ کوئی متبادل انتظام نہ ہو وہاں اس کی گنجائش ہو سکتی ہے کیونکہ اکثر فقہاء نے لکھا ہے کہ اگر لڑکیاں برقع میں ہوں یا زیادہ سے زیادہ صرف ان کا چہرہ کھلا ہوا ہو اگر فتنہ کا اندیشہ نہ ہو تو چہرہ کو ستر کا حصہ نہیں مانا جاتا کیونکہ رسول اللہؐ نے حضرت اسماءؓ کو نصیحت فرمائی تھی کہ جب لڑکی بالغ ہو جائے تو سوائے چہرے اور ہتھیلی کے کوئی اور چیز نظر نہیں آنی چاہئے۔ (ماخوذ روزنامہ منصف آپ کے شرعی مسائل۔ مولانا خالد سیف اللہ رحمانی)

کواہجوجکیشن کے مضر اثرات

تعلیم کی اہمیت جتنی مردوں کے لیے ہے اتنی ہی اہمیت عورتوں کے لیے بھی ہے۔ تعلیم کے بغیر دونوں ادھورے ہیں۔ تعلیم ہر مرد و عورت کی ایک ایسی ضرورت ہے جسے کوئی بھی نظر انداز نہیں کر سکتا۔ موجودہ زمانے میں تمام چیزوں کا تعلق تعلیم سے ہو گیا ہے۔ حیوان اور انسان کے درمیان جو فرق کرتی ہے وہ تعلیم ہے۔ مخلوط تعلیمی نظام مغربیت کی دین ہے۔ سب سے پہلے ۱۷۷۴ء میں امریکہ نے اپنایا، پھر اس کے بعد پورے ملک میں اور آج پوری دنیا میں اس پر عمل ہو رہا ہے۔ اس نظام نے معاشرہ میں بہت سی برائیاں اور خرابیاں پیدا کی ہیں جن میں بے حیائی، بے شرمی کے ساتھ ساتھ عورت کی عزت و عصمت کا جنازہ نکال دیا ہے۔ ایک امریکی مصنف جارج گلڈر اپنی کتاب *Men and Marriage* میں لکھتا ہے کہ مخلوط تعلیمی نظام میں پڑھنے والے لڑکے اور لڑکیاں قبل از وقت بلوغت تک پہنچ جاتی ہیں۔ ڈاکٹر ہوبارٹ برس کا کہنا ہے کہ وہ طالبات جو شادی سے پہلے زنا کا شکار ہو جاتی ہیں ان کی تعداد ۸۰ فیصد ہے۔ ڈاکٹر وینسٹائن کہتا ہے کہ مخلوط اسکولوں میں زانیہ لڑکیوں کا تناسب جاہل لڑکیوں سے زیادہ ہے۔ مشیگن یونیورسٹی کے طلبہ کا کہنا ہے کہ ہماری یونیورسٹی میں پاک دامن طالبات کا تناسب ۲۰ فیصد سے زائد نہیں ہے۔

سراکوز یونیورسٹی کے بارے میں یہ سروے سامنے آیا کہ ۶۰۰۰ لڑکیوں میں سے ۴۰۰ لڑکیاں زنا کی وجہ سے حاملہ ہیں اور ایک مخلوط تعلیمی ادارے کی تحقیق میں سامنے آیا کہ ۲۰ فیصد لڑکیاں ہی مشہور طریقے سے رشتہ ازدواج میں منسلک ہونا چاہتی ہیں اور ۲۰ فیصد زنا کی وجہ سے پیدا ہونے والے بچوں کو اپنانا چاہتی ہیں اور ۶۰ فیصد کا خیال ہے کہ

انہیں زنا میں کوئی حرج نہیں ہے اور مانع حمل کے تمام وسائل بھی استعمال میں لاتی ہیں۔

(مجلہ الجامۃ الاسلامیہ المدینۃ المنورہ شمارہ ۲- ۲۰۰۲ء یہ حال ۲۰۰۲ء سے پہلے کا

ہے۔ آج اس وقت کیا صورت حال ہوگی اللہ ہی بہتر جانے)

جس وقت بچے جوانی کی دہلیز پر قدم رکھ رہے ہوتے ہیں تو وہ لڑکا اور لڑکی ساتھ بیٹھ کر تعلیم حاصل کر رہے ہوتے ہیں وہاں ایک دوسرے کو بری نظر سے تکتا اور اس کے بعد ناجائز رشتے بنا کر جنسی تعلقات تک پہنچنا آسان ہوتا ہے۔ جوان دوشیزاؤں پر بہت سے ٹیچرس کی بھی بری نظر ہوتی ہے اور بہت سی لیڈیز ٹیچرس ان نو جوان لڑکوں پر جن کا دور شباب عروج پر ہوتا ہے، یہ بھی سنتے رہتے ہیں کہ بہت سی ٹیچرس خاتون نے اپنے نو جوان اسٹوڈنٹس اور بہت سے مرد ٹیچرس نے اپنی اسٹوڈنٹس کے ساتھ جنسی تعلقات قائم کیے ہیں۔ ان ملکوں میں جہاں یہ نظام پر موٹ کیا جا رہا ہے وہاں ایسے ٹیچر رکھے جاتے ہیں جو بلا کی خوبصورت ہوں اور ان کی یونیفارم ایسی رکھی جاتی ہیں جس سے ان کے جسم کی اندرونی ساخت نظر آرہی ہوتا کہ اس کو دیکھ کر بچے لذت حاصل کریں، جس کا نتیجہ یہ ہوا کہ وہاں ٹیچرس کا اپنے اسٹوڈنٹس کے ساتھ جنسی تعلق قائم کرنا عام بات ہو گئی۔

غرض یہ کہ اس طرح کے واقعات روز بروز بڑھتے جا رہے ہیں، بعض ماہرین کا کہنا ہے اس وقت مخلوط تعلیمی نظام میں تعلیم پانیوالے اسٹوڈنٹس کی ۸۰ فیصد ذہنی انرجی معاشقوں میں صرف ہو رہی ہے۔ دین اسلام، تعلیم نسواں کا مخالف نہیں بلکہ وہ اجنبی مرد اور عورت کے مخلوط معاشرے سے منع کرتا ہے اور پردے کے پورے اہتمام کے ساتھ تعلیم کی اجازت دیتا ہے۔ چنانچہ انگریزوں نے جو نظام تعلیم رائج کیا ہے اس کی تمام تر بنیادیں مذہب بیزاری اور شہوت رانی، جنسی بے راہ روی کی شکل میں نتائج برآمد ہو رہے ہیں۔ عفت و عزت لٹ جانے کا بڑا خطرہ رہتا ہے، اسی خطرہ کے پیش نظر اسلام مرد و زون کے اختلاط پر روک لگاتا ہے۔

ثقافت کا بھوت یا غیرت کا جنازہ

بعض کارپوریٹ اسکولس اور کالجس میں سالانہ تعلیمی مظاہرے کے نام پر انول ڈے، کا اہتمام کیا جاتا ہے اس موقع پر لڑکے اور لڑکوں کو فلمی گانوں پر رقص کرایا جاتا ہے۔ یہ منظر بشمول سرپرست بڑی دلچسپی سے دیکھتے ہیں اور جھوم رہے ہوتے ہیں۔ شیطان شریف لوگوں کے درمیان فتنہ برپا کر رہا ہے نبی کریم ﷺ کی وہ حدیث ہمیں یاد آتی ہے جس میں آپ ﷺ نے فرمایا شیطان انسان کے سامنے گناہ کو مزین کر کے پیش کرتا ہے (مسلم ۲۸۱۴) یہ بے حیائی کے فروغ کی ناپسندیدہ صورت ہے۔

بچوں سے رقص نہ کروائیں، انہیں اسلامی تعلیمات کے مطابق تربیت دیں۔ ناچنا، گانا ہماری شریعت میں حرام ہے اور آج یہ عمل اسکولوں اور کالجوں میں جاری ہے۔ سرعام مسلم بچیوں کو اسٹیج پر نچایا جا رہا ہے اور پھر اس کو ایک مستحسن عمل سمجھتے ہوئے ویڈیو گرافی کی جا رہی ہے۔ جن اسکولوں میں ایسا ہوتا ہے وہاں بچیوں کے والدین کو فوراً نوٹس لینا چاہئے۔ یہ ثقافت نہیں بلکہ بے غیرتی ہے۔ جب غیرت کا جنازہ اٹھ جاتا ہے تو انسان کو وہ عمل بھی وقار کا ذریعہ نظر آنے لگتا ہے۔ رسول اللہ ﷺ کی مشہور حدیث ہے جب تم بے شرم ہو جاؤ تو پھر جو چاہے کرتے پھرو۔ شریعت نے ناچ و رقص کو سرے سے حرام قرار دیا ہے۔

حضرت مولانا خالد سیف اللہ رحمانی لکھتے ہیں کہ رقص کی مروجہ کیفیت جس میں تھرکنے اور لچکنے کی کیفیت پائی جاتی ہے بالکل حرام اور ناجائز ہے۔ عورتوں کے لیے تو رقص کا عمل شدید گناہ اور معصیت ہے۔ بدلتے حالات میں اہل اسلام کا اس قدر بدل جانا قابل افسوس ہے جب مکہ فتح ہوا تھا تو اسامہ بن زیدؓ جوش میں آگئے اور اچھلنے لگے تو حضور ﷺ

نے فرمایا اسامہ رکور کو میری شریعت میں خوشی کے موقع پر ناچنا حرام ہے اور غمی کے موقع پر نوحہ اور ماتم کرنا حرام ہے (قرطبی) جو ٹیچر مسلمانوں کے بچوں کو یہ کام سکھاتے ہیں وہ گناہگار ہیں۔ اس طرح اسکولس اور کالجوں میں فیشن شو اور عریانی ادب کے نام پر گندی شاعری، مزاح کے نام پر فحش ڈائلاگ کا رواج عام ہوتا جا رہا ہے۔ لڑکیاں بن سنور کر آرہی ہیں، پارٹیاں ہو رہی ہیں۔ مرد و عورت کا امتیاز مٹ گیا ہے۔ لوگ سرعام گناہ کا ارتکاب کر رہے ہیں۔ کسی کے دل میں یہ خیال تک نہیں آتا کہ میں غلط کام کر رہا ہوں بلکہ گناہ کر کے اس پر خوشی اور فخر محسوس کیا جا رہا ہے۔

اگر ہم چاہتے ہیں کہ ہماری اولاد نیک ہو، باکردار ہو تو باپ کی ذمہ داری ہے کہ وہ اپنی اولاد کو دینی خطوط پر تربیت کریں، ماں باپ کا بے دین بن جانا اولاد کے بگڑنے کا سبب ہے۔

مسلمان بچوں کے ایمان اور اسلام سے برگشتہ کرنے کی محنت پوری دنیا میں ہو رہی ہے، مسلمان بچوں کے دلوں سے مشرکانہ عقائد و افکار کی قباحت نکل رہی ہے، مشنری اسکول اور کالج میں عقیدہ تثلیث یا دیوی دیوتاؤں کی پرستش کرائی جا رہی ہے، مذہبی اشلوک پڑھائے جا رہے ہیں، وندے ماترم اور بھارت ماتا کی جے جیسے نعرے لگانے پر مجبور کیا جا رہا ہے، ملکی تہذیب کے نام پر خالص مشرکانہ عقائد، آرٹ کے نام پر بھجن، تاریخ کی نام پر دیوی دیوتاؤں کی داستانیں، تعلیم کے لئے سرسوتی کی پوجا، روزگار کے لئے لکشمی کی اور طاقت کے لئے درگا کی یہ تعلیم آہستہ آہستہ مسلمانوں کو ارتداد کی طرف لے جائیں گی، لہذا اگلی نسلوں کی کوئی گیارہٹی نہیں کہ وہ دین و ایمان پر باقی رہیں گی۔ (ماخوذ مغربی ثقافت اور ملحدانہ کردار)

بدنگاہی

بدنگاہی انسان کو برائیوں کی طرف لے جاتی ہے۔ بے حیائی بھی آنکھ کی حفاظت نہ کرنے کی وجہ سے آتی ہے۔ آج یہ گناہ موبائل کی وجہ سے کچھ زیادہ ہی ہو گیا ہے۔ بدنگاہی ابلیس کے ان زہر آلود تیروں میں سے ایک مہلک ہتھیار ہے جو انسان کو جنسی بے راہ روی اور شہوت پرست بنانے میں کوئی کسر نہیں چھوڑتا۔ بد نظری کی وجہ سے بے حیائی اور بد کرداری کا چلن عام ہے۔ انسان کی آنکھوں کو حدیث قدسی میں اللہ نے بہت پیاری چیز قرار دیا۔ جب یہ بے قابو اور بے لگام ہو جاتی ہیں تو ان کا قہر فحاشی، بدکاری، عریانیت اور فتنوں کے روپ میں ظاہر ہوتا ہے۔

نگاہ دراصل خواہش نفس کی پیغام رساں ہے۔ نگاہ کی حفاظت دراصل شرمگاہ کی حفاظت ہے۔ جس نے اپنی نگاہ کو بے لگام چھوڑ دیا گویا اس نے اپنے نفس کو ہلاکت میں ڈال دیا اور ساتھ ہی اپنے خیالات کی حفاظت بھی ضروری ہے جس نے اپنے خیال کی حفاظت کی گویا اس نے اپنی نفس کو لگام دی اور جس کے خیالات اس کے قابو سے باہر ہو گئے تو اس کی خواہش نفسانی اس پر غالب آ جائیں گی۔ واقعی نظر سے دل میں شہوت کا زور بڑھتا ہے۔ اس لیے نظر کو شیطانی حربوں میں سے ایک بڑا اور اہم ذریعہ مانا جاتا ہے۔ انسانی آنکھیں جب بے لگام ہو جاتی ہیں تو اکثر فواحش کی بنیاد بن جاتی ہیں۔ اس لیے محققین کے نزدیک بد نظری ام الخبائث ہے۔ ان دوسو راخوں سے ہی فتنے کے چشمے ابلتے ہیں۔

اسلام نے ان دوسو راخوں پر پہرہ بٹھا دیا کہ ہر مومن کو نگاہیں نیچی رکھنے کا حکم دیا۔ نہ ہی غیر محرم پر نظر پڑے نہ ہی شہوت کی آگ بھڑکے۔ آج نوجوانوں میں بدنگاہی کا مرض عام

ہے کہ اس سے عمر سیدہ افراد بھی محفوظ نہیں۔ اس وقت دنیا میں جتنے گناہ ہو رہے ہیں ننانوے فیصد وجہ موبائل اور بدنگاہی ہے۔ آنکھ دروازہ ہے گناہوں کا اور یہ بات اللہ نے قرآن میں فرمائی۔

ارشاد باری تعالیٰ ہے ”قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ“ (نور۔ ۳۰) مومنین سے کہہ دیجئے کہ وہ اپنی نگاہوں کو نیچی رکھیں اور اپنی شرمگاہوں کی حفاظت کریں اور ایک جگہ ارشاد ہے ”إِنَّ السَّمْعَ وَالْبَصَرَ وَالْفُؤَادَ كُلُّ أُولَئِكَ كَانَ عَنْهُ مَسْئُولًا“، (الاسراء: ۳۶) بلاشبہ آنکھ، کان دل سب کے متعلق قیامت میں سوال کیا جائے گا بلکہ قیامت کے دن انسانی اعضاء اللہ تعالیٰ کے حکم سے بولیں گے کہ ہم نے ان اعضاء سے کتنے گناہ کیے۔ ”يَوْمَ تَشْهَدُ عَلَيْهِمْ أَلْسِنَتُهُمْ وَأَيْدِيهِمْ وَأَرْجُلُهُمْ بِمَا كَانُوا يَعْمَلُونَ“ (سورہ نور: ۲۴) جس سے ان کے خلاف گواہی دیں گے ان کی زبانیں اور ان کے ہاتھ اور ان کے پاؤں بھی ان کاموں کو جو وہ کرتے تھے۔)

اعضاء انسانی میں ایک عضو آنکھ بھی ہے۔ آنکھ سے صرف دیکھا ہی نہیں جاتا بلکہ اس سے گفتگو بھی کی جاتی ہے۔ کتنے مخفی ارشادات و کنایات آنکھوں سے ہوتے ہیں جو زبان کی گفتگو سے زیادہ اثر انداز ہوتے ہیں۔ حضرت عبداللہ ابن مسعودؓ سے مروی ہے کہ فرمایا رسول اللہ صلی اللہ علیہ وسلم نے آنکھیں بھی بدکاری کرتی ہیں (مسند احمد) ایک اور حدیث میں حضرت ابو ہریرہؓ سے مروی ہے کہ آنکھوں کی بدکاری دیکھنا ہے (ابوداؤد کتاب النکاح) امام غزالیؒ فرماتے ہیں جو آدمی اپنی آنکھوں کو بند کرنے پر قادر نہیں ہوتا وہ اپنی شرمگاہ کی حفاظت نہیں کر سکتا (احیاء العلوم) غیر محرم پر شہوت کی نظر پڑنے سے انسان کے جسم میں شہوت کے اعضاء متحرک ہوتے ہیں۔ بدنظری سے انسان کے اندر شہوت کی آگ بھڑک اٹھتی ہے۔

پھر ایک نہ ایک دن بدنظر کی عادت والے زنا کے مرتکب ہو جاتے ہیں۔ لہذا اپنی ناموس کی حفاظت کرنی ہے تو اپنی نگاہوں کی حفاظت کریں۔ مرد اپنی آنکھوں کی حفاظت کرے یا نہ کرے عورت کے لیے اسلام پردے کا حکم دیتا ہے اور عورت پردہ کرے یا نہ کرے اسلام مرد کو اپنی نگاہیں نیچے رکھنے کا حکم دیتا ہے۔ کردار صرف عورت کا ہی نہیں ہوتا مرد بھی اگر کردار سے گر جائے تو بد کردار ہی کہلائے گا۔

حضرت امام غزالیؒ فرماتے ہیں جو اپنی آنکھوں کو نظر حرام سے پر کرے گا قیامت کے روز اللہ عز وجل اس کی آنکھوں کو آگ سے بھر دے گا (مکاشف القلوب) حضرت علامہ ابن جوزیؒ فرماتے ہیں کہ جس نے کسی نامحرم سے اپنی آنکھوں کی حفاظت نہ کی بروز قیامت اس کی آنکھوں میں آگ کی سلائی بھری جائے گی۔ (بحر الموائع) الفضل السابع والعشرون) آج کل معاملہ الٹا ہو گیا۔ بیوی سے نفرت کر رہے ہیں اور اجنبی عورت سے محبت کے جذبات پیدا ہو رہے ہیں، وہ عورتوں کے پیچھے لٹو بنے پھرتے ہیں۔ اس لیے بلا ضرورت نہ مرد عورتوں کو دیکھیں اور نہ عورتیں مردوں کو اس سے ان کے دل شیطانی و شہوانی خیالات سے پاک و صاف رہنا ممکن ہے۔

آنکھوں کی بے پاکی سے نفس پرستی، آزاد شہوت رانی، ناجائز پیار و محبت اور معصوم بچیوں کی عصمت دری کے واقعات، قسم خدا کی بدنگاہی کی وجہ سے کئی ہنستے بستے گھرا جڑ گئے ازدواجی زندگی تباہ ہو گئی، حضرت علامہ ابن قیمؒ نے کیا خوب بات کہی ہے کہ بدنگاہی خطرہ کو جنم دیتی ہے، شہوت کو ابھارتی ہے، انھیں برائیوں سے محفوظ رکھنے کے لئے اللہ تعالیٰ نے اپنے بندوں کو نگاہیں نیچی رکھنے اور شرمگاہوں کی حفاظت کا حکم دیا۔

بد نظری ام الخبائث

عام طور پر دنیا میں کسی نامحرم کو دیکھنے کو غلط سمجھتے ہیں لیکن سوشل میڈیا پر بلا جھجک بدنگاہی کرتے ہیں۔ ایمان والوں کو اپنی نگاہیں نیچی رکھنے کا حکم دیا گیا ہے نہ ہی غیر محرم پر نظر پڑے نہ ہی شہوت کی آگ بھڑکے اسی لیے محققین کے نزدیک بد نظری ام الخبائث کی مانند ہے۔ اسلئے عارف باللہ شاہ محمد حکیم اختر صاحب نور اللہ مرقدہ اپنی کتابوں میں بد نظری سے بچنے پر بہت زور دیا ہے، زنا کا ارادہ تب ہوتا ہے جب انسان غیر محرم کو دیکھتا ہے، گویا بد نظری زنا کی پہلی سیڑھی ہے۔ نظر کی حفاظت سے متعلق ارشاد باری تعالیٰ ہے ”قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ ۖ ذَٰلِكَ أَرَادَ اللَّهُ بِالنَّبِیِّ أَنْ یُحْصِیَ لَیْسَ مِنْكُمْ مَنْ یُفْضِیْ بِمَا یَخْفَىٰ مِنْكُمْ وَاللَّهُ سَمِیعٌ عَلِیمٌ“ (سورہ نور: ۳۰) ایمان والے مردوں سے کہہ دیجئے کہ اپنی نگاہیں نیچی رکھیں اور اپنی شرمگاہوں کی حفاظت کریں اسمیں ان کیلئے پاکیزگی، بیشک اللہ تعالیٰ کو خبر ہے اس کی جو کچھ وہ کرتے ہیں۔ جس طرح مردوں کی فطرت میں شہوت رکھی گئی ہے تو اسی طرح عورت کی فطرت میں بھی شہوت رکھی گئی ہے۔ انکے بارے میں اللہ تعالیٰ کا ارشاد ہے ”وَقُلْ لِلْمُؤْمِنَاتِ یَغْضُضْنَ مِنْ أَبْصَارِهِنَّ وَیَحْفَظْنَ فُرُوجَهُنَّ“ (سورہ نور: ۳۱) ایمان والیوں سے کہہ دیجئے کہ اپنی نگاہیں نیچی رکھیں اور اپنی شرمگاہوں کی حفاظت کریں۔ ان آیات سے معلوم ہوا کہ آنکھوں کی بے باکی شہوت میں انتشار اور شرمگاہ میں ابھار پیدا کرتی ہے اور شہوت انسان کو اندھا بنا دیتی ہے۔ حضور ﷺ نے ارشاد فرمایا اپنی نگاہوں کو پست رکھو اور اپنی شرمگاہوں کی حفاظت کرو (الجواب الکافی) آپ ﷺ نے حضرت علی سے فرمایا اے علی ایک مرتبہ نظر پڑ جانے کے بعد دوبارہ نہ دیکھو کیونکہ تمہارے لیے صرف پہلی نظر معاف ہے دوسری نہیں (ابوداؤد۔ مشکوٰۃ) بد نظری ایک ایسا فعل ہے جو سینکڑوں تباہ کن اور رسوا کن برائیوں کو جنم دیتا ہے۔

بدنگاہی کے مضر اثرات

آنکھیں اللہ تعالیٰ کی بڑی نعمت ہیں ان کا غلط استعمال ممنوع ہے۔ آنکھوں کی ذرا سی بے احتیاطی انسان کو جنسی بے راہ روی میں مبتلا کر سکتی ہے۔ آج دنیا میں فحاشی، بے حیائی کا دور دورہ ہے، اس کی ایک وجہ نظر کی بے احتیاطی ہے اس لیے کہ جو مناظر آنکھ کے ذریعہ اندر پہنچتے ہیں وہ آدمی کے دل کے اندر مختلف جذبات پیدا کرتے ہیں۔ مختلف مناظر کے اپنے اثرات اور انہیں اثرات کی بنیاد پر اللہ تعالیٰ نے ان کو دیکھنے اور نہ دیکھنے کے احکام دیئے ہیں۔ اللہ تعالیٰ نے عورت میں فطرتاً کشش رکھی ہے جو مرد کے لیے ایک بڑی آزمائش اور فتنہ ہے۔ قابیل نے ہابیل کی بیوی کے حسن و جمال پر نظر ڈالی تو اپنے بھائی کو قتل کر دیا۔ بدنظری جنسی بے راہ روی کی پہلی سیڑھی ہے۔ حضور ﷺ کا ارشاد گرامی ہے ”العینان زناهما النظر“ (مسلم) آنکھوں کا زنا دیکھنا ہے۔

اس حدیث سے معلوم ہوا کہ جو شخص کسی غیر محرم کے چہرے پر شہوت بھری نگاہ ڈالتا ہے تو وہ اپنے دل میں اس کے ساتھ زنا کر چکا ہوتا ہے۔ مردوں کے لیے فقط غیر محرم عورتوں کو دیکھنے کی بات ہی نہیں اگر محرم عورت کو دیکھنے سے شہوت ابھرے تو اس کی طرف نہ دیکھے۔ حضرت یحییٰ بن زکریا سے لوگوں نے پوچھا کہ زنا کی ابتداء کہاں سے ہوتی ہے تو فرمایا آنکھوں سے۔ ارشاد باری تعالیٰ ہے ”قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ ۖ ذَٰلِكَ أَزْكَىٰ لَهُمْ ۖ إِنَّ اللَّهَ خَبِيرٌ بِمَا يَصْنَعُونَ“ (سورہ نور ۳۰) ایمان والوں سے کہہ دیجئے کہ اپنی نگاہیں نیچی رکھیں اور اپنی شرمگاہوں کی حفاظت کریں اس میں ان کے لیے پاکیزگی۔ بے شک اللہ تعالیٰ کو خبر ہے جو کچھ وہ کرتے ہیں۔ اللہ

تعالیٰ اس آیت میں آنکھوں کی حفاظت، شرمگاہ کی حفاظت دونوں کے ساتھ ساتھ بیان فرما کر یہ سبق دیا کہ شرمگاہ کی حفاظت آنکھوں کی حفاظت پر موقوف ہے۔ نگاہوں کی پاکیزگی کا حکم دراصل شرمگاہ کی حفاظت کیلئے ہی مطلوب ہے۔ حضور ﷺ کا ارشاد ہے ”غضوا ابصارکم احفظوا فروجکم (الجواب الکافی) اپنی نگاہ کو پست رکھو اور اپنی شرمگاہ کی حفاظت کرو۔ حافظ ابن قیم تحریر فرماتے ہیں نگاہ شہوت کی قاصد اور پیغامبر ہوتی ہے اور نگاہ کی حفاظت دراصل شرمگاہ اور شہوت کی حفاظت ہے۔ بدنظری اکثر فواحش کی بنیاد ہے جب یہ آنکھیں بے قابو ہو جاتی ہیں تو نتیجے میں فحاشی اور بدکاری کا سب سے قوی ذریعہ بن جاتی ہیں اس لیے اسلام نے نگاہوں کو نیچی رکھنے کا حکم دیا نہ ہی غیر محرم پر نظر پڑے اور نہ ہی شہوت کی آگ بھڑک اٹھے۔

حضور ﷺ کا ارشاد گرامی ہے ”النظر سهم مسوم من سهام ابلیس“ (مشکوٰۃ) نظر ابلیس کے تیروں میں سے ایک زہر آلود تیر ہے۔ آج بدنظری عام ہو چکی ہے۔ مردوں اور عورتوں کا گھر سے باہر نکلنا، باہر جائے تو آنکھوں کا بچانا مشکل ہو گیا ہے۔ آنکھوں کی بے باکی شہوت میں انتشار پیدا کر کے انسان کو اندھا بنا رہی ہے۔ موجودہ معاشرہ میں آنکھوں کے زنا کے اسباب اس قدر عام ہو گئے ہیں کہ راستہ چلنا بازار سے گزرنا، اخبار کا مطالعہ کرنا انتہائی دشوار ہوتا جا رہا ہے اس لیے اللہ تعالیٰ نے مردوں اور عورتوں کو الگ الگ اپنی نظروں کی حفاظت کا حکم دیا تا کہ یہ دونوں ہوس بھری نگاہوں سے دور رہ سکیں۔ ہزاروں واقعات ایسے بھی ہیں کہ بدنگاہی کے نتیجے میں دین و دنیا دونوں برباد کر لیا اور ایمان تک سے ہاتھ دھو بیٹھے اور گمراہ ہو گئے۔

بدنگاہی کا علاج

بدنگاہی کا سب سے بہترین علاج یہ ہے کہ اپنی نگاہیں نیچی رکھے، اللہ تعالیٰ کا ارشاد ہے 'قُلْ لِلْمُؤْمِنِينَ يَغُضُّوْا مِنْ اَبْصَارِهِمْ'، ایمان والوں سے کہہ دیجئے کہ وہ اپنی نگاہیں نیچی رکھیں کسی کے چہرے کی طرف نظر نہ اٹھائیں کیونکہ یہیں سے فتنہ کا آغاز ہوتا ہے۔ اگر نفس غیر محرم کی طرف للچائی ہوئی نظروں سے دیکھنا چاہے تو فوراً اپنی ماں، بہن بیٹی کا تصور کرے اور یہ سوچے کہ جس طرح میں یہ پسند نہیں کرتا کہ لوگ میری محرم عورتوں کی طرف دیکھیں اسی طرح اور لوگ بھی پسند نہیں کرتے کہ میں ان عورتوں کی طرف للچائی ہوئی نظروں سے دیکھوں۔ حضور صلی اللہ علیہ وسلم نے اللہ تعالیٰ کا یہ ارشاد نقل کیا ہے کہ جو آدمی بدنظری میرے ڈر کی وجہ سے چھوڑ دے گا اللہ تعالیٰ فرماتے ہیں اس کے اس عمل کے معاوضہ کے طور پر ایمان کی وہ حلاوت عطا کروں گا جس کی مٹھاس اور شیرینی اپنے دل کے اندر محسوس کرے گا، جو لوگ بدنظری کی بیماری میں مبتلا ہو جاتے ہیں وہ ایمان کی مٹھاس سے محروم ہو جاتے ہیں۔

نبی کریم صلی اللہ علیہ وسلم نے ارشاد فرمایا اگر کسی غیر محرم عورت پر اچانک نظر پڑ جائے اور اس کا حسن و جمال دل میں اتر جائے تو چاہئے کہ گھبرا کر اپنی بیوی سے ہمبستری کرے جو کچھ اس غیر محرم کے پاس ہے وہی سب کچھ بیوی کے پاس بھی ہے (ترمذی) اگر شہوت کا زور ہے تو قرآن کہتا نکاح کرو تا کہ جنسی ضرورت پوری ہو سکے۔ نظر کو پاکیزہ رکھنے کا طریقہ یہی ہے کہ شادی کرے اور نگاہوں کے غلط استعمال پر جو وعیدیں اور سزائیں وارد ہوئی ہیں ان کو سامنے رکھے، اگرچہ آج کا ماحول ایسا ہو گیا ہے کہ آدمی کے لیے بدنظری سے بچنا مشکل

ہو گیا ہے، چوراہوں میں، محلے میں، بازاروں میں اخباروں میں اور روزمرہ کی استعمال کی چیزوں پر عورت کی تصویر بنی ہوتی ہے جبکہ تصویر دیکھنا بھی ایسا ہی گناہ ہے جیسے زندہ عورت کو دیکھنا۔ بد نظری سے بچنے کی تدبیر بھی اللہ تعالیٰ نے قرآن میں بتلائی ہے اور وہ یہ کہ اس بات کا تصور کر لو کہ مجھے اللہ دیکھا رہا ہے۔ قرآن کریم میں ہے کہ ”أَلَمْ يَعْلَم بِأَنَّ اللَّهَ يَرَى“ (اقراء: ۱۴) کیا اسے معلوم نہیں کہ اللہ دیکھ رہا ہے اور ایک جگہ یوں ارشاد ہے کہ ”يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ“ (المومن - ۱۹) یاد رکھئے کہ اللہ تعالیٰ نگاہوں اور آنکھوں کی خیانت کو جانتا ہے تو وہ ہم سے محاسبہ بھی کرے گا اور اس کی سزا بھی دے گا اور ایک آیت میں اللہ تعالیٰ فرماتے ہیں ”إِنَّ رَبَّكَ لَبِالْبِرِّ صَادٍ“ (الفجر - ۱۴) کہ تیرا رب گھات میں ہے یعنی ہماری طرف پورا دھیان کیے ہوئے ہے۔

تو پھر میں اس کے سامنے یہ گناہ کیسے کروں اس کی پکڑ سے کوئی نہیں بچ سکتا، تو پھر کیوں اللہ کو کمزور سمجھتے ہو لوگوں کے سامنے تو گناہ کرنے سے شرماتے ہو اور اللہ کے سامنے گناہ کرنے سے نہیں ڈرتے جب کہ تم جانتے ہو کہ اللہ دیکھ رہا ہے، کیا (نعوذ باللہ) دیکھنے والوں میں اللہ کی ذات ہماری نظر میں بے وقعت ہے، اللہ کا ڈر اور خوف آدمی کو گناہ سے باز رکھتا ہے، یہ کوئی معمولی مجاہدہ نہیں یہ اللہ کے فضل اور اس کی مدد و توفیق سے ہی ممکن ہے اسی لئے رسول اللہ ﷺ نے صحابہ کرام کو یہ وصیت فرمائی کہ جہاں کہیں بھی رہو اللہ سے ڈرتے رہو ظاہری امور میں بھی اور پوشیدہ معاملات میں بھی۔

بد نظری کے نقصانات

اللہ تعالیٰ نے انسان کو پیدا کیا سر سے پاؤں تک تمام اعضاء سے متعلق خصوصی احکام نازل فرمائے۔ قرآن و حدیث میں خاص طور پر قلب و قطر اور زبان کی حفاظت کا حکم وارد ہوا ہے۔ ہر مومن کو نگاہیں نیچی رکھنے کا حکم دیا۔ نہ ہی غیر محرم پر نظر پڑے اور نہ ہی شہوت کی آگ بھڑکے۔ عام مشاہدہ ہے کہ جن لوگوں کی نگاہیں بے قابو ہوتی ہیں ان کے اندر شہوت کی آگ بھڑکتی رہتی ہے۔ حتیٰ کہ فحاشی کا مرتکب کروادیتی ہے۔ جب ان کا استعمال ہوتا ہے تو ہولناک فتنے وجود میں آتے ہیں پھر بھی لوگ آنکھوں کو ناجائز اور ممنوع طریقے پر بے دریغ استعمال کر رہے ہیں۔ لوگوں کے دلوں سے یہ بات نکل گئی ہے کہ یہ حرام ہے۔

بد نظری فساد کا بیج ہے۔ بد نظری زنا کی پہلی سیڑھی ہے۔ بد نظری سے چہرے کا نور ختم ہو جاتا ہے۔ بد نظری کرنے والا ملعون ہے۔ بد نظری سے دل و دماغ کو جنسی خیالات سے نہیں بچایا جاسکتا۔ بدننگاہی سے کبھی سیری نہیں ہوتی، بد نظری سے انسان ذلیل ہوتا ہے، بد نظری سے انسان زانیوں میں شمار ہوتا ہے۔ نظر کی حفاظت انتہائی ضروری ہے۔ بد نظری ذلت و خواری کا سبب ہے۔ بد نظری کی وجہ سے بسا اوقات انسان کے اوپر بڑی بڑی مصیبتیں آتی ہیں۔ بدننگاہی سے زندگی کا سکون ختم ہو جاتا ہے۔ بد نظری سے بوڑھے بھی محفوظ نہیں بد نظری سے قوت حافظہ کمزور ہو جاتا ہے۔ بینائی کو نقصان پہنچتا ہے، بدننگاہی کرنے والا اللہ کا نافرمان ہوتا ہے توفیق عمل چھن جاتی ہے، دیدار الہی سے محرومی کا سبب ہے۔ اسی لیے قرآن مجید نے نگاہیں نیچی رکھنے کا حکم دیا اور ساتھ ہی شرمگاہ کی حفاظت کا حکم دیا۔ دل و نگاہ کی حفاظت پر زور دیا تاکہ جنسی بے راہ روی سے بچ سکیں مثل مشہور ہے کہ بد نظری سے ہاتھی پھسل جاتا ہے۔

زنا ایک سنگین جرم

زنا جنسی جرائم میں سب سے گھٹیا اور وحشیانہ عمل ہے

اسلام سے قبل معاشرہ جن سنگین ترین گناہوں میں غرق تھا ان میں سے ایک سنگین گناہ زنا تھا۔ آج معاشرے میں یہ سنگین گناہ پھر سے اپنی جڑیں پھیلاتا جا رہا ہے اور لوگ اسے ہلکا سمجھ رہے ہیں۔ حالانکہ یہ کفر و شرک کے بعد قتل ناحق کی طرح زنا بھی ایک سنگین جرم ہے۔ جس دور سے ہم اور آپ گزر رہے ہیں جسے ماڈرن اور ترقی یافتہ خیال کیا جا رہا ہے دراصل یہ فحاشی، عریانیت، بے حیائی اور جنسی بے راہ روی کا دور ہے۔ خواہشات کی پیروی کی جا رہی ہے۔ زنا کے دروازے کھل گئے ہیں۔ نوجوان روحانی، جسمانی اور اخلاقی طور پر تباہی کے دہانے پر کھڑے ہیں۔ آج کل گھروں میں ٹی وی، انٹرنیٹ اور موبائل پر فحش مناظر دیکھ دیکھ کر نوجوان جنسی بے راہ روی کا شکار ہو رہے ہیں۔

مرد اپنی ہی محرم عورتوں کو شہوت کی نظر سے دیکھ رہے ہیں بلکہ بعض تو زنا کے مرتکب بھی ہو رہے ہیں۔ اسلام میں میاں بیوی کے علاوہ اجنبی مرد و عورت کے درمیان جنسی تعلق زنا کہلاتا ہے۔ زنا ایک مہلک اور خطرناک گناہ ہے جس کی برائی ہر ایک کے نزدیک مسلم ہے جس کے تعلق سے قرآن پاک میں فرمایا ”وَلَا تَقْرُبُوا الزِّنَا إِنَّهُ كَانَ فَاحِشَةً وَسَاءَ سَبِيلًا“ (سورہ اسراء: آیت ۳۲) اور زنا کے پاس بھی مت پھٹکو وہ یقینی طور پر بڑی بے حیائی اور بے راہ روی ہے یعنی زنا تو درکنار اس کے قریب جانے سے بھی منع کیا گیا۔ یعنی زنا کے اسباب عوامل پر بھی پابندی لگادی۔ حضرت مولانا مفتی شفیع اس آیت کی تفسیر میں بیان

کرتے ہوئے فرمایا زنا کے بنیادی اور مفسدات سے بچو اس آیت میں ان تمام امور کو چھوڑنے کا حکم دیا گیا جو بذات خود زنا تو نہیں لیکن زنا کا باعث بن سکتے ہیں جیسے عورتوں کا بے پردہ نکلنا، عورتوں اور مردوں کا باہمی اختلاط، غیر محرم کو دیکھنا، پکڑنا، چھونا یا اس کا بوسہ لینا اور ان سے مصافحہ کرنا وغیرہ۔ شریعت کسی برائی کو حرام کر دینے پر اکتفا نہیں کرتا بلکہ وہ اسباب کا بھی خاتمہ کرنے کی فکر کرتا ہے تاکہ آدمی کو جرم کرنے سے پہلے ہی روک دیا جائے۔ آج روز بروز زنا جیسے کبیرہ گناہ میں اضافہ ہوتا جا رہا ہے۔ اس کی وجہ یہ ہے کہ اسباب زنا میں اضافہ ہوتا جا رہا ہے۔

شہوت کے معاملہ میں جو حال مردوں کا ہے اس سے کہیں زیادہ عورتوں کا ہے معاشرے میں جتنے بھی فواحش جنم لے رہے ہیں ان کا مرکزی نکتہ یہی ہوتا ہے کہ زنا کا ارتکاب کیا جائے۔ زنا تمام برائیوں کا سرچشمہ ہے۔ زنا سخت ترین گناہ ہونے کے اعتبار سے قتل کے قریب تر ہے۔ یہی وجہ ہے کہ قرآن و سنت میں قتل کے بعد زنا کا ذکر کیا گیا اس کی سزا دو گنی بتائی گئی جسے وہ ہمیشہ بھگتا رہے گا ہاں اس اگر اس گناہ عظیم سے توبہ کی اور عمل صالح سے کام لیا تو یہ سزا اس سے رفع ہو سکتی ہے۔ نبی کریم ﷺ نے شرک کے بعد زنا کو سب سے بڑا گناہ قرار دیا چنانچہ حدیث میں ہے کہ نبی کریم ﷺ نے فرمایا شرک کے بعد سب سے بڑا گناہ اللہ تعالیٰ کے یہاں آدمی کا اس عورت کے رحم میں نطفہ ڈالنا ہے جو اسکے لیے حلال نہ تھی (زواجر ج- ۲، ۲۲۵)

زنا میں شرعی عقلی سماجی برائیاں اس قدر ہیں کہ اس کے پاس جانے یا اس کے ذرائع و اسباب اختیار کرنے سے بھی منع کیا گیا۔ امام احمدؒ فرماتے ہیں کہ قتل ناحق کے بعد سب سے بڑا گناہ زنا ہے۔ قرآن میں زنا کاروں کو خبیث کہا گیا ہے اور جب بھی حضور ﷺ نے صحابہؓ اور صحابیاتؓ سے بیعت لی تو اس میں زنا سے پرہیز کا عہد ضرور لیا۔

حضرت عبداللہ بن عمرؓ فرماتے ہیں کہ رسول اللہ ﷺ نے صحابہ کرامؓ سے فرمایا میں تمہیں اس شرط پر بیعت کرتا ہوں کہ تم شرک نہ کرو گے، کسی کو قتل نہ کرو گے، زنا نہ کرو گے، نشہ آور چیز کا استعمال نہ کرو گے جو شخص ان گناہوں میں سے کسی کا ارتکاب نہ کرے میں اس کے لیے جنت کی ضمانت لیتا ہوں۔ (صحیح مسلم ۳۶۷۱) حضرت ابو ہریرہؓ سے روایت ہے کہ نبی کریم ﷺ نے فرمایا ایمان کا ایک لباس ہے۔ اللہ تعالیٰ جسے چاہتے ہیں پہناتے ہیں جب کوئی انسان زنا کرتا ہے تو اس سے ایمان کا لباس اتار لیا جاتا ہے، پھر جب وہ توبہ کرتا ہے تو اس کو لوٹا دیا جاتا ہے۔

ایک اور حدیث میں ہے کہ نبی کریم ﷺ نے ارشاد فرمایا جب کوئی بندہ زنا کرتا ہے تو ایمان اس سے نکل کر سر کے اوپر سائبان کی مانند ہو جاتا ہے اور وہ جب اس سے باز آ جاتا ہے تو لوٹ آتا ہے (ابوداؤد - ۵۸۶) ایک اور حدیث میں ہے کہ جب زانی زنا کرتا ہے تو اس وقت وہ مومن نہیں رہتا جب چوری کرتا ہے تو اس وقت وہ مومن نہیں رہتا۔ شرابی جس وقت شراب پیتا ہے تو وہ مومن نہیں رہتا اور جب کوئی ڈاکو ڈاکہ ڈالتا ہے تو وہ اس وقت مومن نہیں رہتا (بخاری و مسلم) احادیث سے معلوم ہوتا ہے کہ زنا اور ایمان ایک ساتھ جمع نہیں ہو سکتے۔ زنا کے وقت وہ ایمان کی حقیقت و کیفیت سے محروم ہو جاتا ہے۔ حضرت عبداللہ بن عباسؓ سے سوال کیا گیا کہ ایمان کس طرح نکلتا ہے تو آپ نے دونوں ہاتھوں کی انگلیاں ایک دوسرے میں داخل کیں، پھر انہیں نکال کر فرمایا اس طرح نکلتا ہے، پھر دونوں ہاتھ کی انگلیاں ایک دوسرے میں داخل کیں، پھر فرمایا اگر وہ توبہ کر لے تو اس طرح ایمان لوٹ جاتا ہے (بخاری - ۶۸۰۹)

سائنسی تحقیقات میں زنا کے اثرات

حضرت مولانا مفتی ثمیر الدین قاسمی انگلینڈ کی تقریر سے اقتباس ”قرآن پاک نے کہا ہے کہ زنا کے قریب بھی مت جاؤ یہ بہت ہی برا راستہ ہے ایک صاحب نے پوچھا ہے کہ آپ سائنسی اعتبار سے بتائیں کہ یہ برا راستہ کیوں ہے؟۔ جواب یہ ہے کہ سائنس نے یہ تحقیق کی ہے کہ زنا واقعتاً بہت ہی برا راستہ ہے اس کی دو مثالیں ہیں کہ اللہ نے دو قسم کے جانور پیدا کیے ان میں کچھ ایسے ہیں جو جوڑے کی شکل میں رہتے ہیں جیسے کبوتر کبوتری، طوطا طوطی، کچھ مچھلیاں بھی ایسے ہیں جو جوڑے بنا کر رہتے ہیں۔ پنگوئن بھی جوڑے بنا کر رہتے ہیں یعنی ان کی مادہ صرف ایک نر کے ساتھ رہتی ہے۔ دوسرے نر کے ساتھ نہیں جائے گی گویا کے پاک دامن ہے۔ دونوں کاریلیشن ہوتا ہے۔ دونوں انڈے بچے دیتے ہیں، اس پاک دامنی کا اثر یہ ہے کہ نر اپنے بچے کو باہر سے دانہ لا کر کھلاتا ہے بلکہ ماں کو بھی کھلاتا ہے کیونکہ اس کی بیوی پاک دامن ہے۔

اسکے مقابلہ میں دوسرے جانوروں کو دیکھئے جو ایک نر کے ساتھ نہیں رہتے وہ کسی کے ساتھ بھی اپنی خواہش پوری کرتی ہیں وہ اپنے بچے کو پیار بھی نہیں کرتے بلکہ وہ بچے کو گھونسہ مارتا ہے کیونکہ اس کی بیوی پاک دامن نہیں ہے کسی کے ساتھ بھی وہ جاسکتی ہے، میں نے یورپ میں دیکھا اکثر مرد و عورتیں حرام کاری میں مبتلا ہوتے ہیں تو ان کو اپنے بچوں کے ساتھ محبت نہیں ہوتی، ماں بچے کو ایک چھوٹی چار پائی والی گاڑی میں ڈالے گی، کبھی بھی اس کو گود میں نہیں اٹھائے گی۔ بچہ رو رہا ہے چلنا نہیں چاہتا لیکن اس کو راستے پر گھسیٹ رہی ہے کہ چلو دو تین سال کا بچہ یہ چاہتا ہے کہ ماں مجھے گود میں لے لے۔ میں اب نہیں چل سکتا مگر کبھی ماں نہ گود میں لے گی نہ پیار کرے گی نہ بوسہ دے گی۔ جب نسلیں وجود میں آتی ہیں تو ان کا حق

ہوتا ہے کہ انہیں باپ کی شفقت اور ماں کا پیار ملے۔ باپ اس لیے نہیں چاہتا وہ جانتا ہے کہ یہ حرام کا بچہ ہے اس لیے اس کو بچے سے محبت نہیں ہوتی شوہر کو بیوی سے محبت نہیں، بیوی کو شوہر سے محبت نہیں بلکہ میں نے یہاں دیکھا کہ سولہ سال کا بچہ گھر سے بھاگ جاتا ہے اسلئے کہ اسکو بھی حرام کاری کرنا ہے اور ماں باپ بھی یہی چاہتے ہیں کہ وہ بھاگ جائے اسلئے ماں کو بھی دس جگہ جانا ہے باپ کو بھی جانا ہے، بچہ کہاں جاتا ہے ماں اسکی پرواہ نہیں کرتی۔ باپ اسکو بلاتا نہیں یہ سب حرام کاری کا اثر ہے۔ یورپ کا مزاج ایسا ہے کہ بیوی مرد کیلئے محض انسانی خواہش پوری کرنے کا ذریعہ ہے۔ یورپ میں اولاد سے اجتناب کا رجحان پیدا ہو گیا ہے۔

شوہر اور بیوی دونوں سمجھتے ہیں کہ بچے ہماری آزادی اور عیاشی میں خلل انداز ہوں گے۔ کتوں اور بلیوں کی ناز برداری کی جاتی ہے جو ہمارے ملک میں بچوں کی ناز برداری سے کم نہیں۔ لیکن ایک پاک دامن مسلمان کے بچے کو دیکھو بچہ ذرا سا بھی روئے ماں گود میں اٹھاتی ہے۔ باپ بوسہ لیتا ہے اس کے ساتھ مرٹنے کی تمنا کرتا ہے اور جب موت کا وقت قریب آتا ہے تو اپنی ساری کمائی بچوں کو دے دینا چاہتا ہے کیونکہ یہ پاک دامن کا بچہ ہے اگر کبھی بچہ سولہ سال کے بعد گھر سے باہر چلا جائے تو ماں باپ اس کو بار بار فون کرتے ہیں کہ بیٹا گھر آ جاؤ مجھے تمہارے بغیر نیند نہیں آرہی ہے۔

مرد اپنے وجود کو اپنی بیوی بچوں کی ملکیت تصور کرتا ہے وہ خود بھوکا رہ کر بچوں کو کھلاتا ہے۔ اسی لیے قرآن پاک نے کہا زنا بہت برا راستہ ہے۔ ایک مرتبہ اگر تم کر لو گے تو زندگی بھر اس کا اثر رہے گا۔ میاں بیوی میں وہ گہری محبت نہیں رہے گی۔ بچوں سے محبت نہیں ہوتی تو یہ سائنسی تحقیقات ہیں اس لیے زنا بہت بری چیز ہے۔ اس کا علاج یہ ہے کہ جلدی سے شادی کرادو اگر آپ پچیس تیس سال کے بعد شادی کریں گے یہاں برطانیہ میں تو تیس سال کے بعد لڑکی کی تلاش شروع ہوتی ہے کہ شادی کریں گے ہم اس سے پہلے وہ حرام کاری میں مبتلا ہو چکے ہیں پھر وہ کیسے دلی محبت کرے گا۔ (از: مفتی ثمر الدین قاسمی۔ انگلینڈ)

خبردار زنا ایک قرض ہے

زنا ایک ایسا گناہ ہے جس کے اثرات آئندہ بھی انسانی نسل پر مرتب ہوتے ہیں۔ امام شافعیؒ نے یہ بات لکھی ہے کہ زنا کا قصاص ہوتا ہے یعنی جو بندہ زنا کرتا ہے اگر وہ توبہ نہ کرے تو اس کے گھر کی کسی نہ کسی عورت کے ساتھ زنا کیا جائے گا کیونکہ بدلہ اور گناہ کی سزا اسی عمل کے جنس سے ہوا کرتی ہے۔ ایک حدیث میں نبی کریم ﷺ نے ارشاد فرمایا کہ زنا قرض ہے۔ گھر والیوں میں سے کوئی نہ کوئی اس کو چکا دے گی یعنی اگر آپ نے کسی کی ماں، بہن، بیٹی کی عزت لوٹ کر زنا کا ارتکاب کیا ہے تو یاد رہے کہ آپ کی ماں، بہن، بیٹی وغیرہ سے یہ بدلہ لیا جائے گا (مشکوٰۃ) یہ دنیا مکافات عمل ہے گندم بوؤ گے تو گندم کا ٹو گے جو بوؤ گے وہی کا ٹو گے۔ ایک روایت میں ہے کہ حضور ﷺ نے فرمایا کہ تم زنا کا ارتکاب مت کرو ورنہ تم اپنی عورتوں کے ساتھ صحبت کی لذت سے محروم کر دیئے جاؤ گے اور آگے فرماتے ہیں کہ تم پاک دامنی اختیار کرو تو تمہاری عورتیں بھی پاک دامنی اختیار کریں گی پھر فرمایا فلاں قبیلہ والے زنا کے اندر مبتلا ہوئے تو ان کی عورتیں بھی زنا کار بن گئیں۔ (کشف الخفاء)

ایک حدیث جس کا مفہوم یوں ہے کہ ایک صحابیؓ آئے اور عرض کیا اے اللہ کے رسول ﷺ مجھے اپنی بیوی کے بارے میں خواہ مخواہ شک گزرتا ہے تو نبی کریم ﷺ نے فرمایا تم اگر دوسروں کی عورتوں کے ساتھ پرہیزگاری کا معاملہ کرو گے تو لوگ تمہاری عورتوں کے ساتھ پرہیزگاری کا معاملہ کریں گے۔ تم پرہیزگار بن جاؤ تو اللہ تعالیٰ لوگوں کی نگاہوں کو تمہاری عورتوں سے ہٹا دیں گے اور فرمایا جو شخص زنا کرے گا اور توبہ بھی نہیں کرے گا تو نبی

کریم ﷺ نے فرمایا اس گھر کی عورتوں سے زنا ہوگا، پھر فرمایا ”الطَّيِّبَاتُ لِلطَّيِّبِينَ وَالطَّيِّبُونَ لِلطَّيِّبَاتِ“ (نور ۲۶) پاک عورتیں مردوں کے لیے اور پاک مرد پاک عورتوں کے لیے، کل آپ کی شادی ہونی ہے ہر ایک مرد پاکیزہ بیوی کی خواہش رکھتا ہے، شادی سے قبل ایگل سیس کرنا بوائے فرینڈ یا گرل فرینڈ کے چکر میں پڑنا حلال و حرام، جائز و ناجائز کی تمیز کیے بغیر شہوانی خواہشات کی تکمیل کرنا، عصمت و عزت، پاک دامنی کے لیے ایک تباہ کن سیلاب ہے۔ روحانی و ایمانی حلاوت کے لیے ایک بھیانک زلزلہ ہے اور یہ گناہ آج کل وبا کی صورت اختیار کرتا جا رہا ہے۔ یہ مت بھولو کہ اگر تم گھر کے باہر بھٹکنے لگیں تو کوئی اور ہمارے گھر میں داخل ہو سکتا ہے۔

یعنی اگر میں گناہ کر رہا ہوں تو اس کے بدلے میں کوئی نہ کوئی میرے گھر کی عورت پورا کرے گی، ماں اگر زنا کر رہی ہے تو اس حرکت کے بدلہ اس کی بیٹی چکائے گی اگر خاوند یہ عمل کر رہا ہے تو اپنی بیوی کے بارے میں سوچے، جو کسی کے دامن عفت کو تار تار کرے گا تو اس کے اہل و عیال کے طرف سے بھی عفت و پاکیزگی کی کوئی ضمانت نہیں، کچھ لوگ صرف ٹائم پاس کے لئے محبت کرتے ہیں کسی کے ساتھ ٹائم پاس کرتے ہوئے یہ ضرور سوچنا کہ ہماری ہونے والی بیوی بھی کسی کے ساتھ ٹائم پاس کر رہی ہے تو وہ بھی ضرور سوچیں کہ ان کی بیٹی بہن بیوی بھی تیار ہو رہی ہے، کسی کا ٹائم پاس بننے کے لئے یہ دنیا مکافات عمل ہے جیسا کرو گے ویسا بھرو گے۔

زنا کی قباحت دیگر مذاہب میں

زنا کی حرمت اور اس کی قباحت تمام ادیان میں متفق علیہ ہے کہ زنا ایک سنگین جرم ہے۔ گناہ کبیرہ ہے۔ تمام آسمانی شریعتیں، شریعت موسوی، شریعت عیسوی اور شریعت محمدیؐ کی تعلیمات میں زنا کی قباحت بیان کی گئی ہے۔ شریعت موسوی میں زنا کو حرام قرار دیا گیا اس طرح تورات میں بھی آیا کہ اللہ کا عذاب بدکاروں پر نازل ہوتا ہے۔ زبور میں لکھا ہے کہ زنا کاروں کو ان کی شرمگاہوں کے ساتھ جہنم میں لٹکایا جائے گا اور انہیں لوہے کے کوڑوں سے مارا جائے گا۔

بنی اسرائیل کو اللہ کا یہ حکم ہے کہ وہ زنا کے مرتکب نہ ہوں ورنہ عذاب ہلاک و برباد کر ڈالے گا۔ یہودیت میں زنا کی سخت سزائیں مقرر کی گئی تھیں، تورات کے الفاظ میں زنا پر قتل، سنگساری اور جلائے جانے کی سزاؤں کا تذکرہ موجود ہے۔ یہودی شریعت میں صرف زنا ہی کو حرام نہیں بتایا گیا بلکہ زنا کے ذرائع و وسائل پر بھی پابندی لگادی گئی ہے۔ بدنکاہی، اجنبی عورتوں کی ہم نشینی وغیرہ سے روک دیا گیا۔ مسیحی مذہب میں بھی زنا کبیرہ گناہ ہے۔ انجیل میں جا بجا اس حرام کام سے روکا گیا ہے۔ زنا کے راستوں اور اسباب تک سے دور رہنے کی تاکید کی گئی ہے۔ اسلام میں زنا کو قطعی حرام بتایا گیا اسکو بے حیائی، بے راہ روی فحاشی قرار دیا گیا۔ زنا کے نتیجہ میں جو انفرادی اور اجتماعی مصیبتیں اور مشکلات پیدا ہوتی ہیں ان کا ذکر کر کے اس عمل کی قباحت کو اجاگر کیا گیا ہے مردوں کو پابند کیا گیا کہ وہ اپنے گھر کی آبرو محفوظ رکھیں، عورتوں پر بھی یہ ذمہ داری ہے کہ وہ اپنی شرمگاہ کی حفاظت کریں۔ عام طور پر معاشرہ میں صرف بدکاری کو ہی زنا سمجھا جاتا ہے جبکہ نبی کریم ﷺ نے حرام دیکھنے، حرام سننے اور

حرام پکڑنے اور حرام جگہ تک چل کر جانے کو بھی زنا سے تعبیر فرمایا ہے۔ شریعت مطہرہ میں زنا کے مختلف درجات آئے ہیں۔ مختلف درجات کا مطلب یہ نہیں کہ ان میں کوئی صغیرہ گناہ بھی ہے بلکہ زنا کے مختلف درجات سب کے سب کبیرہ گناہ میں شمار ہوتے ہیں اس لیے اسلام نے زنا کو سنگین ترین جرم قرار دیا اور اس کی سزا کا تعین کیا کہ شادی شدہ زانیوں کو سزا رجم ہوگی یعنی انہیں پتھروں سے مار مار کر ہلاک کیا جائے گا اور غیر شادی شدہ زانیوں کی سزا سو کوڑے ہیں اور یہ سزا ایک بڑے مجمع میں نافذ کی جائے تاکہ وہ ذلیل اور رسوا ہو اور باقی لوگ یہ دیکھ کر عبرت حاصل کریں گے۔ ہر بندہ اس سزا کی سختی سے گھبرا کر اس گناہ سے ڈرے گا اگرچہ اس کو اس گناہ کے موقع میسر ہوں۔ شریعت میں زنا کے مختلف درجات بتائے گئے ہیں۔

- ۱۔ اگر کوئی شخص کسی غیر شادی شدہ اجنبی عورت سے زنا کرے تو یہ کبیرہ گناہ ہے۔
 - ۲۔ اور پہلے والے گناہ سے بڑھ کر یہ ہے کہ وہ اجنبی عورت شادی شدہ ہو۔
 - ۳۔ پھر ان دونوں گناہوں سے بڑھ کر بڑا گناہ کسی محرم سے زنا کرنا ہے۔
 - ۴۔ شادی شدہ سے زنا کرنا غیر شادی شدہ سے زنا کرنے سے بھی سنگین گناہ ہے۔
 - ۵۔ آزاد آدمی کا اور عالم کا زنا کرنا غلام اور جاہل کے زنا کرنے سے زیادہ بدتر ہے۔
 - ۶۔ بوڑھے شخص کا کسی کے ساتھ زنا کرنا جوان کے زنا کرنے سے زیادہ برا ہے۔
- (زواج۔ ج ۲۔ ۳۶۶)

ایک حدیث میں رسول اللہ ﷺ نے فرمایا آنکھوں کا زنا بد نظری ہے، کانوں کا زنا غلط بات سننا ہے اور زبان کا زنا غلط بولنا ہے اور ہاتھ کا زنا غلط چیز پکڑنا ہے اور پیر کا زنا برے ارادہ سے چلنا ہے اور دل خواہش اور تمنا کرتا ہے اور پھر شرمگاہ اس کی تکذیب یا تصدیق کرتی ہے۔ (مسلم)

ارشاد خداوندی ہے ”وَلَا تَقْرُبُوا الْفَوَاحِشَ مَا ظَهَرَ مِنْهَا وَمَا بَطَنَ“

(انعام: ۱۵۱) اور بے شرمی کی باتوں کے قریب بھی مت جاؤ خواہ وہ کھلی ہوئی ہوں یا چھپی ہوئی۔ حضرت مولانا عبدالماجد دریابادی کے بقول الفواحش کے معنی بہت وسیع ہیں۔ تنہا زنا کاری نہیں، بدکاری و بے حیائی اور فحاشی کی تمام صورتیں اس کے اندر آ گئیں۔ چہرہ پر پاؤڈر، لپ اسٹک، نیم برہنہ لباس پہن کر خوشبو لگا کر بے تکلف خواتین کا باہر نکلنا مردوں کے مجمع میں بے تکلف چلنا پھرنا، ہنسنا بولنا، سنیما اور تھیٹر میں شہوانی نظاروں سے لطف اندوز ہونا، ٹی وی اور موبائل میں برہنہ فوٹوز اور ویڈیو دیکھنا اس آیت کی رو سے حرام ٹھہر جاتے ہیں۔ (تفسیر ماجدی)

مرد و عورت کا ناجائز تعلق سخت گناہ ہے یہ جرم کسی بھی عورت کے ساتھ ہو گناہ کا باعث ہے، غیر شادی شدہ عورت کے مقابلہ شادی شدہ عورت کے ساتھ زنا زیادہ گناہ کا باعث ہے۔ اگر یہ شادی شدہ عورت پڑوسی کی بیوی ہو تو اس کا وبال اور زیادہ ہوگا اس کو احادیث میں بڑے گناہوں میں شمار کیا گیا اور پڑوسی کی بیوی کے ساتھ زنا کو زنا کی بدترین قسم اور بدترین جرم قرار دیا گیا۔ ایک حدیث میں رسول اللہ ﷺ نے فرمایا آدمی دس عورتوں سے زنا کرے یہ آسان اور ہلکا ہے اس بات سے کہ وہ اپنے پڑوسی کی بیوی کے ساتھ زنا کرے۔ (الترغیب والترہیب کتاب الحدود، باب الترہیب من الزنا۔ ۸۶۶۳)

محرم کے ساتھ زنا

زنا بذات خود ایک سنگین جرم ہے۔ اسلام میں اس کی سخت ترین سزائیں مقرر ہیں اور جب یہ محرم کے ساتھ ہو تو آپ اندازہ کیجئے یہ کتنا خطرناک ہو سکتا ہے۔ ہمارے سماجی اور معاشرہ مسائل میں ایک بڑا مسئلہ محرم رشتوں کے تقدس کی پامالی ہے۔ ماں، بیٹی، بہن، پھوپھی، خالی، بھتیجی، بھانجی جو نسب سے محرم ہیں وہ رضاعت سے بھی حرام ہو جاتے ہیں۔ مصاہرت سے ساس، بہو، نند اور ربیب یعنی پہلے شوہر سے جو بیٹی ہے وہ بھی محرم ہے اگر آپ نے کسی سے شادی کر لی تو اس کی خالہ اس کی پھوپھی اس کی بھتیجی اور بھانجی بھی محرم ہو جاتے ہیں۔ یہ سب محرم اور مقدس رشتہ کہلاتے ہیں۔ ان سے نکاح کرنا حرام ہے۔

اسلام نے اس کو سختی سے منع فرمایا ہے لیکن افسوس کہ آج کا انسان ان مقدس رشتوں کا ادب و احترام بھی بھلا چکا ہے۔ اس قسم کے واقعات سننے اور اخبارات میں پڑھنے کو ملتی ہیں کہ فلاں باپ نے اپنی بیٹی کے ساتھ زنا کرتا پکڑا گیا تو کہیں لڑکی نے کہا کہ یہ میرا باپ ہے اور میری گود میں جو بچہ ہے اس کا باپ بھی وہی ہے۔ بھائی اپنی بہن کے ساتھ، سسر اپنی بہو کے ساتھ منہ کالا کیا اور کوئی ساس اپنے ہی داماد سے حاملہ ہو گئی جبکہ ساس ماں کی طرح ہے۔ گناہ کے اعتبار سے سب سے بڑا گناہ بہن، بیٹی، سوتیلی ماں اور دیگر محارم کے ساتھ زنا کرنا ہے۔ ایک روایت میں آتا ہے کہ آپ ﷺ نے فرمایا جو شخص کسی محرم کے ساتھ زنا کرے اسے قتل کر دو (ابن ماجہ امام حاکم نے اس کو صحیح قرار دیا ہے) عام طور پر محرم رشتہ داروں کے ساتھ اس طرح کی فتنج حرکت کا کوئی تصور بھی نہیں کر سکتا لیکن شہوت و خواہشات کے غلبہ سے شاذ و نادر ہی سہی اس طرح کے شرمناک واقعات رونما ہوتے ہیں۔ حجاج بن

یوسف کے زمانے میں ایک شخص کو گرفتار کر کے لایا گیا جس نے اپنی سگی بہن کے ساتھ بدکاری کی تھی۔ حجاج نے اسے قید کروا کر رسول اللہ ﷺ کے اصحاب عبداللہ ابن مطرفؓ سے اس کے بارے میں پوچھا تو انہوں نے تلوار سے گردن اڑا دینے کا حکم دیا۔ چنانچہ حجاج بن یوسف کے حکم سے اس شخص کی گردن اڑا دی گئی (اعتلال القلوب)

محرم کے ساتھ زنا کرنے کا گناہ تمام مذاہب میں گناہ مانا گیا ہے۔ پہلے یہ برائی نہ کہ برابر تھی مگر آج کم عمر بچوں اور نوجوانوں کے علاوہ عمر رسیدہ مرد و خواتین اس میں ملوث ہو رہے ہیں اکثر خاندان کے افراد یا گھر کے افراد ہی اپنی ہوس کا شکار بناتے ہیں اس کی جانکاری باہر کے لوگوں کو نہیں ہوتی اور یہ گناہ دفعتاً واقع نہیں ہوتا اس سے پہلے کئی اسباب پائے جاتے ہیں۔ سب سے پہلے آج کی بے پردگی، بے حیائی، عریانی اس کا محرک ہے۔ بھائی بہن کا ایک بستر پر ایک کمرہ میں سونا اور گھر میں خواتین کام کاج کرتے ہوئے ڈوپٹہ لینا بھول جاتی ہیں۔ بچے چھوٹے ہیں سمجھ کر ان سے بے اعتنائی برتی جاتی ہے، خواتین شارٹ لباس پہن کر کام کاج میں مشغول رہتی ہیں، ماں باپ اپنے بچوں کو سویا ہوا سمجھ کر وظیفہ زوجیت ادا کرتے ہیں، بچے بعض مرتبہ سوتے نہیں ہیں، شہوانی باتیں کرنا، بوس و کنار کرنا، مرد و خواتین کے مخصوص اعضاء پر فحش گفتگو کرنا یا ان کو چھونا، بوسہ لینا، اسی طرح بچوں کے جنسی جذبات کو ہوا ملتی ہے۔

آج کل سوشل میڈیا کا دور ہے، بچے بہت ساری فحش ویڈیوز دیکھ رہے ہیں، وقت سے پہلے وہ سب کچھ دیکھ رہے ہیں جو انہیں نہیں دیکھنا چاہئے تھا۔ اس سے بچوں کے دماغ جنس زدہ ہو کر رہ گئے ہیں۔ سرپرست اس کی روک تھام بھی نہیں کر پارہے ہیں، دادی اپنے پوتے کے ساتھ سوتی تھی جب پوتا بڑا ہوا تو اس نے دادی کی عصمت ریزی کردی اس لیے حدیث میں آیا کہ جب بچہ دس برس کا ہو جائے تو اس کا بستر علیحدہ کر دو۔

ماہرین نفسیات کے مطابق جب بچہ بالغ ہوتا ہے اس کے ہارمونز تبدیل ہوتے ہیں جس کے نتیجے میں نفسانی خواہشات بڑھ جاتی ہیں۔ جس کی وجہ سے مرد و عورت کے ساتھ اور عورت مرد کے ساتھ اختلاط، ملاقات اور گفتگو کو اچھا سمجھتا ہے۔ اس کا اصل مقصد اپنی شہوت کو پورا کرنا ہوتا ہے۔ عصمت ریزی کے زیادہ تر واقعات شناسالوگوں کے ذریعہ ہی وقوع پذیر ہوتے ہیں۔ اس لیے شریعت نے سختی سے غیر محرم مردوں سے پردے کا حکم دیا۔ مرد و زن کے اختلاط کو گناہ کے دائرے میں رکھا ہے اس لیے کہ رشتوں کے نام پر بے محابہ ملنا، عصمت درمی تک پہنچاتا ہے۔

ایک تحقیقی رپورٹ کے مطابق ۲۰۲۱ء میں عصمت درمی کے جو واقعات سامنے آئے ہیں ان میں زیادہ تر واقعات میں رشتہ دار ہی اس جرم کے مرتکب پائے گئے۔ قرآن پاک میں نہ صرف زنا کے قریب جانے سے روک دیا بلکہ جو اسباب زنا کے قریب لے جانے والے ہیں ان سے بھی روکا گیا تا کہ بدکاری سے بچنا آسان ہو جائے پردے کے احکامات غیر محرم کو دیکھنے اور چھونے کی ممانعت اسی حکمت کے پیش نظر ہے۔

پڑوسن سے زنا کی وعید

نبی کریم ﷺ نے فرمایا آدمی کا دس عورتوں سے زنا کرنا شادی شدہ اپنی پڑوسن کے ساتھ ایک مرتبہ زنا کرنے سے ہلکا ہے (طبرانی) اور اپنے پڑوسی کے گھر چوری کرنا دس گھروں میں چوری کرنے سے بھی سخت ہے اور اس سے بھی بڑھ کر سخت بوڑھے شخص کا زنا کرنا ہے کہ اللہ تعالیٰ بوڑھے زانی سے سخت نفرت کرتا ہے۔ (زواج۔ ج ۲۲۳۲)

اور ایک حدیث میں رسول ﷺ نے فرمایا ہمسایہ کی عزت و حرمت ہمسایہ کیلئے ماں کی حرمت کی طرح ہے۔ قرآن و حدیث میں پڑوسیوں کے ساتھ حسن سلوک کی بہت سخت تاکید آئی ہے۔ رسول اللہ ﷺ نے تین مرتبہ قسم کھا کر فرمایا کہ وہ شخص مومن نہیں، پوچھا گیا کون تو فرمایا وہ شخص جس کا پڑوسی اس کی شرارتوں سے محفوظ نہ ہو (بخاری کتاب الادب اس سے بڑھ کر شرارت اور کیا ہو سکتی ہے کہ وہ اپنے ہی پڑوسی کی بیوی کے ساتھ منہ کالا کرے یہی وجہ ہے کہ احادیث میں پڑوسی کی بیوی کے ساتھ زنا کو بدترین قسم اور بدترین جرم قرار دیا گیا۔ فقہیہ ابوللیث سمرقندیؒ حضرت عبداللہ ابن عمرؓ سے روایت کرتے ہیں کہ رسول اللہ ﷺ نے ارشاد فرمایا یا سات قسم کے لوگوں کی طرف نگاہ کرم نہ ہوگی اور نہ ان کو گناہوں سے پاک کریں گے بلکہ ان سے کہا جائے گا کہ جہنم میں داخل ہونے والوں کے ساتھ تم بھی داخل ہو جاؤ۔

۱۔ لواطت کر نیوالا، ۲۔ ہاتھ سے شہوانی تقاضہ پورا کر نیوالا، ۳۔ حیوانوں اور چوپائیوں سے بدفعی کر نیوالا، ۴۔ عورت سے لواطت کر نیوالا، ۵۔ اور اسکی بیٹی کو نکاح میں جمع کر نیوالا۔
ہاں اگر یہ لوگ توبہ کر لیں تو اللہ تعالیٰ معاف فرمانے والے ہیں۔ (الترغیب والترہیب)

زنا کی قباحت احادیث کی روشنی میں

احادیث مبارکہ میں نبی کریم ﷺ نے زنا کے متعلق سخت وعیدیں بیان کی ہیں۔ جن میں چند ایک درج ذیل ہیں۔

قرب قیامت زنا عام ہو جائے گا۔ (مشکوٰۃ)

زنا کرنے والا زنا کے وقت مومن نہیں رہتا۔ (بخاری)

زنا کار مرد و عورتیں برہنہ آگ کے تنور میں جلیں گی۔ (بخاری)

جس قوم میں بے حیائی اور زنا عام ہو جائے اس پر اللہ تعالیٰ طاعون و وبائی امراض مسلط کر دیتا ہے۔ (طبرانی)

حدیث میں ہے کہ شرمگاہ انسان کے پاس امانت ہے۔ (الورع لابن ابی الدنیا باب الورع فی الفرج)

پڑوسی کی بیوی سے زنا خطرناک گناہ ہے۔ (بخاری)

زنا سے بچنے پر اللہ کی غیبی نصرت و مدد آتی ہے۔ (بخاری)

زنا کی کثرت موت کا سبب ہے۔ (موطا امام مالک)

زنا سے برکت ختم ہو جاتی ہے۔ (ابن ماجہ)

زنا کی وجہ سے آبادیوں کی ہلاکت۔ (اسلام میں نظام عفت و عصمت)

قیامت کی علامتوں میں سے ہے کہ زنا پھیل جائے گا۔ (بخاری کتاب العلم)

دنیا میں جتنے قتل ہو رہے ہیں ان کا ایک سبب زنا بھی ہے۔ (الجواب الکافی)

زنا ایک قرض ہے جس کا بدلہ چکا دیا جاتا ہے۔ (علامہ ابن حجر مکی)

بوڑھا زانی

بوڑھے مرد کی بدکاری زنا کی بدترین قسموں میں سے ایک ہے۔ ایک شخص جوانی سے بڑھاپے میں قدم رکھ چکا ہو اور قبر میں پیر لٹکائے ہوئے ہو اس کو آخرت کی فکر کے بجائے خواہش نفسانی میں ملوث ہوا ایسا شخص گناہگار ہونے کے ساتھ ساتھ ملامت کا مستحق ہوگا جب کوئی بوڑھا شخص زنا کرتا ہے تو احادیث میں اس کے لیے زیادہ سخت وعید آئی ہے۔ حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا تین لوگ ایسے ہیں کہ اللہ تعالیٰ روز قیامت نہ ان سے بات کرے گا اور نہ ان کا تزکیہ فرمائے گا اور ان کے لیے دردناک عذاب ہوگا (۱) بوڑھا زانی (۲) جھوٹا بادشاہ (۳) متکبر فقیر (مسلم کتاب الایمان)

حضرت سلمان فارسیؓ، رسول اللہ صلی اللہ علیہ وسلم کا ارشاد گرامی یوں نقل کرتے ہیں کہ آپؐ نے فرمایا، تین لوگ جنت میں داخل نہ ہوں گے (۱) بوڑھا زانی (۲) جھوٹا بادشاہ (۳) متکبر فقیر (نسائی) بعض روایتوں میں بوڑھے زانی کے لیے ساتوں زمین و آسمان کی طرف سے لعنت کا بھی ذکر آیا ہے۔ زنا بدترین گناہ تو ہے ہی مگر بڑھاپے میں یہ حرکت زیادہ بری اور اللہ کو ناراض کرنے والی ہے اس لیے کہ بڑھاپے میں شباب اور شہوت ختم ہو جاتے ہیں جب کھیتی پک جائے اور بال سفید ہو جائیں تو ان سفید بالوں کا اللہ تعالیٰ حیا فرماتے ہیں۔ حضرت مولانا حکیم الامت اشرف علی تھانویؒ فرماتے ہیں کہ اکثر بوڑھے بدنظری جیسے خطرناک روگ میں مبتلا ہیں۔ آدمی بوڑھا ہو چکا ہے قبر میں پاؤں لٹکے ہوئے ہیں پھر بھی بوڑھے نظر باز بنے ہوئے ہیں۔ بوڑھے شخص کا کسی کے ساتھ زنا کرنا جوان کے زنا کرنے سے زیادہ برا فعل ہے۔ اس لیے کہ وہ اپنی زندگی کا زیادہ حصہ گزار چکا ہوتا ہے۔ اس کو مرنا

ہے اس کو مرنے کا ڈر نہیں ہوتا اس نے بزرگی کے حصہ میں زنا کیا تو گویا اس نے جہنم کو خود اپنے لیے منتخب کیا۔ بوڑھا زانی عورت ہو یا مرد اس سے اللہ تعالیٰ کو شدید نفرت ہے۔ زیادہ عمر کی وجہ سے شہوت کے جو اسباب ہیں وہ سب ختم ہو چکے ہوتے ہیں اور اس کے باوجود بھی اگر بوڑھا زنا کرتا ہے یا اس کی خواہش کرتا ہے اس کا مطلب یہی ہے کہ اس کے اندر خوف خدا نہیں ہے۔

ایک شخص جوانی کی بہاریں دیکھ کر بڑھاپے میں قدم رکھ چکا ہو اور قبر میں پیر لٹکائے ہوئے ہو اس کو تو دنیا کے مقابلہ میں آخرت کی طرف زیادہ متوجہ ہونا چاہئے تو بہ واستغفار کی کثرت ہونی چاہئے اس کے بجائے اس عمر میں شہوت پرستی اور ناجائز خواہشات نفسانی کی پیروی میں گرفتار ہونا یقیناً ایسا شخص ملامت کا مستحق ہے۔ ایک حدیث میں بوڑھے زانی کے لئے ساتوں زمین و آسمان کی طرف سے لعنت کرنے کا بھی ذکر آیا ہے۔ (الترغیب والترہیب ۹۵۶۳) ان روایات سے اندازہ ہوتا ہے کہ زنا تو بدترین گناہ ہے ہی مگر بڑھاپے میں یہ اور زیادہ قبیح اور اللہ کو ناراض کرنے والا عمل ہے۔ اسی طرح ایک اور حدیث میں ہے بوڑھے زانی سے اللہ تعالیٰ کے بغض فرمانے کا ذکر ہے حضرت ابو ہریرہؓ سے حدیث اس طرح مروی ہے کہ رسول اللہ صلی اللہ علیہ وسلم نے ارشاد فرمایا چار لوگوں سے اللہ عز و جل بغض رکھتا ہے قسمیں کھا کر بیچنے والا تاجر، متکبر فقیر، بوڑھا زانی اور ظالم بادشاہ۔ (نسائی)

زنا کے مضر اثرات

زنا کے نقصانات کا دائرہ بہت وسیع ہے۔ اس کا تعلق سماج اور معاشرہ کے ساتھ اس دنیا سے بھی اور آخرت و برزخ سے بھی ہے اس لیے ہر صورت میں انسان زنا جیسے بڑے گناہ سے اپنے آپ کو بچائے۔ حضرت انسؓ فرماتے ہیں کہ رسول اللہ ﷺ نے فرمایا اپنے آپ کو زنا سے بچاؤ کیونکہ اس میں چھ تباہیاں ہیں تین دنیا میں تین آخرت میں، دنیا کی تباہی یہ ہے کہ چہرہ کی رونق ختم ہو جاتی ہے، رزق میں تنگی آ جاتی ہے اور بہت سارے اعضائے بدن بیکار ہو جاتے ہیں اور آخرت کی تین تباہیاں یہ ہیں کہ اللہ تعالیٰ ناراض ہوگا، حساب بہت سختی سے لیا جائے گا اور ہمیشہ دوزخ میں جلنا ہوگا جب تک اللہ تعالیٰ چاہیں گے۔ (طبرانی)

برائی کا انجام ہمیشہ برا ہی ہوتا ہے۔ ارشاد خداوندی ہے ”مَنْ يَعْمَلْ سُوءًا يُجْزَ بِهِ“ جو برائی کرے گا وہ اس کی سزا پائے گا، زنا کی نحوست سے رزق میں تنگی اور کامیابی کے دروازے بند کر دیئے جاتے ہیں۔ مصائب و آلام پریشانیاں اسے گھیر لیتی ہیں۔ جب کسی قوم میں زنا پھیل جاتا ہے تو اس سے قحط سالی کی مصیبت میں مبتلا کر دیا جاتا ہے۔ (مشکوٰۃ) آباد گھر برباد ہونے لگتے ہیں، ذلت و رسوائی اس کا مقدر بن جاتی ہے۔

زنا کاری کے نتیجے میں قتل و قتال تک نوبت آ جاتی ہے۔

دل، بدن کمزور، عقل میں فساد، سکون دل سے محرومی، چہرے کی رونق ختم ہو جاتی ہے جس قوم میں زنا کی کثرت ہو جائے تو اس میں اموات بھی کثرت سے ہو جاتی ہیں۔ طاعون اور خطرناک بیماریوں کا پھیلنا، زانی کے دل سے برائی کا احساس ختم ہو جاتا ہے۔ زانی مرد و عورت کے اندر سے غیرت ایمانی ختم ہو جاتی ہے۔ زنا کاری کی وجہ سے دل سخت ہو جاتا

ہے۔ توبہ کرنے کی توفیق سلب کر لی جاتی ہے۔ اللہ تعالیٰ سے وحشت، رحمت خداوندی سے مایوسی، زانی زنا کرتا ہے تو اس وقت وہ مومن نہیں رہتا، شرک کے بعد زنا سے بڑھ کر کوئی گناہ نہیں ہے۔ (از: حیاء اور پاک دامن)

حکیم لقمان نے اپنے بیٹے کو نصیحت فرمائی کہ اے بیٹے زنا سے بچتے رہو کیونکہ اس کی ابتداء خوف ہے اور انتہا ندامت اور شرمندگی ہے اور انجام اس کا دوزخ میں جانا ہے۔ زنا ایسا بدترین جرم ہے کہ اس کا نقصان اور وبال زنا کا رتک ہی محدود نہیں رہتا بلکہ قوم اور معاشرہ اس سے متاثر ہوئے بغیر نہیں رہا۔

حضرت میمونہؓ روایت کرتی ہیں کہ رسول اللہ صلی اللہ علیہ وسلم سے یہ ارشاد فرماتے ہوئے سنا کہ میری امت اس وقت تک خیر اور بھلائی پر رہے گی جب تک کہ زنا کاری کی کثرت نہ ہو جائے۔ جب ایسا ہو تو قریب ہے کہ اللہ ان سب پر عام عذاب بھیج دے۔ (الترغیب والترہیب)

زنا نہایت ہی فحش اور موجب کفر عمل ہے، زنا کی وجہ سے ایمان کا نکل جانا آخرت میں اللہ کے دیدار سے محرومی جنت کی نعمتوں سے محرومی کا ذریعہ ہے، اسلامی شریعت میں زنا ایسا بڑا جرم اور گناہ ہے کہ اس کی دنیوی سزا بھی سخت رکھی گئی ہے، شرعی قانون کے مطابق شادی شدہ زنا کرنے والے کے لئے رجم کی سزا ہے جب کہ غیر شادی شدہ کے لئے سو کوڑے ہیں ایسا انسان اگر توبہ کئے بغیر مرتا ہے تو اس کا ٹھکانہ جہنم ہوگا۔

زنا اور عذاب الہی

جب بندہ اللہ کی نافرمانی کرتا ہے تو وہ اکثر درگزر سے کام لیتا ہے پھر جب وہ دوبارہ سہ بارہ اسی گناہ کا ارتکاب کرتا ہے تب بھی وہ پردہ پوشی فرماتا ہے لیکن جب وہ اس معصیت کو اپنا مشغلہ بنا لیتا ہے تو پھر اللہ کا ایسا قہر و غضب نازل ہوتا ہے کہ زمین و آسمان، شجر و حجر اور چوپائے بھی کانپ اٹھتے ہیں جیسے حضرت نوحؑ کی قوم پر طوفان کا عذاب آیا، حضرت لوطؑ کی قوم پر پتھروں کی بارش کا عذاب آیا۔ حضرت ہودؑ کی قوم پر تیز اور تند ہوا کا عذاب آیا۔ حضرت صالحؑ کی قوم پر بجلی کی کڑک کا عذاب آیا۔ فرعون اور آل فرعون پر ٹڈی، جوں، مینڈک اور خون کا عذاب آیا۔ حضرت صدیق اکبرؓ کے خطبات میں ملتا ہے کہ جس قوم میں بدکاری پھیل جاتی ہے تو وہ قوم اور وہ سماج عذاب الہی کی لپیٹ میں آجاتا ہے (طبرانی) ایک حدیث میں ہے کہ جس قوم میں فحاشی اور بے حیائی عام ہو جاتی ہے اس پر آفات و بلیات کا نزول ہوتا ہے۔ بے اطمینانی، بے سکونی، محرومی اس کا مقدر بن جاتا ہے۔

سابقہ جتنی قومیں گزری ہیں ان کے گناہوں کی وجہ سے اللہ تعالیٰ کا ان پر عذاب آیا۔ قوم لوط پر تو اللہ نے تین چار دن مسلسل عذاب نازل فرمایا اس لیے کہ وہ قوم بے حیا ہو گئی تھی، فحاشی کے راستہ پر چل پڑی تھی جب کسی معاشرہ میں فحاشی، بے حیائی عام ہو جائے تو پھر وہ معاشرہ عذاب الہی کا مستحق ہے۔ اس صورت میں جو عذاب آتا ہے اس سے وہی لوگ مستثنیٰ ہوتے ہیں جو فحاشی اور بے حیائی کو روکتے رہے ہیں۔ حضرت ابن عباسؓ فرماتے ہیں کہ حضور صلی اللہ علیہ وسلم نے ارشاد فرمایا جو قوم ناپ تول میں کمی کرتی ہے، اللہ تعالیٰ ان پر بارش کو روک لیتے ہیں اور جس قوم میں زنا عام ہو جائے اس میں کثرت سے اموات ہوتی ہیں۔ آسمیں زمین میں دھنسا یا جانا عام ہو جاتا ہے۔ (طبرانی) گزشتہ دنوں سمندر سے ملحقہ علاقوں میں جو ہولناک

طوفان آیا یہ طوفان محض ایک اتفاقی واقعہ نہیں تھا بلکہ اللہ تعالیٰ کا کھلا ہوا عذاب تھا جس میں وہ لوگ زیادہ مبتلا ہوئے جو عیاشی کے اڈوں پر تفریح اور پکنک منانے گئے ہوئے تھے۔ ہمارے آقا محسن انسانیت حضرت محمد ﷺ نے آج سے چودہ سو سال پہلے امت کو آگاہ کرتے ہوئے فرمایا جب میری امت میں پندرہ طرح کی برائیاں پھیل جائیں گی (جن میں شراب نوشی، فحاشی، عریانیت، بدکاری وغیرہ شامل ہیں) تو پھر سرخ آندھیوں، زلزلوں، دھماکوں اور چہرے مسخ ہونے جیسے عذاب کا انتظار کرنا (ترمذی ۲-۴۵) یعنی بدکاری کی نحوست کی وجہ سے ایسی آفتیں آئیں گی کہ آناً فاناً میں لاکھوں لوگ لقمہ اجل بن جائیں گے۔ ایک حدیث میں نبی کریم ﷺ کا ارشاد ہے: جب کسی قوم میں فحاشی کا رواج بڑھتا ہے، یہاں تک کہ وہ کھلم کھلا بے حیائی کرنے لگتے ہیں تو ایسے لوگوں کے درمیان طاعون اور ایسی ایسی بیماریاں پھیل جاتی ہیں جو انکے گزرے ہوئے اسلاف میں موجود نہیں تھیں۔ (ابن ماجہ) اور حقیقت بھی یہی کہ دنیا میں جس رفتار سے فحاشی بڑھ رہی ہے اسی رفتار سے بیماریوں میں اضافہ ہو رہا ہے۔ ایڈز وہ مہلک بیماری ہے۔ چنانچہ اس بیماری میں مبتلا ہونے کو یقینی ہونا سمجھا جاتا ہے۔ اس بیماری کا کوئی علاج ابھی تک دریافت نہیں ہوا۔ حضرت ابن عباسؓ روایت کرتے ہیں کہ رسول اکرم ﷺ نے فرمایا کہ جس بستی میں زنا اور سود پھیل جائے تو گویا اس بستی کے لوگوں نے اپنے لیے عذاب الہی کو دعوت دے دی (المستدرک - ۲-۱) آج کے معاشرہ میں یہ دونوں خطرناک بیماریاں جڑ پکڑ چکی ہیں۔ آج یورپی ممالک میں شدید آندھی اور زلزلے نازل ہونے کی سب سے بڑی وجہ یہی دو چیزیں ہیں اور آج مسلم معاشرے میں بھی یہی دو چیزیں آہستہ آہستہ سراپت کرتی جا رہی ہیں۔ مسلم ممالک بھی اس طرح کے عمومی عذاب کی لپیٹ میں ہیں تحقیق کے بعد یہی پتہ چلا ہے کہ یہاں عیاشی اور فحاشی اپنے عروج پر تھی لوگ مال کو دنیا کی عیش و عشرت کیلئے استعمال کر رہے ہیں۔ حضور ﷺ کا ارشاد ہے کہ جب کسی قوم میں زنا پھیل جاتا ہے تو اسے قحط سالی کی مصیبت میں مبتلا کیا جاتا ہے (مشکوٰۃ)

زانیوں کا برزخی عذاب

آج معاشرہ میں بے حیائی کا دور دورہ ہے، حیا کا خاتمہ ہو چکا ہے اس کو عیب کہاں سمجھا جائیگا، ہر گناہ کی تاثیر اور نحوست الگ ہے اس میں شرک، قتل، زنا کی نحوست سب سے بڑھ کر ہے۔ آج معاشرہ میں زنا عام ہے۔ بہ رضا اور غبت زنا کاری نہ کوئی جرم ہے نہ اس میں کوئی قباحت تو وہاں ایڈس جیسی مہلک بیماریاں عام ہیں۔ بے شمار لوگ مر رہے ہیں اور جو زندہ ہیں وہ چلتی پھرتی نعش کی طرح ہیں۔ اس بارے میں آپ ﷺ نے فرمایا وہ عورتیں جو شادی شدہ ہونے کے باوجود دوسرے مردوں سے ناجائز تعلقات رکھتی ہیں اللہ روز قیامت نہ ان کی طرف دیکھے گا نہ بات کریگا، ایک حدیث میں ہے کہ حضور ﷺ نے فرمایا میں نے شب معراج میں دیکھا کہ کچھ عورتیں چھاتیوں کے بل لٹکی ہوئی ہیں اس کے بارے میں آپ ﷺ نے فرمایا یہ وہ عورتیں ہیں جو شادی شدہ ہونے کے باوجود دوسرے مردوں سے ناجائز تعلقات رکھتی تھیں۔

حضرت ابو امامہؓ فرماتے ہیں کہ میں نے نبی کریم ﷺ کو فرماتے ہوئے سنا کہ میں سویا ہوا تھا میرے پاس دو فرشتے آئے انہوں نے میرے بازو تھامے اور مجھے باہر لے گئے تو میں ایک ایسی قوم کے پاس پہنچا جو سب سے زیادہ پھولی ہوئی تھی اور سب سے زیادہ بد بودار تھی، گویا ان کی بدبو کے بیت الخلاء ہیں، میں ان دو فرشتوں سے پوچھا کہ یہ کون لوگ ہیں انہوں نے کہا یہ زنا کار مرد اور زنا کار عورتیں ہیں۔ (بخاری)

اور ایک حدیث میں ہے کہ بدکار مردوں اور عورتوں کا برزخی عذاب یہ ہے کہ وہ ایک تنور میں ہوں گے جو اوپر سے تنگ اور نیچے سے وسیع ہوگا اور اس کے نیچے آگ جلائی جائے گی اور وہ تنور میں ننگے ہونگے۔ جب آگ بھڑکائی جائے گی تو وہ چیخیں گے اور تنور کے منہ تک بلند ہو جائیں گے حتیٰ کہ باہر گرنے کے قریب ہونگے پھر جب آگ مدھم کی جائیگی تو وہ تنور کے تہہ میں گر پڑیں گے بار بار انکے ساتھ ایسا ہوگا یہاں تک کہ قیامت قائم ہو جائیگی۔ (بخاری)

لواطت

جب کوئی آدمی کسی آدمی سے غیر فطری طریقہ سے اپنی شہوت پوری کرے تو اسے عرف عام میں لواطت کہتے ہیں۔ یہ گندی عادت حضرت لوطؑ کی قوم سے شروع ہوئی اس لیے اس کا نام لواطت رکھا گیا یہ جو لفظ لواطت ہے اس کے بارے میں حضرت تھانویؒ نے یوں فرمایا کہ اس کو استعمال نہیں کرنا چاہئے یہ جو لوطی یا لواطت لفظ استعمال ہوتا ہے مجھے بہت ہی ناگوار ہوتا ہے کیونکہ لواطت کا لفظ لوط کے نام سے بنایا گیا تو ایسے گندے کام کا نام نبیؐ کے نام سے منسوب کرنا بہت ہی نازیبا ہے۔ لواطت کا لفظ قابل ترک ہے۔

عربی زبان میں لفظ لواطت کا استعمال نہیں ہے۔ میرے نزدیک اس فعل کے لیے اِغْلَام کا لفظ بہتر ہے۔ جس کا تذکرہ قرآن مجید میں یوں آیا ہے۔ ”اَتَاْتُوْنَ الذُّكْرَانَ مِنَ الْعَالَمِيْنَ وَتَذَرُوْنَ مَا خَلَقَ لَكُمْ رَبُّكُمْ مِنْ اَزْوَاجِكُمْ ۚ بَلْ اَنْتُمْ قَوْمٌ عَادُوْنَ“ (شعراء: ۱۶۵-۱۶۶) کیا تم اپنی شہوت پوری کرنے کے لیے مردوں کے پاس جاتے ہو اور تمہاری بیویوں میں تمہارے رب نے تمہارے لیے جو کچھ پیدا کیا ہے اسے چھوڑ دیتے ہو بلکہ تم لوگ حد سے گزر گئے ہو، دوسری جگہ ارشاد خداوندی ہے ”وَلَوْ طَا اِذْ قَالَ لِقَوْمِهِ اَتَاْتُوْنَ الْفَاحِشَةَ مَا سَبَقَكُمْ بِهَا مِنْ اَحَدٍ مِنَ الْعَالَمِيْنَ“ (الاعراف: ۸۰-۸۱) کیا تم ایسے بے حیا ہو گئے ہو کہ وہ فحش کام کرتے ہو جو تم سے پہلے دنیا میں کسی نے نہیں کیا کہ تم عورتوں کو چھوڑ کر مردوں سے اپنی خواہش پوری کرتے ہو تو تم بالکل حد سے گزر جانے والے لوگ ہو۔ دین اسلام میں لواطت کو انتہائی ناپسندیدہ اور برا فعل سمجھا جاتا ہے۔ قرآن مجید کے مطالعہ سے معلوم ہوتا ہے کہ ان کے سے پہلے روئے زمین پر یہ

مرض موجود نہیں تھا۔ نبی کریم ﷺ کا ارشاد ہے اللہ تعالیٰ ایسے مرد کی طرف دیکھیں ہی نہیں جو کسی مرد یا عورت کی دبر کی طرف سے آئے۔ ایک حدیث پاک میں ہے کہ جب کسی کو قوم لوط کا عمل کرتے دیکھو تو فاعل اور مفعول دونوں کو قتل کر دو یعنی ان دونوں کو زندہ رہنے کا کوئی حق نہیں (ترمذی۔ ابوداؤد) دین اسلام نے میاں بیوی کو ایک دوسرے سے اپنی شہوت پوری کرنے کی اجازت دی ہے لیکن شوہر کو منع کیا گیا کہ وہ بیوی کے دبر میں جماع نہ کرے۔ ایک حدیث میں ہے کہ تم اپنی عورت سے کسی بھی طریقے سے جماع کرنا چاہو کر سکتے ہو مگر شرط یہ ہے کہ یہ جماع فرج کے راستے سے ہو نہ کہ دبر کے راستے سے کیونکہ وہ حرام ہے (احمد) جو بیوی سے دبر میں جماع کرے گا وہ لوطی شمار ہوگا۔

حضرت لوطؑ اپنی قوم کو بہت سمجھاتے تھے دیکھو ایسا نہ کرو اللہ سے ڈرتے رہو ایسا کام نہ کرو جو کام تم سے پہلے کسی نے نہیں کیا۔ اللہ معاف فرمائے وہ مرض ختم نہیں ہوا۔ حضرت لوطؑ کی قوم اس فعل بد کی وجہ سے ہلاک کی گئی۔ اللہ تعالیٰ نے فرشتے کو حکم دیا کہ اس بستی کو انتہائی بلندی پر لے جانے کے بعد اسے زمین پر اوندھا دے مارو، اوپر لے جا کر پوری قوت کے ساتھ زمین پر مارا گیا اس کے ساتھ پتھروں کی بارش بھی ہوئی۔ آج بھی جو بحر میت ہے وہاں آبادی تھی نیچے چلی گئی اور نیچے کا پانی اوپر آ گیا اور آج تک اس میں عذاب کے اثرات ہیں کہ اس سمندر میں کوئی بھی جاندار زندہ نہیں رہ سکتا۔ قرآن مجید میں جتنے نبیوں کی امتوں کا اور ان کے عذابوں کا تذکرہ ہے ان سب میں سب سے زیادہ خطرناک جس امت کو عذاب ہوا ہے وہ قوم لوط ہے۔

مسلمانوں کا اس پر اجماع ہے کہ لواطت کبیرہ گناہوں میں سے ہے۔ ایک حدیث میں ہے کہ نبی کریم ﷺ نے فرمایا مجھے تمہارے بارے میں جس چیز کا سب سے زیادہ اندیشہ ہے وہ قوم لوط والا عمل ہے (ابن ماجہ۔ ترمذی) ایک اور حدیث میں نبی کریم ﷺ

کا ارشاد ہے کہ آپ ﷺ نے فرمایا سات قسم کے لوگ جن پر اللہ تعالیٰ لعنت فرماتا ہے اور وہ روز قیامت ان کی طرف نہیں دیکھے گا اور فرمائے گا کہ جہنم میں داخل ہونے والوں کے ساتھ تم بھی داخل ہو جاؤ (۱) قوم لوط کا عمل کرنے والا یعنی فاعل اور مفعول (۲) چوپائے کے ساتھ لواطت کرنے والا (۳) ماں اور بیٹی سے جماع کرنے والا اور مشیت زنی کرنے والا، مگر یہ کہ وہ توبہ کر لیں اور ایک حدیث میں ہے کہ جو شخص مرد یا عورت کی پشت میں جماع کرے تو اللہ تعالیٰ اس کی طرف نہیں دیکھے گا (ترمذی۔ نسائی) عورت سے اس کی پشت میں جماع کرنا بھی لواطت کے زمرے میں آتا ہے۔ جسے اللہ اور اس کے رسول ﷺ نے حرام قرار دیا ہے۔ حضرت ابو ہریرہؓ سے روایت ہے کہ رسول اللہ ﷺ نے فرمایا جو شخص حائضہ سے یا اس کی پشت میں جماع کرے تو وہ لعنتی ہے (ابوداؤد۔ ابن ماجہ)

علامہ محمد بن سیرینؒ فرماتے ہیں جانوروں میں سوائے گدھے اور خنزیر کے کوئی جانور قوم لوط والا عمل نہیں کرتا (تفسیر درمنثور۔ ۳۔ ۱۸۷) ترمذی اور مشکوٰۃ کی ایک حدیث ہے جس کا مفہوم یہ ہے کہ بیوی کے ساتھ حالت حیض میں یعنی ماہواری کے دنوں میں جو ہمبستری کرتا ہے تو وہ حرام کا ارتکاب کرتا ہے اور جو بیوی کے دبر میں جماع کرتا ہے تو حرام ہے اور لواطت میں شامل ہے اور جو کسی کا ہن کے پاس فال نکالنے آتا ہے تو یہ لوگ اس دین کا کفر کرتے ہیں جو دین محمد ﷺ پر نازل ہوا۔ یہ تین کام کرنے سے انسان حالت کفر تک پہنچ جاتا ہے تو عورتوں کو چاہئے کہ شوہر لاکھ مرتبہ حالت حیض یا دبر میں اپنی شہوت پوری کرنے کا تقاضہ کرے پھر بھی تیار نہیں ہونا چاہئے۔ بعض لوگ بیوی سے (پاسخانہ کی جگہ) مجامعت کرتے ہیں حالانکہ یہ کبیرہ گناہوں میں سے ہے۔ نبی کریم ﷺ نے ایسا کرنے والوں پر لعنت بھیجی ہے فرمایا ”ملعون من اتی امواۃ فی دبرھا“، (مسند احمد۔ ۲، ۷۹، ۴)

لواطت کی سزائیں

حضرت عمرؓ سے منقول ہے کہ جو شخص قوم لوط جیسا عمل کرے اس کو قتل کر دو۔ حضرت ابن عباسؓ سے لوطی کی سزا کے بارے میں پوچھا گیا تو آپ ﷺ نے فرمایا آبادی میں کوئی اونچا گھر تلاش کیا جائے پھر لوطی کو منہ کے بل پھینکا جائے پھر اس پر پتھروں کی بارش کی جائے۔ ائمہ اسلام فرماتے ہیں کہ لوطی کو سنگسار کر دیا جائے چاہے وہ شادی شدہ ہو یا کنوارہ ہو۔ حضرت ابراہیم نخعیؒ حضرت قتادہؒ حضرت عطاءؒ حضرت حسن بصریؒ فرماتے ہیں کہ جو سزا زانی کی ہے وہی سزا لوطی کی ہے۔

حضرت امام شافعیؒ اور امام احمد بن حنبلؒ سے روایت ہے کہ لوطی کی سزا زانی کی طرح ہے اگر کنوارہ ہے تو کوڑے، اگر شادی شدہ ہے تو سنگسار اس رائے میں امام محمدؒ امام یوسفؒ بھی ان کے موافق ہیں۔ حضرت عبداللہ بن عمرؓ ارشاد فرماتے ہیں کہ قیامت کے دن لوطیوں کو بندروں اور خنزیروں کی شکل میں کھڑا کیا جائے گا۔ حضرت خالد بن ولیدؓ نے حضرت ابوبکر صدیقؓ کی طرف ایک خط بھیجا کہ ایک علاقہ میں ایک ایسا شخص ہے جو مرد سے اس کی پشت میں جماع کرتا ہے تو حضرت ابوبکر صدیقؓ نے اس کے فیصلے کے لیے صحابہ کرامؓ کو جمع کیا ان میں حضرت علیؓ بھی شریک تھے۔

حضرت علیؓ نے ارشاد فرمایا یہ ایسا گناہ ہے جس کو سوائے ایک امت کے کسی اور امت نے نہیں کیا اور اللہ تعالیٰ نے ان کا جو حشر کیا آپ جانتے ہیں۔ میری رائے یہ ہے کہ اس شخص کو آگ میں جلادیا جائے تو تمام صحابہ کرامؓ کی رائے نے اس پر اتفاق کیا کہ اس کو آگ میں جلادیا جائے تو حضرت ابوبکر صدیقؓ نے حکم جاری کر دیا کہ اس کو آگ میں جلادیا

جائے اس قسم کے واقعات میں حضرت عبداللہ بن زبیر اور ہشام بن عبدالملکؓ نے بھی ایسے لوگوں کو آگ میں جلا دیا ہے۔ حضرت ابن عمرؓ فرماتے ہیں کہ جب کوئی مذکر مذکر سے بد فعل کرتا ہے تو اللہ تعالیٰ کا عرش کانپ اٹھتا ہے۔ حضرت ابن عباسؓ سے روایت ہے کہ حضور صلی اللہ علیہ وسلم نے فرمایا اللہ تعالیٰ لعنت کرتا ہے اس شخص پر جو قوم لوط والا کام (بد فعلی) کرے۔ یہ بڑا خطرناک عمل ہے، توبہ کرنے کی ضرورت ہے۔ اگر جان اور ایمان بچانا چاہتا ہو تو اس سے صدق دل سے توبہ کرو۔

حضرت عبداللہ ابن مسعودؓ فرماتے ہیں کہ حضور صلی اللہ علیہ وسلم نے ارشاد فرمایا اگر لواطت کرانے والے اور کرنے والے سمندر کے تمام پانی سے غسل کر لیں تب بھی وہ ان کو پاک نہیں کر سکے گا، ہاں یہ کہ وہ توبہ کر لیں (طبرانی)

لواطت کئی اعتبار سے زنا سے بھی زیادہ بڑا گناہ ہے اور زیادہ فحش عمل ہے دنیا و آخرت میں اس کی سزا بھی سخت ہے قرآن میں جا بجا اس قوم کی برائیوں کا اور عبرت ناک ہلاکت کا تفصیلی تذکرہ کیا گیا ہے، شیخ احمد زہد کبیرہ گناہوں کا تذکرہ فرماتے ہوئے لکھتے ہیں، لواطت کبیرہ گناہوں میں سے بہت بڑا گناہ ہے اسلامی شریعت میں اس کی سزا بہت سخت رکھی گئی ہے تاکہ کوئی خبیث النفس ایسی گندی حرکت کا تصور نہ کرے لواطت کا مرتکب روز محشر قوم لوط کے ساتھ ملا دیا جائے گا اور اس کا حشر اس جیسے لوگوں کے ساتھ ہوگا جن کی قرآن کریم یہ حقیقت بیان کی گئی ہے کہ روز قیامت لوگ اپنے ہم جنسوں کے ساتھ ہوں گے اچھے لوگ اچھے لوگوں کے ساتھ اور برے لوگ برے لوگوں کے ساتھ۔

مشت زنی۔ خود لذتی

موجودہ دور میں کچھ بیماریاں ایسی ہیں جو دیمک کی طرح نوجوانوں کے اخلاق و کردار کو کھاتی جا رہی ہیں۔ ان بیماریوں میں سے ایک بیماری مشت زنی ہے۔ یہ بیماری اتنی عام ہو چکی ہے کہ لوگ اس کو گناہ بھی نہیں سمجھ رہے ہیں۔ مشت زنی جنسی بے راہ روی کی ایک شکل ہے۔ مشت زنی کے بہت سے نام ہیں، اس کو جلق بھی کہتے ہیں خود لذتی اس کا دوسرا نام ہے، ہاتھ کی رگڑ کے ذریعہ شرمگاہ سے منی نکالنا عربی میں اس کو استمنی بالید کہتے ہیں اور انگریزی میں ماسٹریشن (Master Bation) اور ہینڈ پریکٹس (Hand Practice) بھی کہتے ہیں۔ مشت زنی یا خود لذتی یہ زنا کا دوسرا سبب ہے۔ شروع شروع میں نفس اور شیطان فحش نظارے و گندے خیالات کو سامنے لا کر خود لذتی پر مجبور کرتا ہے اور جب اس کی عادت پڑ جاتی ہے تو شیطان زنا جیسے بدترین مرض میں مبتلا کر دیتا ہے۔ امام ابن قیمؒ نے لکھا کہ بدکاری کا خیال نہ آنے دو ورنہ یہ خیال فکر بن جائے گا اور فکر شہوت بن جائے گی اگر شہوت و خواہش پیدا ہو ہی جائے تو اسے پختہ نہ ہونے دو اور ایک بار بھی شہوت کے تقاضہ پر عمل ہو جائے تو اس سے پیچھا چھڑانا بیحد دشوار ہو جاتا ہے۔

قرآن و احادیث کے مطالعہ سے پتہ چلتا ہے کہ مشت زنی حرام اور گناہ کبیرہ ہے۔ عبادات بیکار، ایمان تک چھن جانے کا خطرہ پیدا ہو جاتا ہے۔ اللہ تعالیٰ سورہ نور میں مردوں اور عورتوں دونوں کا حکم دیا ہے کہ وہ اپنی نظر اور شرمگاہ کی حفاظت کریں (نور) حضرت مولانا مفتی شفیع صاحبؒ اس آیت کی تفسیر میں لکھا ہے کہ ناجائز، شہوت رانی نہ کریں جس میں زنا، لواطت، مشت زنی سب داخل ہیں اور نفس کی خواہش پوری کرنے کی جتنی ناجائز صورتیں

ہیں ان سب سے اپنی شرمگاہوں کو محفوظ رکھیں۔ حرام شہوت سے بچنے کا راستہ اللہ نے نکاح میں رکھا ہے۔ اس کے علاوہ اسلام میں شہوت پوری کرنے کا کوئی حلال راستہ نہیں ہے۔ دوسری طرف جنس کے تعلق سے اسلام کا جو موقف ہے وہ انسانی فطرت کے مطابق نہ وہ جنسی بے راہ روی کے گڑھے میں گرنے دیتا ہے اور نہ ہی جنسی جذبہ کو بالکل ختم کر دیتا ہے بلکہ جنسی جذبہ کی تکمیل کے لیے ایک طریقہ بتلایا وہ ہے نکاح، جنسی اور شہوانی مشکلات کا کامیاب حل نکاح کرنا ہے، نکاح ممکن نہ ہو تو روزے رکھے۔

خود لذتی میں اگر شرعاً کوئی قباحت نہ ہوتی اور یہ عمل مباح ہوتا تو حدیث میں روزے کے بجائے خود لذتی کی رہنمائی کی جاتی کیونکہ یہ روزے کے مقابلہ میں آسان بھی ہے اور اس میں وقتی سکون بھی ہے۔ (ذم الھوی) بیوی یا باندی کے سوا تسکین شہوت کی تمام صورتیں چاہے وہ زنا ہو یا لواطت یا خود لذتی یہ سب قرآن کی رو سے ناجائز اور حرام ہیں۔ ایک حدیث میں ہے کہ ”ناح الید ملعون“ ہاتھ سے خواہش پوری کرنے والا ملعون ہے کا ذکر آیا ہے۔

ایک حدیث میں ہے کہ سات قسم کے لوگوں کے بارے میں یہ بات بیان ہوئی کہ اللہ تعالیٰ روز قیامت نہ ان کی طرف نظر فرمائے گا اور نہ ان کو پاک کرے گا بلکہ انہیں جہنم میں داخل کیا جائے گا ان میں سے ایک وہ شخص بھی ہے جو اپنے ہاتھ سے شہوت پوری کرتا ہے، یہ طریقہ غیر فطری گناہ کا باعث ہے، وہیں جسمانی صحت کے لئے بھی نقصان دہ ہے۔ عام حالات میں تسکین شہوت کے لئے خود لذتی کا ارتکاب بہر حال حرام اور ناجائز ہے، بیویوں سے دوری یا غیر شادی شدہ نوجوان شہوت پر کنٹرول کرنے کے لئے کثرت سے روزے رکھنے چاہئیں۔

مشت زنی کرنے والا ملعون ہے

علامہ آلوسی تفسیر روح المعانی میں لکھتے ہیں کہ مشائخ نے حضور اقدس صلی اللہ علیہ وسلم کا فرمان نقل کیا ہے کہ ہاتھ سے زنا کرنے والا ملعون ہے۔ اللہ اس کو عذاب دے گا جو اپنی شرمگاہوں کو غیر فطری طریقے سے استعمال کریں (یعنی مشت زنی، جلق وغیرہ) حدیث میں ہے کہ ایک قوم محشر میں آئے گی ان کے ہاتھ حاملہ ہوں گے، میرا گمان یہ ہے کہ وہ منی نکالنے والے ہیں اپنے ہاتھوں سے، علامہ شامی فتاویٰ شامی میں لکھا ہے کہ یہ وہی لوگ ہوں گے جو اپنے ہاتھ کو شرمگاہ سے رگڑ کر منی نکالنے والے ہوں گے۔ (فتاویٰ دارالعلوم دیوبند۔ جلد ۲) ایک حدیث میں ہے کہ رسول اللہ صلی اللہ علیہ وسلم نے فرمایا سات قسم کے لوگ ہیں جن کی طرف اللہ تعالیٰ رحمت سے نہ دیکھے گا اور نہ انہیں پاک کرے گا، ان کو جہنم میں جانے والوں کے ساتھ جہنم میں داخل کرے گا۔

۱۔ ہاتھ سے زنا کرنے والا (یعنی مشت زنی کرنے والا)

۲۔ بد فعلی کرنے والا۔

۳۔ بد فعلی کروانے والا۔

۴۔ نشہ باز، شراب کا عادی۔

۵۔ اپنے ماں باپ کو مارنے پیٹنے والا، یہاں تک کہ وہ چیخ و پکار کرنے لگیں۔

۶۔ اپنے پڑوسیوں کو ایذا پہنچنے والا یہاں تک کہ وہ ان پر لعنت بھیجنے لگیں۔

۷۔ اپنی پڑوسن سے بدکاری کرنے والا۔

مشت زنی کے نقصانات

مشت زنی کا پہلا اور سب سے بڑا نقصان گناہ کبیرہ میں مبتلا ہو کر جہنم کا ایندھن بننا ہے اور ہر بری عادت جسم میں بے اثرات پیدا کر کے مختلف بیماریاں پیدا ہونے کا ذریعہ بنتی ہے۔ انسان شادی کے قابل نہیں رہتا، شادی سے دور بھاگتا ہے یا پھر شادی کے بعد ازدواجی زندگی کے قابل نہیں رہتا۔ سرعت انزال کی شکایت ہو جاتی ہے، جسم و دل و دماغ تباہ ہو جاتے ہیں، چہرہ کی رونق ختم ہو جاتی ہے، قوت برداشت کی کمی، جسم نحیف و لاغر، حافظہ کمزور اور خیالات متوحش ہو جاتے ہیں، گال پچک جاتے ہیں، آنکھوں کے گرد سیاہ حلقے پڑ جاتے ہیں ایسے مریض کو سردرد، پیٹ میں مروڑ، چھاتی میں درد کی شکایت کرتے ہیں۔ ایسے مریضوں کی زندگی تلخ ہو جاتی ہے، وزن کم ہوتے ہوئے ہڈیوں کا ڈھانچہ نظر آتا ہے، جوانی میں بڑھاپے کی سی حالت ہو جاتی ہے، جسم میں خون کی کمی، اٹھتے بیٹھتے آنکھوں کے سامنے اندھیرا آ جاتا ہے، ہاضمہ کمزور، قبض کی بیماری ہو جاتی ہے، غصہ بڑھ جاتا ہے، نو جوان نسیان کا مریض بن جاتا ہے۔

یہ عادت جب ایک مرتبہ کسی کو لگ جائے تو آسانی سے پیچھا نہیں چھوڑتی وہ شخص بار بار اس فعل کا ارتکاب کرتے رہتا ہے، علماء اور ائمہ کے نزدیک گناہ کبیرہ اور حرام ہے۔ اس فعل بد کرنے والے کو آپ ﷺ نے لعنتی اور جہنمی فرمایا ہے الا یہ کہ مخلوق اپنے فعل پر شرمندہ اور نادم ہو کر توبہ کرے (ماخوذ۔ بے داغ جوانی)

جو لوگ مسلسل مشت زنی میں مبتلا رہتے ہیں ان میں خود اعتمادی کی کمی اور وہ خود کو کم تر محسوس کرتے ہیں وہ ہر کام میں تذبذب کا شکار ہوتے ہیں وہ ہر وقت اپنا راز کھل جانے کے

خوف میں مبتلا رہتے ہیں ایسے لوگ اپنی بیوی سے نظریں چراتے ہیں اور دوری بنائے رکھتے ہیں، دماغی صحت بھی متاثر ہوتی ہے جنسی خواہش کے لیے تنہائی پسند بن جانا، رشتہ داروں سے نظر نہ ملانا یا نشہ کا سہارا لینا جیسی کمزوریاں پیدا ہوتی ہیں، وہ اپنے جنس کے تئیں تذبذب کا شکار ہو جاتے ہیں اور وہ سوچتے ہیں کہ ہم اپنے مخالف جنس کے ساتھ تعلق استوار کرنے کے بجائے یکساں جنس کے ساتھ بہتر ایڈ جسٹ ہو سکتے ہیں۔ یعنی وہ انتہائی کمزور سہاروں پر زندگی گزرنے کو ترجیح دیتے ہیں اور ساری زندگی کے لیے ناکارہ بن جاتے ہیں۔ حکماء منی کو جو ہر حیات کہتے ہیں جو نو جوان اس قیمتی جوہر کو غیر فطری طریقے سے ضائع کرتے ہیں اور جنھیں عنفوان شباب میں ہی مشیت زنی کی لت پڑ جاتی ہے وہ شادی کے بعد بھی بیوی کے قابل نہیں رہتے، یہ عمل ناجائز ہونے کے باوجود اگر کبھی شہوت کا غلبہ ہو کہ زنا میں مبتلا ہو جانے کا ڈر ہو اگر کوئی زنا کی بدکاری سے بچنے کے لئے مشیت زنی کا ارتکاب کر لے تو ایسے شخص کے بارے میں بعض فقہاء سے منقول ہے کہ ہو سکتا ہے کہ اس پر کوئی گناہ اور عذاب نہ ہو اس ضابطہ کی بناء پر کہ جب کوئی شخص دو نقصان میں سے کسی ایک نقصان کو اختیار کرنے پر مجبور ہو جائے تو عقل مندی یہی ہے کہ ہلکے نقصان کو اختیار کرے ظاہر ہے مشیت زنی، زنا اور لواطت سے بہر حال کمتر ہے۔

عورتوں میں خود لذتی

آج معاشرہ میں جنسی بے راہ روی کی مختلف شکلیں رائج ہیں ان میں سے ایک خود لذتی بھی ہے۔ مردوں کی طرح مستورات بھی جلق، انگشت زنی سے خود لذتی کا شکار ہو جاتی ہیں یعنی عورت اپنی انگلی کے ذریعہ یا دوسرے طریقوں سے جنسی تسکین کے حصول کی کوشش کرے، ان سب کا وہی حکم ہے جو مردوں کی مشیت زنی کا ہے۔ اس طرح شہوت پوری کرنا حرام اور ناجائز ہے۔ قرآن کریم میں جائز صحبت کے علاوہ جو کوئی اور راستہ تلاش کرے انہیں حد سے زیادہ بڑھنے والا کہا گیا ہے۔ ”فَمَنِ ابْتَغَىٰ وَرَاءَ ذَلِكَ فَأُولَٰئِكَ هُمُ الْعَادُونَ (المومنون: ۷) جو بیوی اور باندی کے سوا اور کچھ چاہیں وہی لوگ حد سے تجاوز کرنے والے ہیں۔ یہ طریقہ جہاں غیر فطری اور گناہ کا باعث ہے وہیں جسمانی صحت کے لیے بھی سخت نقصان دہ ہے۔

حکماء کا کہنا ہے کہ خود لذتی کی شکار ہونے والی خواتین، ڈپریشن، نفسیاتی امراض کے شکار ہونے کے ساتھ ساتھ ماہواری کی خرابی، دل کی دھڑکن، رعشہ، مرگی، اعصابی کمزوری، لیکوریا و بانجھ پن کا خطرہ لاحق ہو جاتا ہے۔ وحشت گھبراہٹ، مایوسی، چڑچڑاپن، بوریٹ، ڈراوے خواب، شوگر، اعصابی کمزوری جیسے خوفناک امراض کا شکار ہو جاتے ہیں۔

سحاق

مردوں کا مرد سے شہوت پوری کرنا، لواطت اور عورتوں کا عورتوں سے شہوت پورا کرنا سحاق کہلاتا ہے۔ جب دو عورتیں ایک دوسرے کے ساتھ ملاپ کر کے اپنی شہوت پوری کریں تو اسے سحاق کہتے ہیں۔ نبی کریم ﷺ نے فرمایا جب عورت عورت کے پاس آئے تو وہ دونوں زنا کرنے والیاں ہیں اور ایک حدیث میں ہے کہ عورت کا عورت سے گناہ کرنا ان کا آپس میں زنا ہے (درمنثور) عورت کا عورت سے بدفعی کرنا ویسے ہی گناہ ہے جیسا کہ مرد کا مرد سے بدفعی کرنا گناہ ہے۔ نبی کریم ﷺ کا ارشاد ہے کہ یہ دنیا ختم نہیں ہوگی یہاں تک کہ عورتیں عورتوں کے ذریعہ اور مرد مردوں کے ذریعہ شہوتوں کو پورا کریں گے (شعب الایمان)

اسی کے پیش نظر احتیاط کے طور پر دو مردوں کا ایک بستر پر لیٹنا منع کیا گیا اسی طرح دو عورتوں کا ایک بستر میں لیٹنے سے منع کیا گیا۔ آپ ﷺ نے فرمایا کوئی مرد دوسرے مرد کے ستر کو نہ دیکھیں نہ ہی عورت دوسری عورت کے مقام ستر کو دیکھیں اور نہ ہی کوئی مرد دوسرے مرد کے ساتھ ایک کپڑے میں سوئے اور نہ ہی کوئی عورت دوسری عورت کے ساتھ ایک بستر میں سو جائے (مسلم) گویا شریعت نے حرام شہوت رانی کی تمام صورتیں جیسے زنا بدکاری، عورت کی عورت کے ساتھ مرد کی مرد کے ساتھ شہوت رانی، ہم جنس پرستی کو حرام قرار دیا۔ دین اسلام حیا اور پاک دامنی کی زندگی کو پسند کرتا ہے۔ بے حیائی اور فحاشی سے منع کرتا ہے، اسلام نے مرد و زن کے باہمی اختلاط کے حدود قائم کیے ہیں ”تِلْكَ حُدُودُ اللَّهِ فَلَا تَقْرَبُوهَا“ (بقرہ - ۱۸۷) یہ اللہ کی حدیں ہیں پس ان کے قریب بھی نہ جاؤ۔ لہذا لڑکی کا لڑکی کو چوم چاٹ کر شہوت کو تسکین پہنچانا یا لڑکی کا کسی بھی کھلونے سے اپنی شہوت پوری کرنا حرام ہے۔

ہم جنس پرستی

اللہ تعالیٰ نے انسان کے اندر جنسی ضرورت کا بھی ایک داعیہ رکھا ہے اس کا ایک اہم مقصد تو والد و تناسل ہے اس کے لیے اللہ تعالیٰ نے مرد اور عورت کی شکل میں پیدا فرمایا ہے اور ان دونوں کے اندر جنسی صلاحیتوں کو پورا کرنے کی صلاحیت رکھی ہے۔ اگر مرد، مرد سے اور عورت، عورت سے اپنی شہوت پوری کر لے تو یہ فطرت کے خلاف ہے۔ چند سال پہلے تک ہم جنس پرستی کو نہایت ہی بری نظر سے دیکھا جاتا تھا مگر آج کے ماحول میں اگر کوئی ہم جنس پرستی کو برا کہے تو اس شخص کو انتہائی برا سمجھا جاتا ہے۔ آج کا یہ حیا سوز معاشرہ انسان ہونے کے باوجود اپنے آپ کو ذلیل جانوروں کی صف میں کھڑا کر چکا ہے۔

ہم جنس پرستی وہ منحوس اور بدترین جرم ہے جس کا دنیا میں سب سے پہلے قوم لوط نے ارتکاب کیا جس کی وجہ سے اس قوم پر ایسا بھیانک عذاب آیا جس کی مثال دنیا کی تاریخ میں نہیں ملتی۔ ان کی بستیوں کو الٹ کر انہیں پتھروں سے سنگسار کیا گیا۔ اس منحوس عمل کی شریعت میں سخت مذمت وارد ہوئی ہے۔ ایک حدیث میں حضور صلی اللہ علیہ وسلم کا ارشاد ہے ان بدترین چیزوں میں جن کا مجھے اپنی امت پر سب سے زیادہ خطرہ ہے وہ قوم لوط کا عمل ہے۔ ایک روایت میں ہے کہ جب دو مرد ایسا کام کریں تو دونوں کو قتل کر دیا جائے۔ حضرت ابن عباسؓ سے مروی ہے کہ انہوں نے ایسے شخص کی سزا کے بارے میں فرمایا کہ اسے شہر کی سب سے اونچی عمارت سے گرا کر پتھروں سے سنگسار کر دیا جائے۔ (شعب الایمان - ۴ - ۳۵۷)

ہم جنس پرستی کی وبا پھیلی جا رہی ہے۔ جنسی تعلیم کو قانونی شکل دے کر عام کیا جا رہا ہے، فحش تعلیم نونہالوں اور نوجوانوں کو شہوت زدہ کر رہی ہے۔ امریکہ، یورپ میں ہم جنس

پرستی یا اپنی جنس خود منتخب کرنے کی آزادی کو فروغ دیا جا رہا ہے۔ امریکہ نے تصدیق کی ہے کہ دنیا کے تمام ممالک کو بڑی طاقتوں کے ساتھ اپنے تعلقات قائم کرنے کیلئے ہم جنس پرستی (عورت، عورت یا مرد، مرد) کو قبول کرنا ہوگا۔ اس وقت تقریباً ۳۴ ملکوں میں ہم جنس شادی قانونی ہے۔ جرمنی نے بھی اس قانون پر دستخط کیے ہیں جس میں یہ اعلان کیا گیا ہے کہ بھائی اور بہن کی شادی، ماں اور بیٹا، باپ اور بیٹی شادی کر سکتے ہیں۔ میامی شہر کو اب عوام میں سیکس خریدنے کا شہر قرار دیا گیا۔ اسکا مطلب ہے کہ راستے میں چرچ، مسجد، بازار اور فٹبال کے میدان اگر آپ کو سیکس کی ضرورت ہو تو آپ کسی بھی وقت بغیر کسی پریشانی لطف اندوز ہو سکتے ہیں۔

حضور صلی اللہ علیہ وسلم نے قیامت کی نشانیوں میں سے ایک نشانی یہ بھی بتلائی کہ زنا عام ہو جائے گا۔ حضرت عبداللہ بن عمرؓ سے روایت ہے کہ آپ صلی اللہ علیہ وسلم نے فرمایا اس وقت تک قیامت قائم نہ ہوگی جب تک ایسا نہ ہو جائے کہ لوگ سر راہ گدھوں کی طرح ایک دوسرے سے شہوت رانی کریں گے۔ امام نوویؒ نے لکھا ہے کہ گدھوں کی طرح مرد و عورتوں سے زنا کریں گے نہ انہیں کوئی شرم آئے گی اور نہ کچھ پرواہ ہوگی۔ (شرح نووی)

کینیڈا نے جانوروں کے ساتھ جنسی تعلقات کی اجازت دی ہے۔ اسپین میں فحش فلمیں، اسکولوں اور یونیورسٹیوں میں دکھانے کی اجازت ہے، نابالغوں کو جسم فروشی کی اجازت دی گئی ہے۔ کوئی بھی ۱۰ سالہ لڑکی جنسی لذت کا تجربہ کر سکتی ہے۔ جنسی بے راہ روی آج پوری دنیا کو تباہ کر رہی ہے۔ اگر مرد و عورت اپنی مرضی سے ملتے ہیں تو دنیا کے بیشتر ملکوں میں اسے قابل جرم تصور نہیں کیا جاتا، یہی وجہ ہے کہ مغرب میں ان گنت غیر شادی شدہ جوڑے ایک ساتھ زندگی گزار رہے ہیں، ان سے بچے بھی ہو رہے ہیں، حکومتیں اور عدالتیں ایسے جوڑوں کی پشت پناہی کر رہے ہیں جو شادی کے بندھن میں بندھے بغیر اپنی مرضی سے ایک چھت کے نیچے زندگی گزار رہے ہیں، گویا وہ عمل زنا کی تعریف میں نہیں آتا یہ

ایک بہت بڑا شیطانی خطرناک راستہ ہے جس سے انسان شہوتوں اور لذتوں کے شر میں پھنس رہا ہے۔ خواہش نفس کی آگ انسان کو برباد کر رہی ہے۔

اسلام مرد و عورت دونوں کو غیر فطری تعلقات سے بچنے کا حکم دیتا ہے اور نکاح کو جنسی زیادتی کے روک تھام کا ذریعہ قرار دیتا ہے۔ حدیث میں آیا ہے کہ قرب قیامت کی نشانیوں میں سے ایک نشانی یہ ہے کہ آخر زمانے میں مرد، مردوں سے شادی کریں گے اور عورتیں عورتوں سے شادیاں کریں گی۔ یہ لعنت بڑھ رہی ہے، یہ بڑا خطرناک مرض ہے، یہ ایسی علت ہے اگر یہ ایک دفعہ لگ جائے تو پھر اس کے بعد صرف اسی چیز میں سرور حاصل ہوتا ہے۔ حدیث شریف میں آتا ہے کہ جب کوئی شخص یہ عمل کرتا ہے تو ذات باری تعالیٰ کا عرش عظیم تھرانے لگتا ہے۔ ہم جنس پرستی کا مرض یورپ اور امریکہ میں اتنا پھیلا کہ انہیں قانون بنانا پڑا کہ یہ کام جائز ہے اگر مرد، مرد سے شادی کرے تو جائز ہے کوئی حرج نہیں، عورت سے عورت شادی کر لے جائز ہے کوئی حرج نہیں، وہاں عورت اپنی رضامندی سے جنسی تعلق قائم کر لیتی ہے۔ دنیا کے کئی ملکوں میں یہ پیشہ کے طور پر بھی رائج ہے۔ وہاں بیوی، شوہر کی ملکیت نہیں ہے اسے دوسرے سے بھی جنسی تعلق قائم کرنے کا اختیار ہے۔ البتہ اگر شوہر کو اعتراض ہو تو وہ طلاق کیلئے عدالت کا دروازہ کھٹکھٹائے۔ عورت کے جسم پر صرف اسی کا حق ہے وہ شوہر کی جاگیر نہیں ہے۔ عدالت نے بھی میاں بیوی کے بے لگام جنسی تعلقات کو قانونی جواز کر دیا ہے۔ بیوی کی مرضی کے بغیر شوہر کا جنسی تعلق قائم کرنا زنا کے زمرے میں آتا ہے۔ ۲۱ سال سے کم عمر لڑکے اور لڑکیوں کے نکاح پر سزا دی جاسکتی ہے لیکن لیوان ریلیشن شپ چاہے وہ کم عمری میں ہی ہو اس کی اجازت ہے۔ اس طرح مغرب میں بن باپ کے بچوں کی باڑھ سی آئی ہوئی ہے۔ باپ کا پتہ نہ ہونے سے سرکاری کاغذات میں ماں کا نام درج کیا جا رہا ہے۔ اس کی شروعات یہاں بھی ہو گئی ہے، مستقبل میں ایسے بچوں کی ذمہ داری لینے کو کوئی تیار نہیں ہوگا، ایسے بچے آوارہ اور اوباش بن کر سارے سماج کیلئے پریشان کن مسائل پیدا کر دیں گے۔

جنسی بے راہ روی سے بچنے کی تدابیر و مشورے

اپنے نفس کی شہوتوں کو لگام دینے کی ایک تدبیر نیک بندوں کی صحبت اختیار کیجئے۔ اسلئے کہ صحبت اور ماحول انسان پر بہت جلد اثر کرتے ہیں، تنہائی سے گریز کیا جائے کیونکہ تنہائی اور خلوت میں رہنا بھی مختلف جرائم کا باعث ہو سکتا ہے۔ عموماً یہی دیکھا گیا کہ جو نوجوان بیکار رہتے ہیں وہ مشیت زنی اور بد فعلی جیسے خطرناک گناہوں میں مبتلا ہو جاتے ہیں۔ حتیٰ الامکان تنہائی سے بچنے کی کوشش کریں۔ صبر کیساتھ نماز کا اہتمام کریں کہ نماز بے حیائی اور برے کاموں سے روکتی ہے خالی نہ رہیں خود کو مصروف رکھیں جوانی، دولت اور فارغ البالی یہ تینوں تباہی اور بگاڑ کا ذریعہ ہیں، ہر وقت یہ استحضار رہے کہ اللہ مجھے دیکھ رہا ہے۔ قبرستان جانے کی عادت ڈالیں، موت اور عذاب الہی کا استحضار کریں، گانا، میوزک سننے سے بچیں کیونکہ یہ شہوت اور حرام کاری پر ابھارتا ہے۔ خود کو فحش مجلس، برے دوست اور برہنہ تصاویر دیکھنے سے بچیں۔ فحش مذاق، گندے ویڈیوز دیکھنے سے پرہیز کریں، اسمارٹ فون کا استعمال کم کریں، اپنی نگاہوں کی حفاظت کریں، بدنیتی سے کسی عورت کی طرف دیکھنا یا ہاتھ وغیرہ سے چھونا، شہوت انگیز باتیں کرنا یا ایسے اشارات و کنایات جس سے افکار گندے ہو جاتے ہیں مکمل طور پر پرہیز کیا جائے۔ مریض کی عیادت اور جنازے میں شرکت موت کی حقیقت سے روبرو کرتی ہے یہ ہمیں یاد دلاتی ہے کہ دنیا کی تمام رنگینیاں اور لذتیں عارضی ہیں اور آخر کار ہمیں اللہ کے حضور پیش ہونا ہے۔ جنازے کی نماز اور قبرستان کا منظر دل کو نرم کر دیتا ہے اور ہمیں آخرت کیلئے فکر مند کرتا ہے اس طرح یہ اعمال ہمارے دل میں خوفِ خدا اور گناہوں سے بچنے اور نیکی کی طرف مائل کرتے ہیں۔ اگر انسان یہ عہد کر لے کہ مجھے جنسی بے راہ روی سے بچنا ہے تو مندرجہ بالا تدبیریں اختیار کرنا اس کیلئے آسان ہو جائیگا۔

کبیرہ گناہ

کبیرہ گناہ اسے کہتے ہیں جس سے اللہ تعالیٰ اور اس کے رسول ﷺ نے کتاب و سنت میں منع کیا ہو۔ شیخ الاسلام ابن تیمیہؒ نے گناہ کبیرہ کی یوں تعریف کی ہے کہ گناہ کبیرہ ہر اس گناہ کو کہتے ہیں جس کے مرتکب کے لیے ایمان کی نفی کی گئی ہو یا ملعون وغیرہ جیسے الفاظ استعمال کیے گئے ہوں۔ حضرت ابوصالحؒ، حضرت ابن عباسؓ سے نقل کرتے ہیں کہ ہر وہ گناہ کبیرہ ہے جس پر شریعت نے کوئی حد مقرر کی ہو حضرت سعید بن جبیرؓ فرماتے ہیں ہر وہ گناہ کبیرہ گناہ ہے جس پر جہنم کی وعید ہے۔

گناہ کبیرہ کے تعین کے بارے میں علماء کا اختلاف ہے بعض لوگ کبیرہ گناہ صرف ان سات چیزوں کو سمجھتے ہیں جن کا بیان سات کبیرہ گناہ والی حدیث میں آیا ہے۔ حضرت ابن عباسؓ نے فرمایا وہ ستر تک ہیں اور ان میں سے زیادہ قریب وہ سات ہیں جس کا حدیث میں ذکر کیا گیا ہے۔ امام شمس الدین زہبیؒ نے اپنی مشہور کتاب ”الکبائر“ میں گناہ کبیرہ کا جو اعداد و شمار پیش کیا ہے اس کی تعداد ستر یا اس سے زائد تک پہنچ گئی ہے۔ ان میں سے چند یہ ہیں (۱) شرک کرنا (۲) قتل کرنا (۳) زنا، عورت سے بد فعلی کرنا (فاعلی اور مفعول دونوں) (۴) لواطت، لڑکے سے بد فعلی کرنا (۵) مشیت زنی، ہاتھ سے زنا کرنے والا (۶) لوگوں کے سامنے ستر کھولنا (۷) حیض کی حالت میں جماع کرنا (۸) کسی جانور، گائے بکری وغیرہ سے جماع کرنا (۹) بے ریش لڑکی کی طرف شہوت سے دیکھنا (۱۰) عورت کی دبر میں جماع کرنا (۱۱) پاک دامن عورتوں پر بہتان لگانا وغیرہ یہ سب کبیرہ گناہ کے زمرے میں آتے ہیں۔ بزرگوں نے لکھا ہے کہ معصیتیں کفر تک ٹھیک اس طرح پہنچا دیتی ہیں جس طرح بوس

وکنار سے جماع کی اور بدنظری سے شہوت کی آرزو جنم لیتی ہے یوں تو سارے معاصی اور گناہ قابل مذمت اور باعث عذاب ہیں مگر کبیرہ گناہ تو اس لائق ہیں کہ ان سے بچنے کی ہمہ وقت کوشش کرنی چاہئے۔ اللہ تعالیٰ کا ارشاد ہے ”وَالَّذِينَ يَجْتَنِبُونَ كَبَائِرَ الْإِثْمِ وَالْفَوَاحِشَ وَإِذَا مَا غَضِبُوا هُمْ يَغْفِرُونَ“ (سورہ شوریٰ: ۴۲) اور وہ لوگ جو بڑے بڑے گناہوں اور بے حیائی کے کاموں سے پرہیز کرتے ہیں اور جب غصہ آجائے تو معاف کر دیتے ہیں۔ اللہ تعالیٰ نے اس آیت کے ذریعہ کبیرہ گناہوں سے بچنے والوں کو جنت میں داخل کرنے کی ضمانت دی ہے۔

اللہ تعالیٰ کا ارشاد ہے ”إِنْ تَجْتَنِبُوا كَبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ وَنُدْخِلْكُمْ مُدْخَلًا كَرِيمًا“ (سورہ نساء: ۳۱)

اگر تم ان بڑے گناہوں سے جو تمہیں منع کیے گئے ہیں بچتے رہو تو ہم تم سے تمہاری چھوٹی برائیاں دور کر دیں گے اور تمہیں ایک عزت کی جگہ داخل کر دیں گے۔

اس آیت میں اللہ تعالیٰ نے وعدہ فرمایا ہے کہ جو شخص گناہ کبیرہ سے اجتناب کرے گا تو وہ اس کو اپنی مرضی اور فضل و کرم سے جنت میں داخل کرے گا کیونکہ صغیرہ گناہ ہیخ وقتہ نمازوں اور نماز جمعہ اور رمضان کے روزوں کی پابندی کی وجہ سے معاف کر دیئے جاتے ہیں بشرطیکہ کبیرہ گناہوں سے اجتناب کیا جائے۔

گناہ اور اس کے مضر اثرات

گناہ زہر کی طرح خطرناک ہوتے ہیں۔ اللہ والوں نے لکھا ہے کہ انسان گناہوں کی وجہ سے مناجات کی لذت سے محروم ہو جاتا ہے اور گناہوں سے نفرت ایمان کی سلامتی کی دلیل ہے۔ یاد رکھیں کہ اگر ہم گناہ کریں گے تو گناہوں کے مضر اثرات سے نہیں بچ سکیں گے۔ گناہ ہو اور اس کے برے اثرات نہ ہو یہ کیسے ممکن ہے، اللہ تعالیٰ کا ارشاد ہے ”مَنْ يَعْمَلْ سُوءًا يُجْزَ بِهِ“ (النساء - ۱۲۳) جس نے بھی برائی کی اسکی سزا ملے گی۔ گناہ کا ایک اثر یہ ہوتا ہے کہ اس سے دل کالا ہو جاتا ہے۔

ایسا بندہ اللہ کی نظر میں ذلیل و خوار ہو جاتا ہے اور دنیا میں ندامت اور شرمندگی کا باعث ہے، جب بندہ گناہ کرتا ہے تو اللہ تعالیٰ مخلوق کے دلوں کو اس سے پھیر دیتے ہیں۔ عزت کے بجائے ذلت ملتی ہے، امام ابن جوزیؒ نے ”ذم الہوی“ میں نقل کیا ہے کہ جب بندہ اللہ کی نافرمانی کرتا ہے تو لوگوں میں سے اس کی تعریف کرنے والے خود اس کی برائی کرنے والے بن جاتے ہیں۔ علامہ ابن قیمؒ نے لکھا نگاہ کا ایک نقصان یہ ہے کہ اس سے سوء خاتمہ کا اندیشہ لگا رہتا ہے۔ بعض گناہ تو انسان کو کفر سے قریب کر دیتے ہیں۔ اللہ کی اطاعت سے دوری، توبہ و استغفار سے دوری، رسول اللہ ﷺ اور فرشتوں کی دعا سے محرومی، گناہ کے سبب بندے کا اپنے رب کے ہاں حقیر ہو جانا، گناہوں سے عمر کا کم ہو جانا، مختلف بیماریوں کا شکار ہو جانا، گناہ انسان کا زبردست دشمن ہے۔ یہ انسانی عقل پر اثر انداز ہو کر دل کا مریض بنا دیتا ہے جس سے نور بصیرت بجھ جاتا ہے۔ ارتکاب گناہ پر شرعی سزائیں مقرر ہیں جیسے ہاتھ کاٹنا، کوڑے گانا، رجم کرنا وغیرہ۔ اس سے بچنا بہت ضروری ہے۔

گناہوں سے بچنے کا واحد راستہ

انسان کی نفس پرستی، زن پرستی، شہوت پرستی کے نتیجے میں خوف خدا دلوں سے نکلتا جا رہا ہے۔ ایمان کے بعد خوف خدا اور فکر آخرت گناہوں سے بچنے میں سب سے اہم رول ادا کرتی ہے۔ ایک حدیث میں فرمایا گیا جب اللہ کے خوف سے کسی بندہ کے جسم کا روگٹا کھڑا ہو جاتا ہے تو اس وقت اس کے گناہ اس طرح جھڑتے ہیں جیسے پرانے بوسیدہ درخت کے پتے جھڑ جاتے ہیں۔ موت، قبر و برزخ کی وحشت و ہولناکی اور تنہائی کو یاد رکھئے کہ اس دنیا سے رخصت ہونا ہے، فنا ہونا ہے۔ احادیث میں موت کو ”هاذم اللذت“ یعنی لذتوں کو ختم کرنے والی کہا گیا ہے اور اسے بکثرت یاد کرنے کی تلقین فرمائی گئی (ترمذی) موت کسی پر رحم نہیں کرتی، جوانوں کی جوانی صحت مندوں کی صحت و تندرستی کوئی بھی چیز موت کی راہ میں حائل نہیں ہوتی ”کل نفس ذائقة الموت“ ہر نفس کو موت کا مزہ چکھنا ہے۔ زندگی ایک بے سہارا تنکے یا پانی کے بلبلے کی طرح ناپائیدار ہوتی ہے۔

باقی رہنے والی چیز آخرت اور فنا ہونے والی چیز دنیا ہے اور آخرت کی زندگی ہمیشہ رہنے والی ہے۔ احادیث میں آیا ہے کہ دنیا آخرت کے مقابلہ میں اللہ کی نگاہ میں مچھر کے پر کے برابر بھی حیثیت نہیں رکھتی اسی لیے احادیث و آیات قرآنیہ میں دنیوی آرائشوں سے اور اس میں انہماک سے شدت سے منع کیا گیا اور کہا گیا کہ باقی رہنے والی چیز کو فنا ہونے والی چیز پر ترجیح دے۔ ترک گناہ کے لیے ایک انتہائی موثر ذریعہ موت اور احوال برزخ و آخرت کا دھیان ہے۔ ہماری یہ خوبصورتی، ہمارا جمال و حسن، جوانی کا نشہ، دولت کا گھمنڈ ہماری قابلیت کے چرچے سب ایک دن ختم ہونے والے ہیں۔ گناہوں سے بچنے کا سب سے بڑا

سبب خوف و خشیت ہے۔ اگر بندہ کو دنیا و آخرت میں اللہ تعالیٰ کی پکڑ و مواخذہ کا خوف آجائے تو اس کو گناہ چھوڑنا آسان ہو جاتا ہے اسی لیے قرآن مجید میں فرمایا گیا ”وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ ۖ فَإِنَّ الْجَنَّةَ هِيَ الْمَأْوَىٰ“ (النازعات) جس نے اپنے رب کے سامنے کھڑے ہونے کا خوف کھایا اور خواہش نفس سے رک گیا تو اس کا ٹھکانہ جنت ہے۔ حضرت ابن عباسؓ کہتے ہیں کہ یہ آیات ان لوگوں کے بارے میں نازل ہوئی ہیں جو گناہ کے وقت اللہ کے سامنے کھڑے ہونے کے خوف سے گناہ سے باز رہے۔ (قرطبی)

میرے عزیزوں جو نوجوانوں شیطان اور نفس ہمارے دشمن ہیں۔ یہ ہم سے گناہ اور نافرمانی کروا کر اللہ سے دور کرنا چاہتے ہیں۔ دنیا کی ہر چیز زوال پذیر ہے، نہ جوانی رہے گی نہ ہی یہ صحت ہمیشہ رہے گی، ایک دن خالی ہاتھ دنیا سے چلے جائیں گے۔ ہر چیز فنا اور ختم ہو جائے گی۔ ایک اللہ کی ذات باقی رہے گی۔ کُلُّ مَنْ عَلَيْهَا فَانٍ ۖ وَيَبْقَىٰ وَجْهُ رَبِّكَ ذُو الْجَلَالِ وَالْإِكْرَامِ۔

اللہ کا خوف اور اس کی معیت کا استحضار ہو تو انسان کے گناہ کی طرف بڑھتے ہوئے قدم رک جاتے ہیں۔ اس حقیقت کو ذہن نشین کرے کہ اللہ مجھے دیکھ رہا ہے اللہ کا ڈر اور خوف آدمی کو گناہ سے باز رکھتا ہے اسی کے پیش نظر رسول اللہ ﷺ نے بعض صحابہ کرام کو اور ان کے ذریعہ پوری امت کو یہ وصیت فرمائی کہ جہاں کہیں بھی رہو اللہ سے ڈرتے رہو ظاہری امور میں بھی اور پوشیدہ معاملات میں بھی۔

توبہ کی دعوت

اللہ تعالیٰ نے مخلوق کو اپنی بندگی کے لیے پیدا کیا ہے کہ وہ اللہ کے احکام کے مطابق زندگی گزارے اور جب بندہ اللہ کے احکام کی خلاف ورزی کرتا ہے تو اس کو شریعت کی اصطلاح میں گناہ کہتے ہیں، گناہوں سے آلودہ کردار رکھنے والوں کے لیے اللہ تعالیٰ نے توبہ کا دروازہ کھلا رکھا ہے۔ اللہ تعالیٰ اہل ایمان کو توبہ کی دعوت دیتے ہوئے فرمایا ”وَتُوبُوا إِلَى اللَّهِ جَمِيعًا أَيُّهَ الْمُؤْمِنُونَ لَعَلَّكُمْ تُفْلِحُونَ“ (سورہ نور: ۳۱)

اکثر لوگ گناہ کو گناہ نہیں سمجھتے یا اس کو چھوٹا سمجھ کر گزر جاتے ہیں۔ حضرت عائشہؓ فرماتی ہیں کہ رسول اللہ ﷺ نے فرمایا گناہوں کو ہرگز چھوٹا مت سمجھو یہ جمع ہو کر انسان کو ہلاک کر دیتے ہیں (رواہ احمد) اہل اللہ کا کہنا ہے کہ صغیرہ گناہوں پر جری ہونے سے صغیرہ کبیرہ بن جاتا ہے اور توبہ استغفار کرنے سے کبیرہ بھی مٹ جاتا ہے۔ توبہ کرنے میں تاخیر نہیں کرنی چاہئے کہ موت کا کوئی بھروسہ نہیں۔ جب بندے سے گناہ سرزد ہو جاتا ہے تو قرآن کریم میں اس کی معافی کا طریقہ بھی بتایا گیا ہے۔ ارشاد باری ہے۔ ”وَتُوبُوا إِلَى اللَّهِ جَمِيعًا أَيُّهَ الْمُؤْمِنُونَ لَعَلَّكُمْ تُفْلِحُونَ“ اور اللہ کے آگے تم سب توبہ کرو اے ایمان والو! کہ تم فلاح پاؤ۔ حضرت انس بن مالکؓ سے روایت ہے کہ انہوں نے رسول اللہ ﷺ سے سنا آپ فرماتے تھے گناہ سے توبہ کرنے والا ایسا ہے جیسے اس نے کوئی گناہ کیا ہی نہیں، پھر آپ نے یہ آیت تلاوت فرمائی ”إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ“ (البقرہ: آیت ۲۲۲) بے شک اللہ توبہ کرنے والوں کو پسند کرتا ہے اور پاک و صاف رہنے والوں کو پسند کرتا ہے۔ آپ ﷺ سے پوچھا گیا یا رسول اللہ ﷺ

توبہ کی علامت کیا ہے؟ تو آپ ﷺ نے ارشاد فرمایا ندامت، ایک حدیث میں ہے کہ اللہ کے نزدیک توبہ کرنے والے نوجوانوں سے زیادہ پسندیدہ کوئی چیز نہیں ہے اور ایک حدیث میں حضور ﷺ نے فرمایا ”الندمة توبة“ یعنی توبہ کے ارکان میں سب سے بڑا رکن ندامت ہے۔ لہذا انسان کو چاہئے کہ وہ اپنی بدکرداری پر غور کرے کہ وہ کیسے برے اعمال میں گرفتار ہے۔ غرض گناہ کو چھوڑ دے اور آئندہ ایسے گناہ کے قریب نہ جانے کا پختہ ارادہ کرے۔ الغرض جب بندہ گناہوں کو چھوڑ دیتا ہے اور اپنی بدکرداری پر افسوس کرتا ہے، بچہ رنج و ملال ہوتا ہے، اللہ کے عذاب و سزا کے خوف سے توبہ کرے، سچی توبہ کرنے والے پر گناہ کا کوئی اثر باقی نہیں رہتا۔

ذوالنون مصریٰ فرماتے ہیں کہ گناہ کو پورے طور پر چھوڑے بغیر توبہ و استغفار جھوٹوں کی توبہ ہے یعنی جن چیزوں سے توبہ کیا ہے ان کی طرف پھر نہ لوٹے اور جب تو گناہ کو یاد کرے تو پھر اس میں لذت محسوس نہ ہو تو یہی توبہ ہے۔ ابن آدم کو مرتے دم تک اللہ سے ڈرتے رہنا چاہئے کہ ایک دن سب کو اللہ کی طرف لوٹنا ہے۔ قرآن میں ہے کہ ”إِنَّ اللَّهَ يُحِبُّ التَّوَّابِينَ“ (البقرہ: ۲۲۲) یہ آیت واضح کرتی ہے کہ اللہ تعالیٰ ان لوگوں کو پسند کرتا ہے جو بار بار توبہ کرتے ہیں۔ بڑے سے بڑا گناہ توبہ کرنے سے معاف ہو جاتا ہے بلکہ بعض دفعہ اللہ کی نوازش یہ بھی ہوتی ہے کہ وہ گناہوں کو عمل صالح میں بدل دیتا ہے۔ چنانچہ رسول اللہ ﷺ کا ارشاد ہے کہ جس نے توبہ کر لیا وہ ایسا ہو جاتا ہے جیسے اس نے گناہ کیا ہی نہیں۔

ایک حدیث میں حضور ﷺ سے منقول ہے کہ گناہوں کو چھوڑ دینا افضل ترین جہاد ہے۔ اسی لیے صحابہؓ جب حقیقی جہاد سے لوٹے تو انہیں بتایا گیا کہ ہم جہاد اصغر سے جہاد اکبر کی طرف لوٹے ہیں۔ یعنی تیر بھالے کے مقابلہ میں گناہوں سے رکنا اور نفسانی خواہشات کا گلا گھوٹنا یہ اس جہاد سے بڑا جہاد ہے۔ ○○